



AHMADIYYA
MUSLIM COMMUNITY
United States of America

Muslims who believe in the Messiah,
Mirza Ghulam Ahmad Qadiani^{ra}

جماعت احمدیہ امریکہ کا علمی، ادبی، تعلیمی اور تربیتی مجلہ

لِيُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ

القرآن الحكيم ۶۵: ۱۲

صلح ۱۳۹۳ھ
جنوری ۲۰۱۲ء


النور

مسجد بیت الفتوح - مورڈن، برطانیہ





Top and below on the right: Queens Borough President, Melinda Katz, visiting Baituz Zafar, New York
Bottom and below on the left: Ahmadiyya Muslim Community Bookstall at Miami Book Fair



النور

اللَّهُ وَلِيُّ الَّذِينَ آمَنُوا لَا يُخْرِجُهُم مِّنَ الظُّلُمَاتِ إِلَى النُّورِ

(2:258)

جنوری 2014

جماعت احمدیہ امریکہ کا علمی، تعلیمی، تربیتی اور ادبی مجلہ

فہرست

وَإِذْ كُرُوا إِذْ أَنْتُمْ قَلِيلٌ مُّسْتَضْعَفُونَ فِي الْأَرْضِ
تَخَافُونَ أَنْ يَتَخَطَّفَكُمُ النَّاسُ فَآوَاكُمْ وَأَيَّدَكُمْ
بِنَصْرِهِ وَزَادَكُمْ مِنَ الطَّيِّبَاتِ لَعَلَّكُمْ تَشْكُرُونَ

(النفال: 27)

اور یاد کرو جب تم بہت تھوڑے تھے (اور) زمین میں کمزور شمار کئے جاتے
تھے (اور) ڈرا کرتے تھے کہ کہیں لوگ تمہیں اچک نہ لے جائیں۔ تو اس
نے تمہیں پناہ دی اور اپنی نصرت سے تمہاری تائید کی اور تمہیں پاکیزہ
چیزوں میں سے رزق دیا تاکہ تم شکر گزار بنو۔

{700 احکام خداوندی صفحہ 73}

نگران: ڈاکٹر احسان اللہ ظفر

امیر جماعت احمدیہ، یو۔ ایس۔ اے

مدیر اعلیٰ: ڈاکٹر نصیر احمد

مدیر: ڈاکٹر کریم اللہ زیروی

ادارتی مشیر: محمد ظفر اللہ ہنجر

معاون: حسنی مقبول احمد

لکھنے کا پتہ: karimzirvi@yahoo.com

OR

Editor Ahmadiyya Gazette

15000 Good Hope Road

Silver Spring, MD 20905

- 2 قرآن کریم
- 3 احادیث مبارکہ
- 4 کلام امام الزمان حضرت مسیح موعود علیہ السلام
- 5 ارشادات حضرت مسیح موعود علیہ السلام
- 6 خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ بنصرہ العزیز فرمودہ مورخہ 22 نومبر 2013ء بمقام مسجد بیت الفتوح۔ لندن
- 13 حسین یوسف دم عیسیٰ، پید بیضا داری۔ آنچہ خواہاں ہمہ دارند تو تہاداری۔ خواجہ عبدالحمید
- 17 نذر عقیدت بحضور امام آخر الزمان حضرت مسیح موعود علیہ الصلوٰۃ والسلام منیر احمد کابل
- 18 ایک دن کی بڑی خبریں۔ لطف الرحمن محمود
- 23 جماعت احمدیہ امریکہ کا بیٹھنٹھواں (65واں) جلسہ سالانہ۔ رپورٹ مرتبہ سید شمشاد احمد ناصر مبلغ سلسلہ لاس اینجلس امریکہ
- 31 نظم ’کتاب انسان‘۔ عارف حلیم
- 32 میری پیاری امی جان۔ ندیم خان، اوسلو ناروے
- 33 غزل۔ صادق باجوہ۔ میری لینڈ
- 34 قرآن مجید کی بعض عربی تفاسیر کا ذکر۔ میر غلام احمد نسیم ایم اے، ایم او ایل، مربی سلسلہ و استاد جامعہ احمدیہ (ر) حال مقیم نیوجرسی۔ امریکہ
- 37 رابطہ ہے جان محمد سے میری جاں کو دمام، دل کو وہ جام لبالب ہے پلایا ہم نے۔ امتہ الباری ناصر
- 43 نظم۔ ایک ماں کا خود سے مکالمہ ارشاد عرشی ملک اسلام آباد پاکستان
- 45 نظم۔ امتہ الباری ناصر
- 46 نظم۔ اک نظیر عفو عبدالشکور۔ کیولینڈر اوہائیو
- 46 نظم۔ نئے سال کی دعا شمسہ رضوانہ ناز

قرآن مجید

قَالَ كَمْ لَبِثْتُمْ فِي الْأَرْضِ عَدَدَ سِنِينَ ۝ قَالُوا لَبِثْنَا يَوْمًا أَوْ بَعْضَ يَوْمٍ فَسْئَلُ الْعَادِيْنَ ۝ قَالَ إِنْ لَبِثْتُمْ إِلَّا قَلِيلًا لَّوْ أَنْتُمْ كُنْتُمْ تَعْلَمُونَ ۝ أَفَحَسِبْتُمْ أَنْمَّا خَلَقْنَاكُمْ عَبَثًا وَأَنْتُمْ الْيَنَّا لَا تُرْجَعُونَ ۝ فَتَعَالَى اللَّهُ الْمَلِكُ

الْحَقُّ ۚ لَا إِلَهَ إِلَّا هُوَ رَبُّ الْعَرْشِ الْكَرِيمِ ۝ (المؤمنون: 113-117)

پھر وہ (یعنی خدا) فرمائے گا۔ کتنے سال تم زمین میں رہے ہو؟ وہ کہیں گے ہم ایک ہی دن یا دن کا کچھ حصہ زمین میں رہے ہیں۔ تو گننے والوں سے پوچھ لے۔ (اس پر خدا تعالیٰ) فرمائے گا۔ اگر تم سمجھ سے کام لو تو تم بہت تھوڑا عرصہ رہے ہو۔ کیا تم یہ سمجھا کرتے تھے کہ ہم نے تم کو بغیر کسی مقصد کے پیدا کیا ہے؟ اور یہ کہ تم ہماری طرف لوٹائے نہیں جاؤ گے۔ پس اللہ بڑی بلند شان والا۔ بادشاہ اور قائم رہنے والا اور قائم رکھنے والا ہے۔ اُس کے سوا کوئی معبود نہیں۔ وہ عرش کریم کا رب ہے۔

تفسیر بیان فرمودہ حضرت خلیفۃ المسیح الثانی رحمۃ اللہ علیہ:

”اس وقت خدا تعالیٰ کفار سے کہے گا کہ بتاؤ تو سہی کہ تم دنیا میں کتنے سال رہے؟ وہ کہیں گے کہ کچھ نہیں کوئی ایک دن یا دن کا کچھ تھوڑا سا حصہ۔ یہ فقرہ ناواقفیت کے اظہار کیلئے بولا جاتا ہے چنانچہ اسی آیت کے آخر میں کہا گیا ہے کہ فَسْئَلُ الْعَادِيْنَ تُو گننے والوں سے پوچھ لے۔ اور اللہ تعالیٰ فرماتا ہے کہ اگر تم کو حقیقی علم ہو تو تم بہت تھوڑا عرصہ دنیا میں رہے ہو۔ ان الفاظ کے ذریعہ اس طرف اشارہ کیا گیا ہے کہ کفار اپنی زندگی ہنسی کھیل میں گزار دیتے ہیں اور ہنسی کھیل میں گزرا ہوا وقت بہت تھوڑا معلوم ہوتا ہے۔ اسی وجہ سے آگے چل کر اللہ تعالیٰ فرماتا ہے کہ أَفَحَسِبْتُمْ أَنْمَّا خَلَقْنَاكُمْ عَبَثًا وَأَنْتُمْ الْيَنَّا لَا تُرْجَعُونَ یعنی اے لوگو! کیا تم نے یہ سمجھا تھا کہ ہم نے تم کو بغیر کسی غرض کے پیدا کیا ہے کہ تم نے اپنی عمریں ضائع کرنی شروع کر دیں۔ اور یہ خیال کرتے رہے کہ تم لوٹ کر ہمارے پاس نہیں آؤ گے تاکہ اپنی زندگی کی روشن اور تاریک گھڑیوں کا ہمیں حساب دو۔ حالانکہ اگر تمہارا خیال ٹھیک ہوتا تو خدا تعالیٰ کی توحید اور خدا تعالیٰ کی بادشاہت ثابت نہ ہوتی۔ خدا تعالیٰ کی توحید اور خدا تعالیٰ کی بادشاہت تبھی ثابت ہو سکتی ہے جبکہ دنیا ایک مقصد کیلئے پیدا کی گئی ہو۔ اور اگر کوئی شخص اُس مقصد کو پورا نہ کرے اور ہنسی کھیل میں اپنے دن گزار دے تو اُس سے جواب طلبی کی جائے۔۔۔“

”جو لوگ اپنی زندگیوں کا کوئی روحانی مقصد نہیں سمجھتے اُن پر اگر جرح کر کے دیکھو تو اُن کا یہی عقیدہ نکلے گا کہ خدا تعالیٰ نعوذ باللہ کھیل رہا ہے مگر اللہ تعالیٰ فرماتا ہے تَعَالَى اللَّهُ اللَّهُ تعالیٰ تو بہت بلند شان والا ہے۔ اُس نے دنیا کو کھیل کے طور پر پیدا نہیں کیا بلکہ خدا تعالیٰ کی چار صفات تھیں جنہوں نے دنیا کی پیدائش کا تقاضا کیا وہ صفات اپنا ظہور چاہتی تھیں اور اُن صفات کے ظہور کیلئے ہی اُس نے دُنیا کو پیدا کیا۔ وہ چار صفات کیا ہیں۔ الْمَلِكُ۔ الْحَقُّ۔ لَا إِلَهَ إِلَّا هُوَ۔ اور رَبُّ الْعَرْشِ الْكَرِيمِ۔ فرماتا ہے اللہ تعالیٰ ملک ہے اس کی ملکیت چاہتی تھی کہ وہ ظاہر ہو۔ وہ الحق ہے اُس کا حق ہونا چاہتا تھا کہ وہ ظاہر ہو وہ لَا إِلَهَ إِلَّا هُوَ کا مصداق ہے اس کی توحید چاہتی تھی کہ وہ ظاہر ہو اور وہ رَبُّ الْعَرْشِ الْكَرِيمِ ہے اُس کا رَبُّ الْعَرْشِ الْكَرِيمِ ہونا چاہتا تھا کہ وہ ظاہر ہو۔ یہ چار صفات چونکہ اپنا ظہور چاہتی تھیں اس لئے اُس نے دنیا کو پیدا کر دیا۔ ان چاروں صفات پر غور کر کے دیکھو تو درحقیقت یہ وہی صفات ہیں جو سورۃ فاتحہ میں بیان کی گئی ہیں۔ وہاں بھی اللہ تعالیٰ فرماتا ہے الْحَمْدُ لِلَّهِ رَبِّ الْعَالَمِينَ۔ الرَّحْمَنُ۔ الرَّحِيمُ۔ مَالِكِ يَوْمِ الدِّينِ۔ یعنی اللہ تعالیٰ رب العالمین ہے رحمن ہے رحیم ہے اور ملک یوم الدین ہے۔“

(تفسیر کبیر جلد ششم صفحہ 231-233)

۔۔۔ احادیث مبارکہ ۔۔۔

☆ عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ: مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ وَمَنْ يَسَّرَ عَلَى مُعْسِرٍ يَسِّرَ اللَّهُ عَلَيْهِ فِي الدُّنْيَا وَالْآخِرَةِ وَمَنْ سَتَرْتُ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ، وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ، وَمَنْ سَلَكَ طَرِيقًا يَلْتَمِسُ فِيهِ عِلْمًا سَهَّلَ اللَّهُ بِهِ طَرِيقًا إِلَى الْجَنَّةِ، وَمَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ تَعَالَى يَتْلُونَ كِتَابَ اللَّهِ وَيَتَدَارَسُونَهُ بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَفَّتْهُمُ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ وَمَنْ بَطَأَ بِهِ عَمَلُهُ لَمْ يُسْرِعْ بِهِ نَسَبُهُ.

(مسلم کتاب الذکر باب فضل الاجتماع علی تلاوة القرآن و علی الذکر)

حضرت ابوہریرہؓ بیان کرتے ہیں کہ آنحضرت ﷺ نے فرمایا: جس شخص نے کسی مسلمان کی دنیاوی بے چینی اور تکلیف کو دور کیا اللہ تعالیٰ قیامت کے دن اس کی بے چینیوں اور تکلیفوں کو اس سے دور کرے گا اور جس شخص نے کسی تنگدست کو آرام پہنچایا اور اس کے لئے آسانی مہیا کی اللہ تعالیٰ آخرت میں اس کے لئے آسانیاں مہیا کرے گا جس نے کسی مسلمان کی پردہ پوشی کی اللہ تعالیٰ آخرت میں اس کی پردہ پوشی کرے گا۔ اللہ تعالیٰ اس بندے کی مدد پر تیار رہتا ہے جو اپنے بھائی کی مدد کے لئے تیار ہو۔ جو شخص علم کی تلاش میں نکلتا ہے اللہ تعالیٰ اس کے لئے جنت کا راستہ آسان کر دیتا ہے۔ جو لوگ اللہ تعالیٰ کے گھروں میں سے کسی گھر میں بیٹھ کر اللہ تعالیٰ کی کتاب کو پڑھتے ہیں اور اس کے درس و تدریس میں لگے رہتے ہیں اللہ تعالیٰ ان پر سکینت اور اطمینان نازل کرتا ہے۔ اللہ تعالیٰ کی رحمت ان کو ڈھانپے رکھتی ہے، فرشتے ان کو گھیرے رکھتے ہیں۔ اپنے مقررین میں اللہ تعالیٰ ان کا ذکر کرتا رہتا ہے۔ جو شخص عمل میں سست رہے اس کا نسب اور خاندان اس کو تیز نہیں بنا سکتا یعنی وہ خاندانی بل بوتے پر جنت میں نہیں جاسکے گا۔

عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: نَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى حَصِيرٍ فَقَامَ وَقَدْ أَثَرَفَ فِي جَنْبِهِ قُلْنَا: يَا رَسُولَ اللَّهِ! لَوْ تَخَذْنَا لَكَ وَطَاءً فَقَالَ: مَا لِي وَلِلدُّنْيَا؟ مَا أَنَا فِي الدُّنْيَا إِلَّا كَرَائِبٍ اسْتَضَلَّ تَحْتَ شَجَرَةٍ ثُمَّ رَاحَ وَتَرَكَهَا.

(ترمذی کتاب الزہد)

حضرت عبداللہ بن مسعودؓ بیان کرتے ہیں کہ ایک دفعہ آنحضرت ﷺ چٹائی پر سو رہے تھے۔ جب اٹھے تو چٹائی کے نشان پہلو مبارک پر نظر آئے۔ ہم نے عرض کیا اے اللہ کے رسول! ہم آپ کے لئے نرم سا گدیلہ بنا دیں تو کیا اچھا نہ ہو؟ آپ نے فرمایا۔ مجھے دنیا اور اس کے آراموں سے کیا تعلق؟ میں اس دنیا میں اس شترسوار کی طرح ہوں جو ایک درخت کے نیچے سستانے کیلئے اترتا اور پھر شام کے وقت اس کو چھوڑ کر آگے چل کھڑا ہوا۔

منظوم کلام امام الزمان

حضرت مسیح موعود علیہ الصلوٰۃ والسلام

دُنیا بھی اک سَرا ہے پھڑے گا جو ملا ہے گر سو برس رہا ہے آخر کو پھر جُدا ہے
 شکوہ کی کچھ نہیں جا یہ گھر ہی بے بقا ہے یہ روز کر مبارک سُبْحَنَ مَنْ یَّرَانِیْ
 اے دوستو پیارو! عقبے کو مت بَسارو کچھ زادِ راہ لے لو، کچھ کام میں گزارو
 دُنیا ہے جائے فانی دل سے اسے اُتارو یہ روز کر مبارک سُبْحَنَ مَنْ یَّرَانِیْ
 جی مت لگاؤ اس سے دل کو چھڑاؤ اس سے رغبت ہٹاؤ اس سے بس دُور جاؤ اس سے
 یارو! یہ اڑدھا ہے جاں کو بچاؤ اس سے یہ روز کر مبارک سُبْحَنَ مَنْ یَّرَانِیْ
 قرآن کتابِ رحماں سکھلائے راہِ عرفاں جو اس کے پڑھنے والے اُن پر خدا کے فیضاں
 اُن پر خُدا کی رحمت جو اس پہ لائے ایماں یہ روز کر مبارک سُبْحَنَ مَنْ یَّرَانِیْ
 ہے چشمہ ہدایت جس کو ہو یہ عنایت یہ ہیں خُدا کی باتیں ان سے ملے ولایت
 یہ نُورِ دل کو بخشے دل میں کرے سرایت یہ روز کر مبارک سُبْحَنَ مَنْ یَّرَانِیْ
 قرآن کو یاد رکھنا پاک اعتقاد رکھنا فکرِ معاد رکھنا پاس اپنے زاد رکھنا
 اکسیر ہے پیارے صدق و سداد رکھنا یہ روز کر مبارک سُبْحَنَ مَنْ یَّرَانِیْ

ارشادات حضرت مسیح موعود علیہ السلام

انجیل سے ثابت ہے کہ وہ بارہ شاگرد جو اُن کی خاص قوتِ قدسی اور تاثیر کا نمونہ تھے اُن میں سے ایک نے جس کا نام یہودا اسکر یوطی تھا۔ اس نے تمیں روپیہ پر اپنے آقا و مرشد کو بیچ دیا اور دوسرے نے جو سب سے اول نمبر پر ہے اور شاگردِ رشید کہلاتا تھا اور جس کے ہاتھ میں بہشت کی کنجیاں تھیں یعنی پطرس۔ اس نے سامنے کھڑے ہو کر تین مرتبہ لعنت کی۔ جب خود حضرت مسیح کی موجودگی میں ان کا اثر اور فیض اس قدر تھا اور اب انیس سو سال گزرنے کے بعد خود اندازہ کر لو کہ کیا باقی رہا ہوگا۔ اس کے بالمقابل آنحضرت صلی اللہ علیہ وسلم نے جو جماعت طیار کی تھی وہ ایسی صادق اور وفادار جماعت تھی کہ انہوں نے آپ کیلئے جانیں دے دیں، وطن چھوڑ دیئے، عزیزوں اور رشتہ داروں کو چھوڑ دیا۔ غرض آپ کیلئے کسی چیز کی پروا نہ کی۔ یہ کیسی زبردست تاثیر تھی۔ اس تاثیر کا بھی مخالفوں نے اقرار کیا ہے اور پھر آپ کی تاثیرات کا سلسلہ بند نہیں ہوا بلکہ اب تک وہ چلی جاتی ہیں۔ قرآن شریف کی تعلیم میں وہی اثر وہی برکات اب بھی موجود ہیں۔ اور پھر تاثیر کا ایک اور بھی نمونہ قابل ذکر ہے کہ انجیل کا کہیں پتہ ہی نہیں لگتا۔ خود عیسائیوں کو اس امر میں مشکلات ہیں کہ اصل انجیل کونسی ہے اور وہ کس زبان میں تھی اور کہاں ہے؟ مگر قرآن شریف کی برابر حفاظت ہوتی چلی آئی ہے۔ ایک لفظ اور نقطہ تک اس کا ادھر ادھر نہیں ہو سکتا۔ اس قدر حفاظت ہوئی ہے کہ ہزاروں لاکھوں حافظ قرآن شریف کے ہر ملک اور ہر قوم میں موجود ہیں جن میں باہم اتفاق ہے۔ ہمیشہ یاد کرتے اور سناتے ہیں۔ اب بتاؤ کہ کیا یہ آپ کے برکات اور زندہ برکات نہیں ہیں؟ اور کیا ان سے آپ کی حیات ثابت نہیں ہوتی؟۔۔۔

۔۔۔ میں یہ نہیں کہتا کہ حیاتِ مسیح کے متعلق اسی زمانہ کے لوگوں پر الزام ہے۔ نہیں بعض پہلوؤں نے غلطی کھائی ہے مگر وہ تو اس غلطی میں بھی ثواب ہی پر رہے کیونکہ مجتہد کے متعلق لکھا ہے قد یخطئ و یصوب کبھی مجتہد غلطی بھی کرتا ہے اور کبھی صواب۔ مگر دونوں طرح پر اُسے ثواب ہوتا ہے۔ اصل بات یہ ہے کہ مشیت ایزدی نے یہی چاہا تھا کہ ان سے یہ معاملہ مخفی رہے۔ پس وہ غفلت میں رہے اور اصحاب کھف کی طرح یہ حقیقت ان پر مخفی رہی۔ جیسا کہ مجھے بھی الہام ہوا تھا۔ ’اُمِّ حَسْبَبْتَ اَنَّ اصْحَابَ الْكَهْفِ وَالرَّقِیْمِ كَانُوا مِنْ اٰیٰتِنَا عَجَبًا۔‘ اسی طرح مسیح کی حیات کا مسئلہ بھی ایک عجیب سر ہے۔ باوجودیکہ قرآن شریف کھول کھول کر مسیح کی وفات ثابت کرتا ہے اور احادیث سے بھی یہی ثابت ہے۔ آنحضرت ﷺ کی وفات پر جو آیت استدلال کے طور پر پڑھی گئی وہ بھی اسی کو ثابت کرتی ہے مگر باوجود اس قدر آشکارا ہونے کے خدا تعالیٰ نے اس کو مخفی کر لیا اور آنے والے موعود کے لئے اس کو مخفی رکھا چنانچہ جب وہ آیا تو اس نے اس راز کو ظاہر کیا۔

یہ اللہ تعالیٰ کی حکمت ہے کہ وہ جب چاہتا ہے کسی بھید کو مخفی کر دیتا ہے اور جب چاہتا ہے اُسے ظاہر کر دیتا ہے۔ اسی طرح اس نے اس بھید کو اپنے وقت تک مخفی رکھا مگر اب جبکہ آنے والا آگیا اور اس کے ہاتھ میں اس سر کی کلید تھی اس نے اسے کھول کر دکھا دیا۔ اب اگر کوئی نہیں مانتا اور ضد کرتا ہے تو وہ گویا اللہ تعالیٰ کا مقابلہ کرتا ہے۔

خطبہ جمعہ

دنیا اسلام کے جھنڈے تلے آئے گی اور انشاء اللہ تعالیٰ ضرور آئے گی لیکن اگر ہم نے اپنے حق ادا نہ کئے اور اپنے صبر اور صلوة کو انتہا تک نہ پہنچایا تو پھر ہم اُس فتح کے حصہ دار نہیں ہو سکیں گے۔ پس یہ حق ادا کرنے کی ہمیں کوشش کرنی چاہئے۔

چاہے وہ آسٹریلیا ہے یا یو کے ہے یا کوئی اور ملک ہے یاد رکھیں کہ اگر انقلاب لانا ہے، اگر اُس ذمہ داری کو نبھانا ہے جو حضرت مسیح موعود علیہ الصلوٰۃ والسلام کے مشن کو پورا کرنے کے لئے ہم پر ہے، اگر بیعت کا حق ادا کرنا ہے تو مسجدوں کی یہ رونقیں عارضی نہیں بلکہ مستقل قائم کرنا ہوں گی۔ اپنی تمام حالتوں میں ایک پاک تبدیلی پیدا کرنی ہوگی۔ اپنی عبادتوں کے معیار بڑھانے ہوں گے۔

نشان تبھی ظاہر ہوں گے جب صبر اور صلوة کے حق ادا ہوں گے

خطبہ جمعہ سیدنا امیر المومنین حضرت مرزا مسرور احمد علیہ السلام الخامس ایدہ اللہ تعالیٰ بنصرہ العزیز فرمودہ مورخہ 22 نومبر 2013ء، بمطابق 22 نوبت 1392 ہجری شمسی بمقام مسجد بیت الفتوح۔ لندن

ہے اور نیکیوں کا اجر دیتا ہے اور برائیوں کی سزا بھی دیتا ہے۔ آپ اس کی مزید وضاحت کرتے ہوئے فرماتے ہیں کہ جب تک ایمان کامل نہ ہو، انسان مکمل طور پر نیک اعمال بجالا نہیں سکتا۔ فرمایا کہ جو کمزور پہلو ہوگا، اُسی قدر نیک اعمال میں کمی ہوگی۔

(ماخوذ از ملفوظات جلد اول صفحہ 320۔ ایڈیشن 2003ء مطبوعہ ربوہ)

پس انبیاء اللہ تعالیٰ پر کامل ایمان اور یقین پیدا کرنے آتے ہیں اور یہی حضرت مسیح موعود علیہ الصلوٰۃ والسلام کی آمد کا ایک بہت بڑا مقصد ہے تاکہ کمزوریاں دور ہوں اور ایمان کامل ہو۔ یہ آپ کے بعض الفاظ کا ارشادات کا خلاصہ ہے۔ میں نے سارے الفاظ نہیں لئے، اُس کا خلاصہ بیان کیا ہے۔ بہر حال یہ کمزوریاں کس طرح دور ہوں گی اور ایمان کس طرح کامل ہوگا؟ اس بارے میں آپ نے بڑا کھل کر واضح فرمایا ہے کہ صرف میری بیعت میں آنے سے نہیں ہوگا بلکہ اس کے لئے مجاہدہ کرنے کی ضرورت ہے اور یہی اصول خدا تعالیٰ نے بتایا ہے کہ

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا. وَإِنَّ اللَّهَ لَمَعَ الْمُحْسِنِينَ

(العنکبوت: 70)

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ
وَأَشْهَدُ أَنَّ مُحَمَّدًا عَبْدُهُ وَرَسُولُهُ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ.
بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ ۝ الرَّحْمَنِ الرَّحِيمِ ۝ مَلِكِ يَوْمِ الدِّينِ ۝ إِيَّاكَ نَعْبُدُ وَإِيَّاكَ نَسْتَعِينُ ۝ اهْدِنَا الصِّرَاطَ الْمُسْتَقِيمَ ۝ صِرَاطَ الَّذِينَ أَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا الضَّالِّينَ ۝

حضرت مسیح موعود علیہ الصلوٰۃ والسلام نے اپنی کتب میں تحریرات میں، ارشادات میں ہمیں اپنی بعثت کے مقصد کے بارے میں بتایا۔ پس ہم جو حضرت مسیح موعود علیہ الصلوٰۃ والسلام کی بیعت میں آنے کا دعویٰ کرتے ہیں، ہمیں چاہئے کہ اس مقصد بلکہ یہ کہنا چاہئے کہ اُن مقاصد کو ہمیشہ اپنے سامنے رکھیں تاکہ آپ کی جماعت میں شامل ہونے کا حق ادا کرنے والوں میں شمار ہو سکیں۔ ان مقاصد میں سے بعض اس وقت میں آپ کے سامنے پیش کروں گا۔

آپ علیہ السلام نے ایک جگہ فرمایا کہ مجھے اللہ تعالیٰ نے اس زمانے میں پھر ایمان کو زندہ کرنے کے لئے مامور کیا ہے اور اس لئے بھیجا ہے کہ تاکہ لوگ قوت یقین میں ترقی پیدا کریں۔ اس بات پر یقین ہو کہ خدا ہے اور دعاؤں کو سنتا

کہ وہ اس راز کو سمجھے اور ایسی تبدیلی کرے کہ وہ کہہ سکے کہ میں اور ہوں۔“ (ملفوظات جلد اول صفحہ 352۔ ایڈیشن 2003ء مطبوعہ ربوہ)

پس اگر ہم اپنے وجود میں تبدیلی کی کوشش کرتے ہوئے اپنے آپ کو اور وجود نہیں بناتے، اپنے آپ کو ایسا نہیں بناتے جو دنیا سے مختلف ہو تو آپ کے ارشاد کے مطابق ہمیں بیعت کا کوئی فائدہ نہیں ہوگا۔

پھر ایک جگہ بعثت کی غرض بیان فرماتے ہوئے آپ فرماتے ہیں:

”یہ عاجز تو محض اس غرض کے لئے بھیجا گیا ہے تا یہ پیغام خلق اللہ کو پہنچا دے کہ تمام مذاہب موجودہ میں سے وہ مذہب حق پر اور خدا تعالیٰ کی مرضی کے موافق ہے جو قرآن کریم لایا ہے اور دار النجاة میں داخل ہونے کے لئے دروازہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ہے۔“

(ملفوظات جلد اول صفحہ 392-393۔ ایڈیشن 2003ء مطبوعہ ربوہ)

پھر آپ نے فرمایا کہ:

”ہمارا اصل منشاء اور مدعا آنحضرت صلی اللہ علیہ وسلم کا جلال ظاہر کرنا ہے اور آپ کی عظمت کو قائم کرنا ہے۔ ہمارا ذکر تو ضمنی ہے۔“

(ملفوظات جلد 2 صفحہ 200۔ ایڈیشن 2003ء مطبوعہ ربوہ)

ہماری تعریف اگر ہو تو رسول اللہ صلی اللہ علیہ وسلم کے ضمن میں ہے۔

پس ہم نے یہ غرض بھی پوری کرنے کے لئے بیعت کی ہے اور اس کو پورا کرنے کے لئے ہمیں قرآن کریم کی تعلیم کو حاصل کرنے کی ضرورت ہے تاکہ عمل کریں اور اس تعلیم کو پھیلانیں کیونکہ دنیا کی نجات بھی لَا إِلَهَ إِلَّا اللَّهُ مُحَمَّدٌ رَّسُولُ اللَّهِ میں ہے۔ پس دنیا کو بتائیں کہ اس لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کے جھنڈے تلے آکر تم بھی نجات حاصل کرو۔

پھر آپ ایک جگہ اپنی آمد کا مقصد بیان فرماتے ہوئے فرماتے ہیں کہ:

”اس وقت بھی اللہ تعالیٰ نے ارادہ فرمایا ہے کہ وہ اسلام کو کل ملتوں پر غالب کرے۔ اُس نے مجھے اسی مطلب کے لئے بھیجا ہے اور اسی طرح بھیجا ہے جس طرح پہلے مامور آتے رہے۔“

(ملفوظات جلد اول صفحہ 413۔ ایڈیشن 2003ء مطبوعہ ربوہ)

پھر اپنے مشن کے غرض کی وضاحت فرماتے ہوئے آپ فرماتے ہیں:

”اُس نے مجھے بھیجا ہے کہ میں اسلام کو براہین اور حج ساطعہ کے ساتھ، یعنی روشن دلائل کے ساتھ تمام ملتوں اور مذہبوں پر غالب کر کے

یعنی اور وہ لوگ جو ہم میں ہو کر کوشش کرتے ہیں۔۔۔ یہ ترجمہ حضرت مسیح موعود علیہ السلام کا ہے کہ وہ لوگ جو ہم میں ہو کر کوشش کرتے ہیں، ہم اُن کے لئے اپنے راستے کھول دیتے ہیں۔

(ماخوذ از ملفوظات جلد اول صفحہ 338۔ ایڈیشن 2003ء مطبوعہ ربوہ)

پس ایمان میں کامل ہونے کا یہ اصول ہے کہ صرف بیعت کرنے سے اصلاح نہیں ہوگی۔ اگر اس کے ساتھ اپنی حالت بدلنے کے لئے مزید کوشش نہیں ہوگی، اگر خالص اللہ تعالیٰ کے ہو کر کوشش نہیں ہوگی، اپنے دلوں کو بدلنے اور پھر عمل کرنے اور جہاد کرنے کی طرف توجہ نہیں ہوگی تو اُس کا کوئی فائدہ نہیں۔

پھر آپ نے ایک جگہ فرمایا کہ: ”دنیا میں ہر چیز کی ترقی تدریجی ہے۔ روحانی ترقی بھی اسی طرح ہوتی ہے اور بڑوں مجاہدہ کے کچھ بھی نہیں ہوتا اور مجاہدہ بھی وہ ہو جو خدا تعالیٰ میں ہو۔“ یعنی خالص ہو کر اُس کی تلاش ہو، اُس کی تعلیم پر عمل ہو۔ ”یہ نہیں کہ قرآن کریم کے خلاف خود ہی بے فائدہ ریاضتیں اور مجاہدہ جو گیوں کی طرح تجویز کر بیٹھے۔ یہی کام ہے، جس کے لئے خدا نے مجھے مامور کیا ہے تاکہ میں دنیا کو دکھلا دوں کہ کس طرح پر انسان اللہ تعالیٰ تک پہنچ سکتا ہے“

(ملفوظات جلد اول صفحہ 339۔ ایڈیشن 2003ء مطبوعہ ربوہ)

اور پھر آپ نے ہمیں کیا دکھایا اور ہم سے کیا امید کی؟ آپ نے وہ نمونے قائم کئے اور اُن نمونوں پر چلنے کی تلقین کی جو آپ کے آقا و مطاع حضرت محمد مصطفیٰ صلی اللہ علیہ وسلم نے عبادتوں کے بھی قائم کئے اور حُسنِ خلق کے بھی قائم کئے اور جن کو قائم کرنے کے لئے پھر صحابہ رضوان اللہ علیہم نے بھی مجاہدہ کیا اور اللہ تعالیٰ کی رضا کو حاصل کرنے والے کہلائے اور نتیجہ اللہ تعالیٰ کے فضلوں کے ایسے وارث ہوئے کہ ایک دنیا کو اپنے پیچھے چلا لیا۔

پھر اس بات کی وضاحت فرماتے ہوئے کہ آپ کے ماننے والوں کو کیسا انسان بننے کی ضرورت ہے۔ حضرت مسیح موعود علیہ الصلوٰۃ والسلام ایک جگہ فرماتے ہیں کہ:

”میں نہیں چاہتا کہ چند الفاظ طوطے کی طرح بیعت کے وقت رٹ

لئے جاویں۔ اس سے کچھ فائدہ نہیں۔ تزکیہ نفس کا علم حاصل کرو کہ ضرورت اسی کی ہے۔۔۔ ہمارا کام اور ہماری غرض۔۔۔ یہ ہے کہ تم اپنے اندر ایک تبدیلی پیدا کرو اور بالکل ایک نئے انسان بن جاؤ، اس لیے ہر ایک کو تم میں سے ضروری ہے

دکھاؤں۔“

(ملفوظات جلد اول صفحہ 432۔ ایڈیشن 2003ء مطبوعہ ربوہ)

پھر ایک جگہ آپ نے اپنی آمد کا مقصد یہ بھی فرمایا کہ:

”میں خدا تعالیٰ پر ایسا ایمان پیدا کرانا چاہتا ہوں کہ جو خدا تعالیٰ پر ایمان لاوے وہ گناہ کی زہر سے بچ جاوے اور اُس کی فطرت اور سرشت میں ایک تبدیلی ہو جاوے۔ اُس پر موت وارد ہو کر ایک نئی زندگی اُس کو ملے۔ گناہ سے لذت پانے کی بجائے اُس کے دل میں نفرت پیدا ہو۔ جس کی یہ صورت ہو جاوے وہ کہہ سکتا ہے کہ میں نے خدا کو پہچان لیا ہے۔ خدا خوب جانتا ہے کہ اس زمانے میں یہی حالت ہو رہی ہے کہ خدا کی معرفت نہیں رہی۔ کوئی مذہب ایسا نہیں رہا جو اس منزل پر انسان کو پہنچا دے اور یہ فطرت اُس میں پیدا کرے۔ ہم کسی خاص مذہب پر کوئی افسوس نہیں کر سکتے۔ یہ بلا عام ہو رہی ہے اور یہ وبا خطرناک طور پر پھیلی ہے۔ میں سچ کہتا ہوں خدا پر ایمان لانے سے انسان فرشتہ بن جاتا ہے، بلکہ ملائکہ کا مہجود ہوتا ہے۔ یعنی فرشتے بھی اُس کو سجدہ کرتے ہیں۔“ نورانی ہو جاتا ہے۔ غرض جب اس قسم کا زمانہ دنیا پر آتا ہے کہ خدا کی معرفت باقی نہیں رہتی اور تباہ کاری اور ہر قسم کی بدکاریاں کثرت سے پھیل جاتی ہیں، خدا کا خوف اٹھ جاتا ہے اور خدا کے حقوق بندوں کو دیئے جاتے ہیں تو خدا تعالیٰ ایسی حالت میں ایک انسان کو اپنی معرفت کا نور دے کر مامور فرماتا ہے۔ اُس پر لعن طعن ہوتا ہے اور ہر طرح سے اُس کو ستایا جاتا اور دکھ دیا جاتا ہے لیکن آخر وہ خدا کا مامور کامیاب ہو جاتا اور دنیا میں سچائی کا نور پھیلا دیتا ہے۔ اسی طرح اس زمانے میں خدا نے مجھے مامور کیا اور اپنی معرفت کا نور مجھے بخشا۔“

(ملفوظات جلد اول صفحہ 493-494۔ ایڈیشن 2003ء مطبوعہ ربوہ)

پھر آپ نے ایک جگہ یہ بھی فرمایا:

”مجھے حکم دیا گیا ہے کہ میں اخلاقی قوتوں کی تربیت کروں۔“

(ملفوظات جلد اول صفحہ 499۔ ایڈیشن 2003ء مطبوعہ ربوہ)

ایک موقع پر آپ سے کسی نے سوال کیا کہ آپ کے دعوے اور رسالت کا نتیجہ کیا ہوگا؟ یعنی اس سے آپ کو کیا مقاصد حاصل ہوں گے؟ آپ کیوں آئے ہیں؟ آپ نے فرمایا:

”خدا تعالیٰ کے ساتھ جو رابطہ کم ہو گیا ہے اور دنیا کی محبت غالب آگئی ہے اور پاکیزگی کم ہو گئی ہے۔ خدا تعالیٰ اس رشتہ کو جو عبودیت اور الوہیت کے

درمیان ہے پھر مستحکم کرے گا اور گمشدہ پاکیزگی کو پھر لائے گا۔ دنیا کی محبت سرد ہو جائے گی۔“

(ملفوظات جلد اول صفحہ 500۔ ایڈیشن 2003ء مطبوعہ ربوہ)

اور فرمایا: یہ میرے ذریعہ سے ہوگا۔

یہ بہت بڑا مقصد اور بہت بڑا دعویٰ ہے جو آپ نے بیان فرمایا۔ آج کی مادی دنیا میں ہم دیکھتے ہیں کہ دنیا جو ہے مادیت میں ڈوب کر اپنے پیدا کرنے والے خدا کو بھول چکی ہے اور جو بظاہر مذہب یا خدا کے وجود کو کچھ سمجھتے ہیں، کچھ تسلیم کرتے ہیں تو وہ بھی ظاہری رنگ میں۔ نہ انہیں خدا تعالیٰ کی ذات کے بارے میں کچھ یقین ہے، نہ اس کا ادراک ہے، نہ فہم ہے، نہ مذہب کا کچھ ادراک ہے۔ اُن کے لئے اصل چیز دنیا اور اس کی جاہ و حشمت ہے۔ صرف نام کے طور پر کسی مذہب کو ماننے والے ہیں۔ ایسے حالات میں یقیناً یہ ایک بہت بڑا دعویٰ ہے۔ لیکن آپ کو اللہ تعالیٰ کی ذات پر اس قدر یقین ہے اور اپنے مقصد کو حاصل کرنے پر کس قدر اعتماد ہے، اس کا اظہار جو الفاظ میں نے پڑھے ہیں ان کی شوکت سے ہو جاتا ہے۔ لیکن یہ سب الفاظ، یہ آپ کا دعویٰ، یہ بعثت کی غرض اور مقاصد ہمیں بھی کچھ توجہ دلا رہے ہیں کہ یہ سب کچھ ہے جس کو پڑھ اور سن کر ہم جماعت میں داخل ہوئے ہیں، یا ہمارے باپ دادا جماعت احمدیہ میں شامل ہوئے تھے اور ہم نے ان کی اس نیکی کا فیض پایا، یہ ہم سے کچھ مطالبہ کر رہا ہے یا یہ مقاصد ہم سے کچھ مطالبہ کر رہے ہیں۔ اور وہ یہ کہ ہم ان مقاصد کو اپنی زندگیوں کا حصہ بنائیں۔ ہمیں ان کو اپنی زندگیوں کا حصہ بنانے کی ضرورت ہے۔ ہم نے بھی ان کے نتائج کے حصول کی کوشش کرنی ہے۔ حضرت مسیح موعود علیہ الصلوٰۃ والسلام جو جو باتیں دنیا میں پیدا کرنے آئے ہم نے بھی اُن کو حاصل کرنے کی کوشش کرنی ہے۔ ہم نے بھی مسیح موعود علیہ السلام کے مشن کی تکمیل کے لئے مددگار بننا ہے۔ جب ہم نے منادی کی آواز کو سنا اور ایمان لائے تو اب ہم بھی یہ اعلان کرتے ہیں اور ہمیں یہ اعلان کرنا چاہئے کہ نَحْنُ أَنْصَارُ اللَّهِ کہ ہم اپنی حالتوں میں یہ تبدیلیاں پیدا کریں گے اور اس پیغام کو پھیلائیں گے اس مقصد کو پورا کرنے کی کوشش کریں گے جس کے لئے حضرت مسیح موعود علیہ الصلوٰۃ والسلام تشریف لائے۔

پس ہمیں اپنا جائزہ لینا ہوگا، سوچنا ہوگا، منصوبہ بندی کرنی ہوگی،

اَنصَارُ اللّٰہ کے ہم اللہ کے دین میں مددگار ہیں اور ہیں گے انشاء اللہ۔ دنیا کے انکار سے مایوس نہیں ہوں گے۔ کیونکہ ہم دنیا کی آنکھ سے دیکھ کر اس کام کو آگے نہیں بڑھا رہے بلکہ اللہ تعالیٰ کی تائیدات ہمیں ہر قدم پر تسلی دلاتی ہیں کہ اگر تم اللہ میں ہو کر کوشش کرو گے تو نئے راستے کھلتے چلے جائیں گے۔

پس ہم دنیاوی نظر سے دیکھیں اور وسائل پر بھروسہ کریں تو ہماری جو کامیابی ہے ایک دیوانے کی بڑی نظر آتی ہے۔ اگر ہم دنیاوی طاقت اور وسائل کے لحاظ سے دیکھیں تو ایک ملک کو بھی دیکھ کر ہم پریشان ہو جائیں۔ مثلاً روس کو لے لیں، چین کو لے لیں، یورپ کے کسی ملک کو لے لیں، امریکہ کے کسی ملک کو لے لیں، جزائر کو لے لیں، افریقہ کے کسی ملک کو لے لیں، ہر جگہ بہت سی ایسی روکیں نظر آئیں گی جو ہمیں آگے بڑھنے سے ڈرائیں گی۔ ملکوں کے حالات اور دنیاوی جاہ و حشمت نہ آج سے چند دہائیاں پہلے ہمارے حق میں تھے، نہ آج ہمارے حق میں ہیں۔ لیکن یہ خدا تعالیٰ کے کام ہیں جو اللہ تعالیٰ کے فضل سے ہونے ہیں اور ہو رہے ہیں۔ مثلاً ایک وقت میں روس اور اُس کے ساتھ جو تمام states تھیں، کمیونسٹ حکومت کی وجہ سے وہاں تبلیغ نہیں ہو سکتی تھی۔ اب ایک حصہ آزاد ہو کر مذہب سے دُور چلا گیا اور دنیاوی چکا چوند نے اُسے اندھا کر دیا۔ اور دوسری طرف جو مسلمان ریاستیں ریشیا میں شامل تھیں وہاں مفتیوں اور مفاد پرست مذہبی لیڈروں نے حکومت کو اس طرح ڈرا دیا ہے کہ احمدیت یعنی حقیقی اسلام کے راستے میں قدم قدم پر روکیں کھڑی کی جا رہی ہیں۔ جماعت پر پابندیاں ہیں اور وہاں کے احمدیوں کو بھی ڈرایا دھمکایا جاتا ہے، ہراساں کیا جاتا ہے۔ مغربی ممالک کو دیکھیں تو دنیا داری نے یہاں بھی انتہا کر دی ہے۔ غلاظتوں اور بے حیائیوں کو قانون تحفظ دے دیتا ہے۔ جس بے حیائی پر اللہ تعالیٰ نے ایک قوم کو تباہ کیا تھا، اُس بے حیائی کو ہمدردی کے نام پر تحفظ دیا جا رہا ہے۔ چین میں مذہب سے دلچسپی کوئی نہیں، مادی دوڑ میں آگے بڑھنے کی دوڑ وہاں لگی ہوئی ہے اور معاشی لحاظ سے وہ دنیا کی بہت بڑی طاقت بن رہا ہے۔

جاپان ہے تو بہت ترقی یافتہ ملک ہے، وہاں بھی میکنا لوجی میں ترقی ہے اور حیرت انگیز ترقی نظر آتی ہے۔ اکثریت دنیا کی رسوم کے پیچھے لگی ہوئی ہے لیکن مذہب سے دُوری ہے اور وہ یہ کہنے والے ہیں جو میں نے مثال دی کہ خدا کے لئے نعوذ باللہ میرے پاس وقت نہیں ہے۔ اکثریت کا یہی نظریہ ہے۔ کیسا خدا،

اللہ تعالیٰ سے مدد مانگنی ہوگی تاکہ ہم کامیابیوں سے ہمکنار ہوں اور آگے بڑھتے چلے جائیں۔ اگر ہم آپ کو مان کر پھر آرام سے بیٹھ جائیں اور کوئی فکر نہ کریں تو یہ عہد بیعت کا حق ادا کرنے والی بات نہیں ہوگی۔ یہ دعویٰ قبول کر کے بیٹھ جانا اور سو جانا ہمیں مجرم بناتا ہے۔ لیکن ساتھ ہی جب ہم اپنے وسائل کو دیکھتے ہیں، اپنی حالتوں کو دیکھتے ہیں تو سوچتے ہیں کہ کیا یہ سب کچھ ہو سکتا ہے۔ ہم کریں بھی تو کیا کریں گے کہ ایک طرف ہمارے وسائل محدود اور دوسری طرف دنیا کی اسی فیصد سے زائد آبادی کو مذہب سے دلچسپی نہیں ہے، دنیا کے پیچھے بھاگنے کی دوڑ لگی ہوئی ہے۔ ان ترقی یافتہ ممالک میں دولت ہے، ہر قسم کی ترقی ہے، دوسرے مادی اسباب ہیں جنہوں نے یہاں رہنے والوں کو خدا سے دور کر دیا ہے۔ یہ کہتے ہیں کہ ہمارے پاس وقت نہیں کہ خدا تعالیٰ کی تلاش میں وقت ضائع کریں۔ ابھی کل کی ڈاک میں ہی ایک احمدی کا جاپان سے ایک خط تھا، بڑے درد کا اظہار تھا کہ میں نے اپنے ایک جاپانی دوست سے کہا، اُن کے بڑے اچھے اور اعلیٰ اخلاق ہیں، تعلقات بھی اُن سے اچھے ہیں، بات چیت بھی ہوتی رہتی ہے، جب اُسے یہ کہا کہ خدا سے دعا کریں کہ ہدایت کی طرف رہنمائی ہو تو کہنے لگے کہ میرے پاس وقت نہیں ہے کہ تمہارے خدا کی تلاش کرتا پھروں یا خدا سے رہنمائی مانگوں، مجھے اور بہت کام ہیں۔ تو یہ تو دنیا کی حالت ہے۔ ان قوموں کی جو اپنے آپ کو ترقی یافتہ سمجھتی ہیں یہ حالت ہے۔ اور غریب قوموں کو بھی اس ترقی اور دولت کے بل بوتے پر اپنے پیچھے چلانے کی بڑی طاقتیں اور امیر قومیں کوشش کر رہی ہیں۔ پس جب یہ صورت حال ہو، سننے کی طرف توجہ نہ ہو یا کم از کم ایک بڑے طبقہ کی توجہ نہ ہو اور دولت اور مادیت ہر ایک کو اپنے قبضہ میں لینے کی کوشش کر رہی ہو اور ہمارے وسائل جیسا کہ میں نے کہا، محدود ہوں تو ایسے میں کس طرح ہم دجل اور مادیت کا مقابلہ کر سکتے ہیں۔ بظاہر ناممکن نظر آتا ہے کہ ہم دنیا کی اکثریت کو خدا تعالیٰ کے وجود کی پہچان کروا سکیں اور آنحضرت صلی اللہ علیہ وسلم کی عظمت کو قائم کر سکیں۔ لیکن حضرت مسیح موعود علیہ الصلوٰۃ والسلام فرماتے ہیں اور بڑی تحدی سے فرماتے ہیں کہ میں یہ سب کچھ کرنے کے لئے بھیجا گیا ہوں اور یہ ہوگا۔ انشاء اللہ پس ہم بھی آپ کے اس دعویٰ کی وجہ سے حضرت مسیح موعود علیہ الصلوٰۃ والسلام کی بیعت میں آکر یہ اعلان کر رہے ہیں، چاہے ظاہر آ کریں یا نہ کریں لیکن ہمارا بیعت میں آنا ہی ہم سے یہ اعلان کروا رہا ہے اور کروانا چاہئے کہ نحن

شریعت کو کامل کر دیا جس میں ہر زمانے کے دینی اور دنیاوی مسائل کا حل بھی ہے، جس نے حضرت مسیح موعود علیہ الصلوٰۃ والسلام کو اس زمانے میں اسلام کے احیائے نو کے لئے بھیجا ہے۔ اللہ تعالیٰ فرماتا ہے کہ تمہیں فکر کرنے کی ضرورت نہیں۔ جب ایسے حالات آئیں کہ روکیں سامنے نظر آئیں، جب ایسے حالات آئیں کہ تمہاری عقلیں فیصلہ کرنے سے قاصر ہوں اُس وقت تم صبر اور صلوٰۃ کے ساتھ اللہ تعالیٰ کی مدد مانگو۔

پس اگر خالص ہو کر اللہ تعالیٰ کی مدد مانگو گے تو بظاہر مشکل کام بھی آسان ہوتے چلے جائیں گے۔ یہ اللہ تعالیٰ کا وعدہ ہے کہ اُس کے دین نے غالب آنا ہے لیکن تمہیں اس غلبہ کا حصہ بننے کے لئے صبر اور صلوٰۃ کی ضرورت ہے۔ لیکن کیسے صبر اور کیسی صلوٰۃ کی ضرورت ہے؟ اُس کے لئے پہلے اصول بیان ہو چکا ہے کہ اللہ میں ہو کر مجاہدہ کرو۔

صبر کے مختلف معنی لغات میں درج ہیں۔ مثلاً صبر یہ ہے کہ مستقل مزاجی اور کوشش سے برائیوں سے بچنا۔ ایک مومن اور ایک احمدی کی یہ بہت بڑی ذمہ داری ہے کہ اس دنیاوی دور میں جب ہر طرف سے شیطانی حملے ہو رہے ہیں اور برائیاں ہر کونے پر منہ کھولے کھڑی ہیں ان برائیوں سے بچنے کے لئے جہاد کرے۔ اپنے نفس کو قابو میں رکھے۔ پھر صبر کا مطلب ہے کہ نیکی پر ثابت قدم رہے۔ یہ نہیں کہ وقتی نیکی ہو اور جب کہیں دنیا کا لالچ اور بدی کی ترغیب نظر آئے تو نیکی کو بھول جاؤ۔ اعمالِ صالحہ بجالانے کی طرف ہمیشہ توجہ رہے۔ ان اعمالِ صالحہ کی قرآن کریم میں تلاش کی ضرورت ہے۔ پھر صبر یہ ہے کہ ہر صورت میں اپنے معاملات خدا تعالیٰ کے سامنے پیش کرنا۔ ہر مشکل میں، ہر پریشانی میں، ہر تکلیف میں خدا تعالیٰ کے سامنے معاملہ پیش کرنا۔ کسی بھی بات میں کوئی جزع فزع نہیں۔

پس صبر کی یہ حالتیں ہوں گی تو اللہ تعالیٰ کی مدد شامل حال ہوگی۔ روحانی مدارج میں ترقی ہوگی۔ دنیا کی کروڑوں کی جو دولت ہے اُس کے مقابلے میں ایک مومن کا ایک پاؤنڈ، ایک ڈالر، ایک روپیہ جو ہے وہ وہ کام دکھائے گا جو دنیا کو حیران کر دے گا۔

پھر صبر کے ساتھ برائیوں سے بچنے اور نیکیوں پر ثابت قدم ہونے اور خدا تعالیٰ کے حضور اپنے معاملات پیش کرنے کے ساتھ اللہ تعالیٰ فرماتا ہے کہ

کونسا خدا؟ بیشک اخلاقی لحاظ سے یہ لوگ بڑے آگے ہیں لیکن دنیا داری نے مذہب سے دور کر دیا ہے۔ بظاہر کہنے کو اگر چاہا بیوں سے پوچھو تو روایتی مذہب ان کا شنو ازم ہے لیکن حقیقت میں یہ لوگ شنو ازم، عیسائیت اور بدھ ازم کا ایک عجیب ملعوبہ یا عجیب مجموعہ بن چکے ہیں۔ عملاً صرف رسومات کی حد تک پیدا ہونے، زندگی گزارنے اور مرنے کے بعد کے جو مراحل ہیں وہ مختلف stages میں مختلف مذاہب ادا کر رہے ہیں لیکن بہر حال دین سے ان کا کوئی تعلق نہیں۔ مغرب کی اکثریت جیسا کہ میں نے کہا، خدا تعالیٰ کو بھلا بیٹھی ہے اور نہ صرف یہ کہ خدا تعالیٰ کو بھلا بیٹھی ہے بلکہ خدا تعالیٰ کا مذاق اڑایا جاتا ہے۔ مذہب کو ایک بوجھ سمجھا جاتا ہے۔ چرچوں میں جانے والے کوئی نہیں۔ عیسائیت کہتی تو ہے کہ ہم کوشش کر رہے ہیں لیکن چرچ فروخت ہو رہے ہیں۔ پس یہ دنیا اس وقت بے حال ہے۔ جیسا کہ میں نے کہا دنیاوی لحاظ سے ہمارے وسائل نہ ہونے کے برابر ہیں۔ ان دنیا داروں کے سامنے ہمارے وسائل جو ہیں ایک ذرہ کی بھی حیثیت نہیں رکھتے۔

پس یہ جو سب باتیں ہیں یہ فکر پیدا کرتی ہیں اور فکر پیدا کرنے والی ہونی چاہئیں کہ ایسے حالات میں ہم حضرت مسیح موعود علیہ الصلوٰۃ والسلام کے مشن کو کیسے آگے بڑھائیں گے؟ لیکن خدا تعالیٰ جس نے آنحضرت صلی اللہ علیہ وسلم کو تمام دنیا کے لئے بھیجا ہے، خدا تعالیٰ جس نے زمانے میں آنحضرت صلی اللہ علیہ وسلم کے غلام صادق کو بھیجا، اُس نے ہمیں فرمایا کہ مجھ میں ہو کر میرے راستوں کو تلاش کرو۔

اور خدا تعالیٰ میں ہو کر اُس کے راستے کی تلاش کس طرح کرنی ہے؟ فرمایا يٰۤاَيُّهَا الَّذِيْنَ اٰمَنُوْا اسْتَعِيْنُوْا بِالصَّبْرِ وَالصَّلٰوةِ اِنَّ اللّٰهَ مَعَ الصَّابِرِيْنَ (البقرة: 154) کہ اے لوگو! جو ایمان لائے ہو، صبر اور دعا کے ساتھ اللہ کی مدد مانگو، اللہ یقیناً صابروں کے ساتھ ہوگا۔ پس یہ اللہ ہے جس سے مدد مانگی جائے تو بڑی سے بڑی روک بھی ہوا میں اڑ جاتی ہے۔ اللہ تعالیٰ جو تمام قدرتوں والا ہے، اللہ تعالیٰ جو اپنے جلال کے ساتھ سب طاقتوں کا مالک ہے، وہ ہر انہونی چیز کو ہونی کرنے کی طاقت رکھتا ہے۔ اللہ تعالیٰ نے آنحضرت صلی اللہ علیہ وسلم کو قیامت تک ہر زمانے اور ہر قوم اور ہر انسان کے لئے نجات دہندہ کے طور پر بنا کر بھیجا ہے جس نے قرآن کریم آپ پر نازل فرما کر تمام انسانوں کے لئے

صلوٰۃ کی بھی ضرورت ہے۔ اور صلوٰۃ کے بھی مختلف معنی ہیں۔

صلوٰۃ کے ایک معنی نماز کے ہیں۔ یعنی یہاں جو نصیحت ہے کہ مومنوں کو نماز کے ذریعہ اللہ تعالیٰ کی مدد حاصل کرنی چاہئے اور نماز کا حق ادا کرنے کی کوشش کرنی چاہئے۔ صبر کے اعلیٰ نتائج اُس وقت ظاہر ہوں گے جب نمازوں کی طرف بھی توجہ پیدا ہوگی۔ پھر اس کے یہ معنی بھی ہیں کہ اللہ تعالیٰ کی رحمت حاصل کرو، استغفار کرو۔ صلوٰۃ میں یہ سب معنی آ جاتے ہیں۔ پھر صرف یہ ظاہری نماز نہیں بلکہ دعاؤں کی طرف اُن کا حق ادا کرتے ہوئے توجہ کرو۔ خدا تعالیٰ کی مخلوق پر رحم کرو۔ اُن کے بھی حق ادا کرو تا کہ اللہ تعالیٰ کی مدد حاصل ہو۔ آنحضرت صلی اللہ علیہ وسلم پر درود بھیجتا کہ اللہ تعالیٰ کی مدد حاصل ہو۔

پس یہ وسعت صبر اور صلوٰۃ میں پیدا ہوگی تو اللہ تعالیٰ کی مغفرت بھی حاصل ہوگی اور تمام کام آسان ہوں گے اور ہوتے چلے جائیں گے، انشاء اللہ۔ اللہ تعالیٰ کے فضل و کرم کے اور فضل اور رحم کے دروازے کھلیں گے۔

پس ایک مومن کا یہ کام ہے کہ اپنی کوششوں، اپنی عبادتوں، اپنی دعاؤں، اپنے اخلاق کو انتہا تک پہنچاؤ۔ جو کچھ تمہارے بس میں ہے وہ کر گزرو، پھر معاملہ خدا تعالیٰ پر چھوڑ دو۔ لیکن اگر صبر کا حق ادا نہیں کرو گے، اگر صلوٰۃ کا حق ادا نہیں کر رہے تو پھر یقیناً اللہ تعالیٰ کے انعامات کے حصہ دار نہیں بن سکتے۔ جیسا کہ میں نے بتایا کہ صبر کا ایک مطلب برائیوں سے بچنا بھی ہے، اس کے لئے توبہ اور استغفار کی ضرورت ہے۔

حضرت مسیح موعود علیہ الصلوٰۃ والسلام نے ایک جگہ فرمایا ہے کہ:

سچی توبہ اُس وقت ہوتی ہے جب ان تین باتوں کا خیال رکھا جائے۔ پہلی بات یہ کہ اُن تمام خیالات اور تصورات کو دل سے نکال دو جو دل کے فساد کا ذریعہ بن رہے ہیں، جو غلط کاموں کی طرف ابھارتے اور اُکساتے ہیں۔ یعنی جو بھی برائی دل میں ہے یا جس برائی کا خیال آتا ہے اُس سے کراہت کا تصور پیدا کرو۔ تمہیں کراہت آنی چاہئے۔ دوسری بات یہ کہ برائی پر ندامت اور شرم کا اظہار کرو۔ اپنے دل میں اتنی مرتبہ اُسے برا کہو کہ شرمندگی پیدا ہو جائے۔ دوسری بات ندامت اور شرم کا اظہار ہے اور تیسری بات یہ کہ ایک پکا اور مصمم ارادہ کرو کہ یہ برائی میں نے دوبارہ نہیں کرنی۔

(ماخوذ از ملفوظات جلد اول صفحہ 88-87۔ ایڈیشن 2003ء مطبوعہ ربوہ)

صبر میں یہی حالت پیدا کی جاتی ہے، تبھی صبر صحیح صبر کہلاتا ہے۔ پس اگر ہم نے اپنی یہ عادت کر لی اور اپنے صبر اور صلوٰۃ کے معیار حاصل کرنے کی بھرپور کوشش کی تو اللہ تعالیٰ کے غیر معمولی تائیدی نشان ظاہر ہوں گے۔ انشاء اللہ تعالیٰ۔ وہ نشانات جن کا اللہ تعالیٰ نے حضرت مسیح موعود علیہ الصلوٰۃ والسلام سے وعدہ فرمایا ہے ہم بھی دیکھیں گے۔ یہ تو نہیں ہو سکتا کہ نہ ہم برائیوں سے بچنے کی کوشش کر رہے ہوں، نہ ہم نیکیوں پر قدم مار رہے ہوں، نہ ہم حضرت مسیح موعود علیہ الصلوٰۃ والسلام کے مشن کی روح کو سمجھ رہے ہوں، نہ ہم اپنے ہر معاملے میں خدا تعالیٰ کی طرف رجوع کر رہے ہوں، نہ ہم مخلوق کے حق ادا کر رہے ہوں، نہ ہم آنحضرت صلی اللہ علیہ وسلم پر درود بھیجنے کی طرف توجہ دے رہے ہوں جس کی برکت سے ہم اللہ تعالیٰ کا قرب حاصل کرنے والے بن جاتے ہیں، نہ ہم نمازوں کا حق ادا کر رہے ہوں اور پھر بھی ہم یہ توقع رکھیں کہ دنیا کو ہم نے اسلام کے جھنڈے تلے لانا ہے۔ ان مقاصد کو اور اغراض کو پورا کرنا ہے جو حضرت مسیح موعود علیہ الصلوٰۃ والسلام کی بعثت کی ہیں۔

دنیا اسلام کے جھنڈے تلے آئے گی اور انشاء اللہ تعالیٰ ضرور آئے گی لیکن اگر ہم نے اپنے حق ادا نہ کئے اور اپنے صبر اور صلوٰۃ کو انتہا تک نہ پہنچایا تو پھر ہم اُس فسخ کے حصہ دار نہیں ہو سکیں گے۔ پس یہ حق ادا کرنے کی ہمیں کوشش کرنی چاہئے۔ دنیا کو ہم یہی بتاتے ہیں کہ ایک دن ہم نے دنیا پر غالب آنا ہے۔ اس دورے کے دوران بھی نیوزی لینڈ میں ایک جرنلسٹ نے مجھے سوال کیا کہ تم تھوڑے سے ہو، تمہیں یہاں مسجد کی کیا ضرورت ہے؟ پہلے ایک ہال موجود ہے۔ تو میں نے اُسے یہی کہا تھا کہ آج تھوڑے ہیں لیکن اس تعلیم کے ذریعہ جو قرآن کریم میں ہمیں ملی، ایک دن انشاء اللہ تعالیٰ کثرت میں بدل جائیں گے اور ایک کیا کئی مسجدوں کی ضرورت ہمیں یہاں پڑے گی۔ پس اس کے لئے دنیا میں ہر جگہ کوشش اور اپنی حالتوں پر نظر رکھنے کی ضرورت ہے۔

لیکن یہاں میں افسوس سے یہ کہوں گا کہ نمازوں و عبادتوں کی طرف، اللہ تعالیٰ سے تعلق پیدا کرنے کی طرف ہماری، جو توجہ ہونی چاہئے وہ نہیں ہے ہماری۔ مثلاً کل پرسوں کی بات ہے۔ ایک خاتون ملاقات کے دوران آئیں اور بڑے روتے ہوئے انہوں نے کہا کہ آپ کہتے ہیں کہ مسجدیں بناؤ اور مسجدیں آباد کرو۔ مسجدوں کی رونق بڑھاؤ، صلوٰۃ کا حق ادا کرو لیکن جب آپ چلے جاتے

فدائی، دعا گو وجود تھے۔ نہایت جوشیلے لیکن بہت منکسر المزاج اور عاجز انسان تھے۔ ان کو ربوہ کی زیارت اور حضرت خلیفۃ المسیح الثانیؒ سے ملاقات کی بھی سعادت ملی۔ اسی طرح حضرت خلیفۃ المسیح الثالث رحمہ اللہ تعالیٰ کے ساتھ بھی ان کی ایک مرتبہ ملاقات ہوئی۔ حضرت خلیفۃ المسیح الرابعؒ کے ساتھ بھی کئی بار ملاقات ہوئی۔ ان سے ان کو پیار بھی بڑا تھا اور حضرت خلیفۃ المسیح الرابعؒ کا بھی آپ سے بڑا خاص تعلق تھا۔ آپ نے اپنی اہلیہ کے ہمراہ حج بیت اللہ کی بھی توفیق پائی۔ گزشتہ بیس سال سے Cleveland میں نائب صدر جماعت کی حیثیت سے خدمات بجالا رہے تھے۔ خدمتِ خلق کا بہت جذبہ رکھتے تھے۔ بالخصوص اپنے افریقن امریکن بھائیوں کا بہت خیال رکھتے تھے۔ پچاس کی دہائی میں انہوں نے آنحضرت صلی اللہ علیہ وسلم کے بارے میں ایک چھوٹا سا کتابچہ لکھنے کی توفیق پائی۔ پیشے کے لحاظ سے Dentist تھے اور آپ کی اہلیہ محترمہ فاطمہ اُسامہ صاحبہ جو تھیں، یہ بھی کافی عرصہ Cleveland کی لجنہ کی صدر رہی ہیں۔ پسماندگان میں دو بیٹے مقیت اُسامہ جن کی چھپن سال عمر ہے اور ظفر اللہ اُسامہ صاحب یادگار چھوڑے ہیں۔ ان دونوں کا بھی جماعت سے بڑا خاص اور گہرا تعلق ہے۔ اللہ تعالیٰ مرحوم کے درجات بلند فرمائے اور ان کے بچوں اور ان کی نسلوں کو ہمیشہ جماعت سے وابستہ رکھے۔

اعلان

قارئین مجلہ النور سے درخواست ہے کہ مجلہ کے درج ذیل شماروں کیلئے عنوان کے مطابق تاریخ مقررہ تک معیاری منظوم کلام اور مضامین بھیجا کر ممنون فرمائیں،

عنوان	تاریخ مقررہ
مسبح موعود نمبر	10 فروری 2014
سیرت النبی ﷺ نمبر	10 مارچ 2014
خلافت نمبر	10 اپریل 2014
جزاکم اللہ خیرا --- (ادارہ)	

ہیں تو مسجد میں حاضری بہت کم ہو جاتی ہے۔ اگر تو یہ حاضری دور سے آنے والوں کی وجہ سے کم ہوتی ہے، جو میرے یہاں ہونے کی وجہ سے مسجد فضل میں آتے ہیں (وہ مسجد فضل کی بات کر رہی تھیں) تو یہ اور بات ہے۔ لیکن پھر دُور سے آنے والے اگر یہاں نہیں آتے تو اپنے سینٹروں میں یا اپنی مساجد میں نماز باجماعت ادا کرنے والے ہونے چاہئیں۔ اور میں اُمید رکھتا ہوں کہ یہ جو آنے والے ہیں یہ (ادا) کرتے بھی ہوں گے۔ لیکن اگر حاضری کی یہ کمی قریب رہنے والوں کے نہ آنے کی وجہ سے ہے تو پھر بڑی قابلِ فکر ہے اور اس طرف ہمیں توجہ کرنی چاہئے۔ اسی طرح آسٹریلیا کے دورے کے بعد مجھے وہاں سے کسی نے خط لکھا کہ مسجد کی حاضری بہت کم ہو گئی ہے۔ پس چاہے وہ آسٹریلیا ہے یا یو کے ہے یا کوئی اور ملک ہے یاد رکھیں کہ اگر انقلاب لانا ہے، اگر اُس ذمہ داری کو نبھانا ہے جو حضرت مسیح موعود علیہ الصلوٰۃ والسلام کے مشن کو پورا کرنے کے لئے ہم پر ہے، اگر بیعت کا حق ادا کرنا ہے تو مسجدوں کی یہ رونقیں عارضی نہیں بلکہ مستقل قائم کرنی ہوں گی۔ اپنی تمام حالتوں میں ایک پاک تبدیلی پیدا کرنی ہوگی۔ اپنی عبادتوں کے معیار بڑھانے ہوں گے۔ نشان تبھی ظاہر ہوں گے جب صبر اور صلوٰۃ کے حق ادا ہوں گے۔ جب اپنے نفس کو کامل طور پر اللہ تعالیٰ کی راہ میں ہم فنا کریں گے۔ جب توحید پر قائم ہونے کا حق ادا کریں گے۔ اور جب یہ ہوگا تو اِنَّ اللّٰهَ مَعَ الصّٰبِرِیْنَ کا نظارہ بھی ہم دیکھیں گے۔ اللہ تعالیٰ خود مدد کے لئے اُترے گا۔ اللہ تعالیٰ اپنی تمام تر طاقتوں اور حسن کے جلووں سے ہماری مدد کو آئے گا اور دنیا دار ممالک اور دنیاوی طاقتوں کے عوام کے دل اللہ تعالیٰ اس طرف پھیر دے گا۔ ہمارے کاموں میں برکت پڑے گی اور دنیا آنحضرت صلی اللہ علیہ وسلم کے مقام کو پہچان کر آپ کے جھنڈے تلے آئے گی۔ توحید کا قیام ہوگا اور خدا تعالیٰ کی ذات کے انکاری خدا تعالیٰ کی عبادت کی طرف توجہ کریں گے۔ اللہ تعالیٰ کرے کہ ہم اپنا حق ادا کر کے یہ نظارے دیکھنے والے ہوں۔

جمعہ اور عصر کی نمازوں کے بعد میں جنازہ غائب بھی پڑھاؤں گا۔ یہ مکرم ڈاکٹر بشیر الدین اُسامہ صاحب امریکہ کا ہے جن کی 2 نومبر کو 82 سال کی عمر میں وفات ہوئی۔ اِنَّا لِلّٰهِ وَاِنَّا اِلَیْهِ رٰجِعُوْنَ۔ انہوں نے 1955ء میں احمدیت قبول کی تھی اور ابتدائی افریقن امریکن احمدیوں میں سے تھے۔ نمازوں کے بڑے پابند، بڑے باوقار اور سلسلہ کا درد رکھنے والے غیر متمند، خلافت کے

حسنِ یوسف، دمِ عیسیٰ، مدِ بیضا داری * آنچہ خوباں ہمہ دارند تو تنہا داری

خواجہ عبدالحمید، حیدر آباد دکن حال میری لینڈ

ایک وقت ایسا بھی دنیا پر آیا کہ جب انسانیت اپنی گمراہی، بد نصیبی اور بے بائگی کی آخری حدوں کو چھو رہی تھی اور دنیا میں شجر و حجر کی عزت و تکریم کے لئے انسان کا خون نہایت ارزاں اور سستا ہو چکا تھا۔ آداب و اخلاق ایک کھوئی ہوئی چیز بن چکے تھے کہ وہ خیر جسم دنیا میں آیا جس نے انسانیت کے کھوئے ہوئے اوزان اور پیانوں کو وقار اور عظمت بخشی، مردہ انسانیت کو زندہ کیا اور شجاعت اور شرم و حیا کو اور صدق و صفا کے پاکیزہ معیاروں کو بلند و بالا اُفتخ تک پہنچا دیا۔

غلاموں، قیدیوں اور آزادی کے طالب انسانوں کو آداب و اخلاق سکھائے۔ امن و امان، خود داری، پاکیزگی اور عزتوں کی پاسداری کا سبق پڑھایا۔ جاہلی عصبیت کے بُت کو پاش پاش کیا۔ عزتِ نفس کو بلند کیا۔ شرافت، عظمت اور علوئے انسانیت کی اعلیٰ اقدار کی پہچان کروائی اور بتایا کہ انسانیت ہی سب سے بڑی قدر ہے۔ انسانیت کے کھوئے ہوئے وقار کو ڈھونڈ ڈھونڈ کر واپس کیا اور گمشدہ عظمتِ انسانیت کو بحال کیا۔ توہمات، روایات اور معتقدات اس قدر طاقتور اور قد آور ہو چکے تھے کہ انسان کا قد بہت کم پڑ چکا تھا۔ آپ نے سکھایا کہ اصل معیار انسانیت کا طہارت، پاکیزگی اور تقویٰ ہے۔ اونچ نیچ اور غرور و تکبر، پامال شدہ حقیقتیں ہیں۔ انسانیت کی قد آوری اسکی عاجزی، انکساری اور فروتنی میں ہے۔ یہی انکساری اور سادگی تھی جس نے آپ کو اپنے پیدا کرنے والے کے آگے سُر خروئی، فحتمندی اور مقبولیت عطا کی۔ ہر شان اور فتح کو آپ نے اپنے خدا کا احسان اور ہر شکست اور ہزیمت کو آپ نے اپنی کمزوری اور غلط حکمت عملی پر محمول کیا۔ لیکن اس سے بڑھ کر اللہ تعالیٰ نے آپ کے وسیع ترین دامن کو رحمتِ عالیہ سے پُر کر کے آپ کو رحمتِ للعالمین بنادیا، یعنی اللہ تعالیٰ جیسا کہ رب العالمین ہے، آپ کو تمام جہانوں کے لئے خیرِ جُسم اور رحمتِ جُسم بنادیا۔

فتح مکہ سے قبل بعض ایسے مجرموں اور قاتلوں کے بارے میں رسول کریم ﷺ کا فیصلہ تھا کہ انہیں جہاں دیکھو، قتل کر دو۔ یہ فیصلہ اُن بھیا نک حملوں، ہیمانہ جرموں

یوسف کا حسن، عیسیٰ کی سانس جو وہ کسی کے مردہ جسم میں پھونک دیتے تو وہ زندہ ہو کر اُٹھ جاتا تھا اور موسیٰ کا ہاتھ کہ وہ اپنے جسم سے گزار کر بغل میں داب لیتے اور باہر نکالتے تو وہ اللہ کے فضل سے روشن اور نورانی بن جاتا تھا۔ یہ تمام معجزے ایک کمال رکھتے تھے اور دنیا کا کوئی دوسرا شخص اُن کی نقل نہیں کر سکتا تھا۔ وہ سب آج بھی یادگار ہیں اور ہمیشہ رہیں گے۔ گو کہ یہ سب کام اور یہ معجز نمایاں اللہ کے خاص بندوں کی تھیں اور انہوں نے اللہ کے فضل سے اُن کو سرزد کیا تھا، لیکن اے اللہ کے رسول ﷺ تو اکیلا اور تنہا ہے جس سے یہ صادر ہوئے اور کوئی دوسرا تیرا مقابلہ نہیں کر سکتا۔ یہ سب تیرے کمالات ہیں۔ وہ تمام خوبیاں اور کمالات تیرے وجود سے وابستہ ہیں۔

حسنِ یوسف، دمِ عیسیٰ، مدِ بیضا داری
آنچہ خوباں ہمہ دارند تو تنہا داری

یہ شعر تلمیح کا ہے۔ تلمیح کے معنی اُردو اور فارسی شاعری (علم عروض) میں اشارہ کرنے کے ہیں۔ یہاں تین با کمال انبیاء کی طرف اشارہ کرنے کا مفہوم یہ ہے کہ ایک لاکھ چوبیس ہزار گزرے ہوئے انبیاء کے مجموعی کمالات اور خوبیوں کا جو حجم ہے، جو وزن ہے، اُن سب کی خداداد نعمتوں کا علیحدہ علیحدہ پیش کردہ خزینہ ہے لیکن اے محمد صلی اللہ علیہ وسلم تو اکیلا اور تنہا با کمال وہ شخصیت ہے جس نے اُن تمام رحمتوں، برکتوں اور نعماء کو اپنی ذات میں اکیلے ہی جمع کر کے دکھا دیا ہے۔

إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا. اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ. اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ.

اور سفاکانہ ظلموں اور بربریت کے مقابل تھا جو اُن سے سرزد ہو چکے تھے لیکن جب وہ سامنے آئے اور آپ سے عفو و درگزر کی درخواست کی تو آپ کی بے پایاں رحمت کے سمندر نے جوش مارا اور آپ کے عفو اور چشم پوشی کی وسیع چادر نے اُنہیں ڈھانپ لیا۔

عبدالعزیٰ بن حنظل

عبدالعزیٰ بن حنظل فتح مکہ سے کچھ عرصہ قبل مدینہ آیا اور اسلام قبول کر لیا۔ حضور نے اُس کا نام بدل کر عبداللہ رکھ دیا۔ وہ کچھ دن مدینہ میں رہا۔ چند دنوں بعد آپ نے اُسے مدینہ کی چند نواحی بستیوں میں بھجوایا کہ وہ وہاں سے مالیہ وصول کر کے لائے۔ آپ نے مدینہ سے ایک انصاری نو جوان کو بھی مددگار کے طور پر ساتھ کر دیا۔ اُس نے راستے میں اُس نو جوان کو قتل کر دیا اور مرتد ہو کر مکہ بھاگ گیا۔ وہ شاعر بھی تھا۔ مکہ جا کر اُس نے اسلام اور رسول کریم ﷺ کے خلاف ہجو یہ شاعری شروع کر دی۔ اُسکی داشتائیں بھی تھیں۔ وہ اُسکی ہجو یہ شاعری کو گلی و بازار میں گا گا کر سُنا یا کرتیں اور اس طرح رسول اللہ صلی اللہ علیہ وسلم اور اسلام کا مصححہ اُڑایا کرتیں۔ فتح مکہ کے موقع پر جب آنحضرت ﷺ کی مکہ میں آمد کا اُسے علم ہوا تو وہ فوجی لباس میں ملبوس ہو کر ایک گھوڑے پر سوار ہوا اور اس ارادے سے آپ کی طرف بڑھا کہ وہ آپ کو مکہ میں داخل نہیں ہونے دے گا، لیکن جب اُسے معلوم ہوا کہ آپ اکیلے نہیں ہیں بلکہ دس ہزار قدوسیوں کی ایک فوج بھی آپ کے ہمراہ ہے تو وہ خوفزدہ ہو کر واپس لوٹا اور خانہ کعبہ میں داخل ہو کر ایک پردہ کی آڑ میں چھپ گیا۔ بجائے اسکے کہ وہ متذکرہ انصاری نو جوان کے قتل پر شرمندہ ہوتا یا حضور سے معافی مانگتا، اس بات پر دلیر تھا کہ اب وہ حرم کعبہ کی پناہ میں ہے، اور کوئی اُسے ضرر نہیں پہنچا سکتا۔ جب حضور کو اُس کے بارے میں علم ہوا تو فرمایا کہ خانہ کعبہ کسی ظالم کو نہ پناہ دیتا ہے اور نہ کسی واجب شدہ سزا کے نفوذ میں رکاوٹ بنتا ہے۔ چنانچہ اُسے اُسی جگہ قتل کر دیا گیا۔ اُسکی دو داشتائیں ارنب اور اتم سعد (ساڑھ) بھی تھیں۔ اُن کا جرم بھی قابل معافی نہ تھا۔ بلکہ حنظل کے ساتھ وہ بھی برابر کی شریک تھیں۔ اُن میں سے ایک قتل ہوئی تو دوسری کہیں روپوش ہو گئی۔ بعد میں وہ حضور رحمۃ اللعالمین سے امان کی طالب ہوئی تو آپ نے اُسے معافی دے دی۔ آپ کے عفو کے سلوک پر وہ مسلمان ہو گئی۔

عبداللہ بن سعد بن ابی سراح

یہ مسلمان تھا اور حضرت عثمانؓ کا رضاعی بھائی تھا۔ ایک وقت وہ تھا کہ وہ رسول اللہ ﷺ کا کاحپ وحی تھا۔ بد قسمتی سے اُسے ٹھوکر لگی اور وہ مرتد ہو گیا۔ اُسکی تفصیل یہ ہے کہ سورۃ المؤمنون نازل ہو رہی تھی اور یہ وحی کو لکھ رہا تھا۔ اس سورت کی ابتدائی آیات میں انسان کی روحانی اور جسمانی تخلیق کے ساتوں مدارج کا تفصیلی ذکر ہے۔ اور پھر اُنہیں اَنشَانُہُ خَلَقْنَا الْاِنْسَانَ کے مقام پر پہنچا تو مذکورہ تخلیق و ترتیب پر خدا تعالیٰ کی تسبیح و تکبیر خود بخود زبان پر آ جاتی ہے۔ چنانچہ ایسا ہی ہوا۔ عبداللہ بن سعد ابی سراح پر بے اختیار یہ الفاظ وارد ہوئے کہ ”قُبَّارَکَ اللہ احسن الخالقین“ حضور نے فرمایا کہ یہ الفاظ ہیں انہیں لکھ لو۔ خود اس کے دل میں یہ گمراہ کن خیال دوڑ گیا کہ مرے مُنہ پر جو الفاظ وارد ہوئے ہیں اُنہی کو حضور نے وحی قرار دے دیا۔ اسے خیال آیا کہ خود رسول اللہ صلی اللہ علیہ وسلم یوں ہی قرآن بنا رہے ہیں، چنانچہ اُسے ٹھوکر لگی اور وہ مرتد ہو گیا۔ یہ بھی اُن لوگوں میں سے تھا جن پر سزا واجب ہو چکی تھی۔ وہ تعلیم یافتہ آدمی تھا۔ اسلام کا خود تجربہ کر چکا تھا اور اسلام کی تاثیرات کا خود شاہد تھا، پھر بھی مرتد ہو گیا۔ ان لوگوں کی بد نصیبی یہ ہوتی ہے کہ وہ کفار کے ہاتھ میں آ لے کار بن جاتے ہیں اور قرآنی اصطلاح میں ”یَسْعَوْنَ فِی الْاَرْضِ فَسَادًا“ (سورۃ المائدہ) کہ وہ زمین میں فساد برپا کرنے کا موجب بن جاتے ہیں اور اللہ کے رسول سے جنگ کرنے والے قرار پاتے ہیں۔ ایسے محارب کی سزا قرآن مجید میں قتل قرار دی گئی ہے۔ جب اُسے اپنے خلاف حضور کے فیصلے کا علم ہوا تو وہ دوڑا دوڑا حضرت عثمانؓ کے پاس پہنچا اور امان کا طالب ہوا۔ جب حضرت عثمانؓ کے ساتھ نبی کریم ﷺ کے پاس پہنچا تو حضرت عثمانؓ نے کہا کہ حضور اسے معافی دے دیں اور اسکی بیعت لے لیں، حضور نے پھر توقف سے کام لیا دو تین بار اُس کے چہرے کی طرف دیکھا۔ وہاں موجود صحابہ سے آپ نے پوچھا کہ کیا تم میں کوئی ایسا شخص نہیں تھا جو میرے توقف پر اُٹھتا اور اُسے قتل کر دیتا۔ اُنہوں نے جواب دیا کہ ہم آپ کے دل کا حال نہیں جانتے تھے، آپ نے آنکھ سے اشارہ ہی کر دیا ہوتا۔ آپ نے فرمایا کہ نبی کو زیب نہیں دیتا کہ وہ آنکھ کی خیانت کرے۔ اس کے توبہ کرنے کے بعد آپ نے اس کی بیعت لے لی۔ عبداللہ بن سعد پھر ہمیشہ اسلام پر قائم رہا۔

عکرمہ بن ابو جہل

لوگوں سے پوچھا کہ یہ کس کے لئے ہے۔ تو کسی نے جواب دیا کہ ابو جہل کیلئے۔ یہ بات آپ کو عجیب لگی تھی کہ جنت میں تو صرف مومن جائیں گے۔ پھر خوشہ انگور ابو جہل کیلئے کیونکر ہوا۔ اب عکرمہ کے ایمان لانے سے معلوم ہوا کہ وہ خوشہ انگور عکرمہ کیلئے تھا۔

ہبار بن اسود

ہبار وہ شخص تھا جو اسلام دشمنی میں پیش پیش تھا۔ اور مسلمانوں پر تشدد کا کوئی موقع ہاتھ سے نہ جانے دیتا تھا۔ اس نے حضرت زینب بنت رسول اللہ ﷺ پر بھی حملہ کیا تھا۔ 2 ہجری میں جب حضرت زینبؓ کے شوہر ابو العاص نے ایک وعدہ کی تعمیل میں حضرت زینبؓ کو مدینہ بھجوانا چاہا تو ہبار اور اُس کا گروہ ان پر حملہ آور ہوا۔ اور وہ اونٹ سے گر پڑیں۔ اس صدمے سے اُن کا حمل ساقط ہو گیا تھا اور اس دہشت کا اثر ان پر چھ سال رہا اور اسی کیفیت میں 8 ہجری میں آپؐ کا انتقال ہو گیا۔ رسول کریم ﷺ نے ایک بار فرمایا تھا کہ اسلام اگر اجازت دیتا تو میں ہبار کو زندہ جلوا دیتا۔ اُس نے جب اپنے بارے میں یہ سنا تو فارس بھاگ گیا۔ بعد میں موقع پا کر وہ حضور کی خدمت میں حاضر ہوا اور عرض کیا کہ میں فارس بھاگ گیا تھا۔ جب وہاں پہنچا تو خیال آیا کہ آپ کے ذریعہ اللہ تعالیٰ نے ہمارے مشرکانہ عقائد کو دور کر دیا ہے تو میں آپ سے بھاگ کر کیوں ادھر ادھر بھٹکتا پھروں اور کیوں نہ واپس جا کر آپ سے معافی کی درخواست کروں۔ ہبار کے خلاف جو قتل کا حکم تھا وہ اسلئے نہیں تھا کہ اُس نے حضرت زینبؓ کے خلاف سخت زیادتی سے کام لیا تھا بلکہ آپ کا دکھ بھرا یہ شدید ردِ عمل عورت پر ظلم اور بربریت کے مقابلے میں اسکی روک تھام کیلئے تھا۔ ہبار دراصل ایک محارب تھا۔ اور مسلمانوں کے خلاف ظلم اور تعدی میں کئی اور مواقع پر بھی ملوث تھا۔ رسول کریم ﷺ نے فرمایا کہ جب اللہ تعالیٰ نے تمہارے دل کو کھول دیا ہے اور اُس میں اسلام کی محبت کو داخل کر دیا ہے تو پھر میں تمہارے گناہوں اور شرارتوں کو کیوں نہ معاف کر دوں۔ جاؤ! میں نے تمہیں معاف کر دیا ہے اور اسلام نے تمہارے سارے قصور مٹا دیئے ہیں۔

حارث بن نفیل

بعض واقعات میں اس کا نام حویرث بن نفیل بھی آیا ہے۔ یہ شخص مسلمانوں کو ایذا

اُن مجرموں میں ایک عکرمہ بن ابی جہل بھی تھا۔ جو اپنی جان کے خوف سے بھاگ کر حبشہ جانا چاہتا تھا۔ اسکی بیوی نے رسول کریم ﷺ کے ہاتھ پر بیعت کی اور اپنے شوہر کے بارے میں کہا کہ حضور اسے بھی معاف فرمادیں۔ آپ کے بے پایاں اور بے کنار رحم و کرم نے اُسے بھی معافی دے دی۔ یہ نوید پا کر وہ اپنے شوہر کو ڈھونڈتی ہوئی اس تک پہنچی۔ وہ کشتی میں بیٹھا سفر کے لئے تیار تھا کہ اسکی بیوی نے اُسے اتار لیا اور خوشخبری دی کہ رسول کریم ﷺ نے اسے معاف کر دیا ہے۔ عکرمہ نے اپنا سفر ملتوی کر دیا اور اپنی بیوی کے ساتھ مکہ کی جانب چل پڑا۔ اسکی بیوی نے اُس سے کہا کہ ایسے رحیم و کریم انسان کو چھوڑ کر تم کہاں جا رہے تھے؟ عکرمہ نے پوچھا کہ میری بے شمار گالیوں اور بے حساب خطاؤں کو اُنہوں نے معاف کر دیا ہے؟ اسکی بیوی نے کہا کہ میں نے اُن سے عہد لے لیا ہے۔ اب تم سے کوئی باز پرس نہیں ہوگی۔ وہ رسول کریم ﷺ کی خدمت میں حاضر ہوا اور کہا کہ میری بیوی کہتی ہے کہ آپ نے مجھے معاف کر دیا ہے۔ آپ نے فرمایا وہ بالکل سچ کہتی ہے۔ عکرمہ نے کہا کہ جو شخص اتنے شدید دشمن کو معاف کر سکتا ہے وہ جھوٹا نہیں ہو سکتا۔ اَشْهَدُ اَنْ لَا اِلَهَ اِلَّا اللّٰهُ وَحْدَهُ لَا شَرِيْكَ لَهٗ وَ اَشْهَدُ اَنَّ مُحَمَّدًا عَبْدُهٗ وَرَسُوْلُهٗ۔

وہ سر جھکا کر شرم کے مارے خاموش کھڑا ہو گیا۔ حضورؐ نے اُس کی یہ حالت دیکھ کر اسکی تسلی کیلئے فرمایا، عکرمہ ہم نے تمہیں معاف ہی نہیں کیا بلکہ ایک بات یہ بھی ہے کہ آج تم مجھ سے کوئی ایسی چیز مانگو جس کے دینے کی مجھ میں طاقت ہو تو وہ بھی تم کو دے دوں۔ عکرمہ نے کہا یا رسول اللہ میری اس سے زیادہ اور کیا خواہش ہو سکتی ہے کہ آپ اللہ تعالیٰ سے دُعا فرمائیں کہ میں نے آپ سے جو دشمنیاں کی ہیں وہ مجھے معاف کر دے۔ حضورؐ نے اُسی وقت اسکے لئے دعا فرمائی کہ اس نے جو دشمنیاں میرے ساتھ کی ہیں اسے معاف کر دے اور جو گالیاں اُس نے مجھے دی ہیں وہ بخش دی جائیں۔ پھر آپ نے اپنی چادر اُتار کر اُس پر ڈال دی اور فرمایا جو شخص ایسی حالت میں ہمارے پاس آئے کہ ایمان رکھتا ہو تو ہمارا گھر اُس کا گھر ہے اور ہماری جگہ اُسکی جگہ ہے۔ عکرمہ کے ایمان لانے سے آپ کی وہ پیشگوئی بھی پوری ہوئی کہ کئی سال پہلے آپ نے صحابہ سے فرمایا تھا کہ میں نے خواب میں دیکھا تھا کہ میں جنت میں ہوں اور وہاں ایک انگور کا خوشہ ہے۔ میں نے وہاں

دینے میں سخت حریص تھا اور ہبار بن اسود کے ساتھیوں میں سے تھا۔ حضرت زینبؓ پر حملہ کے دوران بھی یہ ساتھ تھا۔ اس نے حضرت امّ کلثومؓ اور حضرت فاطمہؓ پر بھی حملہ کیا تھا۔ خود آنحضرت ﷺ پر بھی کئی بار حملہ آور ہو چکا تھا بلکہ اذیت دے چکا تھا اور آپ کی شان میں ہجو یہ اشعار پڑھا کرتا تھا اور لوگوں کو اسلام کے خلاف انگیزت کرتا رہتا تھا۔ قبل اس کے کہ وہ حضور کی خدمت میں حاضر ہوتا اور معافی مانگتا وہ کسی جگہ حضرت علیؓ کے سامنے آگیا اور آپ نے اسے قتل کر دیا۔

مقیس بن صبابہ

غزوہ قزو میں مقیس بن صبابہ کے بھائی حضرت ہشام بن صبابہ کو ایک انصاری نے غلطی سے دشمن سمجھ کر شہید کر دیا تھا۔ مقیس نے اسلام قبول کیا تو آنحضرت ﷺ نے اُسے دیت بھی دلادی تھی۔ اُس کے باوجود اُس نے انصاری کو قتل کر دیا اور مُردہ ہو کر بھاگ گیا۔ حضرت نبی کریم ﷺ نے اُسکی محاربت کی وجہ سے اُسے بھی واجب القتل قرار دیا تھا۔ چنانچہ تمیلہ بن عبد اللہ نے ایک دن اُسے بازار میں دیکھا اور قتل کر دیا۔

وحشی بن حرب

واجب القتل لوگوں میں اسکا نام بھی تھا۔ وہ ایک غلام تھا اور جنگِ اُحد میں مسلمانوں کے خلاف کفار کے ساتھ لڑائی میں شریک تھا اور آنحضرت ﷺ کے چچا حضرت حمزہ کے قتل کا موجب ہوا تھا۔ حضرت حمزہؓ، حضور ﷺ کے رضاعی بھائی بھی تھے۔ فتح مکہ کے وقت وہ بھاگ کر طائف چلا گیا تھا۔ طائف کا ایک وفد آنحضرت ﷺ کی خدمت میں معافی کا خواستگار ہو کر آیا تو وحشی بھی اُس وفد میں شامل تھا۔ آپ نے اُس کی خواہش پر اُسے بھی معاف کر دیا۔ لیکن کہا کہ وہ جب تک زندہ رہے حضور کے سامنے نہ آئے۔ وہ مسلمان ہو گیا اور اس نے ارادہ باندھ لیا کہ حضرت حمزہؓ کے قصاص میں وہ اسلام کے کسی بڑے دشمن کو قتل کرے گا۔ چنانچہ حضرت ابوبکرؓ کے زمانے میں جب میلہ کذاب سے جنگ ہوئی تو اس کے قتل میں وحشی کا بھی نام آتا ہے۔

صفوان بن امیہ

یہ وہ شخص تھا جس کا باپ امیہ بن خلف حضرت بلال کا مالک تھا۔ اور اُن پر عرصہ

حیات تنگ کر رکھا تھا۔ صفوان خود بھی مکہ کا ایک لیڈر تھا۔ گو کہ اُس کا نام واجب القتل لوگوں میں شامل نہیں تھا تاہم وہ خوفزدہ تھا کہ اُسے بھی قتل کر دیا جائے گا۔ مکہ میں داخلے کے وقت، خالد بن ولید کے دستہ کے جو لوگ مقابل ہوئے تھے اُن میں عکرمہ کے ساتھ صفوان بھی شامل تھا اور اب تک مسلمان نہیں ہوا تھا۔ فتح مکہ کے بعد طائف کی طرف حضور ﷺ نے ایک دستہ فوج کو بھیجا تھا تو اس وقت حضور نے صفوان سے بھی کچھ سامانِ حرب مستعار لیا تھا۔ اُس نے پوچھا کہ کیا آپ اپنے غلبہ کے زعم میں میرا کچھ سامان چھیننا چاہتے ہیں؟ حضور نے فرمایا یہ تو مستعار ہے جو واپسی پر لوٹا دیا جائے گا۔ چنانچہ طائف سے واپسی پر سارا سامان اُسے لوٹا دیا گیا بلکہ ایک سوانٹ اُسے انعام بھی دیئے گو کہ صفوان اس وقت تک مسلمان بھی نہیں ہوا تھا۔ طائف اور حنین کی جنگوں میں مسلمانوں کے سامان کے ساتھ صفوان کا سامان بھی شامل تھا اور وہ خود بھی۔ حضرت عمیر بن وہب نے اسکی سفارش کی تھی اور خود اُسے ترغیب بھی دی تھی اور حضورؐ سے اُس کیلئے دو ماہ کی مہلت بھی مانگی تھی۔ حضورؐ نے اسکو چار ماہ کی مہلت دی اور ساتھ ہی یہ بھی کہا تھا کہ اسلام کا قبول کرنا تمہارے لئے شرط نہیں ہے۔ تم مکہ میں آزادی کے ساتھ رہ سکتے ہو۔ طائف سے واپسی کے بعد مال غنیمت سے فراغت کے بعد اُس نے اسلام قبول کر لیا تھا۔

اس دن بعض اور اکابر اور رؤوسا جنہوں نے اسلام قبول کیا ان کے نام یہ ہیں: حکیم بن حزام، بدیل بن ورقہ، ابوسفیان، عتّاب بن اُسید، حارث بن ہشام، ابوقحافہ، ابولہب کے بیٹے عتبہ اور معتب، ہندہ زوجہ ابوسفیان جو حضرت معاویہؓ کی والدہ تھیں اور فضالہ بن عمیر وغیرہ۔

عتبہ اور معتب

حضرت رسول کریم ﷺ نے اپنے چچا عباسؓ سے پوچھا کہ آپ کے دو بھتیجے ہوا کرتے تھے وہ کہاں ہیں۔ انہیں بھی بلا کر مجھ سے ملوائیں۔ حضرت عباسؓ گئے اور دونوں کو اسلام کا پیغام دیا۔ یہ دونوں حضرت نبی کریم ﷺ کے چچا ابولہب کے بیٹے تھے۔ دونوں نے لبیک کہا اور فوراً اسلام قبول کر لیا۔ پھر وہ دونوں حضرت عباسؓ کے ساتھ حضرت نبی کریم ﷺ کے پاس آئے۔ اُن کے اسلام قبول کرنے کا سُن کر آپ کو بہت مسرت ہوئی۔ آپ اُن دونوں کو لے کر خانہ کعبہ میں

نذر عقیدت بحضور امام آخر الزمان حضرت مسیح موعود علیہ الصلوٰۃ والسلام

منیر احمد کابلو

”چلی جو نسیم فرحت بادِ صبا تجھ سے“

زیبت مہر و ماہ تجھ سے سرورِ انبیاء تجھ سے
ملی خاک نشینوں کو عقیدت بے بہا تجھ سے
وہ گوہرِ نایاب سرمایہٴ عز و شرف
لذتِ درد میں دُوبی شانِ اغنیاء تجھ سے
صرف عقبیٰ ہی نہیں بدلی ہمارا یہ جہاں بدلا ہے
حُدّ امِ عصر کو ہے حاصل وہ بقا تجھ سے
مساواتِ انساں بے لوث محبت سے عبادت
تیرے غلاموں نے پہنی ہے وہ ردِ اتجھ سے
لق و دقِ صحرا میں بھی کھلے خوش رنگ گلزار
چلی جو نسیم فرحت بادِ صبا تجھ سے
غرورِ فرعون ساحروں کا جگر پاش سحر
ہوئے سب خاک ملا جب اثرِ دُعا تجھ سے
اربابِ جنوں کیوں نہ ہوں مخمور و شاداں
میسر ہو جنہیں راہبری، مرہم شفا تجھ سے
حیرانِ گن انقلابِ آفریں عہدِ جدید
معجزوں کا اک سلسلہ ہے جو چلا تجھ سے
سمیٹ لوں میں سب کچھ یہ نہیں سکتا منیر
دراز کتنی میرے لئے ہے یہ عطا تجھ سے

المستز م کے پاس گئے۔ المستز م وہ جگہ ہے جو حجرِ اسود اور خانہ کعبہ کے دروازے کے درمیان واقع ہے۔ وہاں اُن کیلئے دعا فرمائی اور فرمایا کہ میں نے ان کیلئے اللہ تعالیٰ سے دُعا کی تھی کہ وہ ان دونوں کو مجھے دے دے، چنانچہ اللہ تعالیٰ نے ان دونوں کو مجھے دے دیا۔ اسلام قبول کرنے کے بعد ان دونوں نے غزوہ حنین اور طائف میں آپ کا ساتھ دیا اور پوری ثابت قدمی کے ساتھ برسرِ پیکار رہے۔ اور انہوں نے مستقل طور پر مکہ میں ہی رہنے کا ارادہ کر لیا۔

فضالہ بن عمیر

یہ وہ شخص تھا جس کا دل ابھی تک رسول اللہ ﷺ کے خلاف کینہ و بغض سے بھرا ہوا تھا اور وہ موقع کی تلاش میں تھا اور آپ کے تعاقب میں یہاں تک چلا آیا تھا۔ اور آپ کو قتل کرنا چاہتا تھا۔ جب آپ خانہ کعبہ کے طواف کی تیاری کر رہے تھے تو وہ آپ کے تعاقب میں تھا۔ اللہ تعالیٰ نے وحی کے ذریعہ اس کے ارادوں کی خبر آپ کو دے دی۔ آپ نے پلٹ کر اُس کا نام لے کر اپنے قریب بلایا۔ آپ کی دونوں آنکھوں کے جگنو دم اُٹھے۔ آپ نے وقار کے ساتھ پوچھا یہاں کیا کر رہے ہو اور اب کیا ارادہ ہے۔ وہ بوکھلا اٹھا۔ آپ نے اسے قریب کیا اور اُسکے سینہ پر اپنا ہاتھ رکھا۔ اس کا کہنا ہے کہ جیسے ہی حضور نے اس کے سینہ کو چھوا اس نے محسوس کیا کہ اُس کے سینہ میں جو کچھ بغض و عناد اور رسول اللہ ﷺ کیلئے جو منفی خیالات اور فاسد محسوسات تھے تحلیل ہوتے جا رہے ہیں اور اُسکے مقابلے میں حضور کے ساتھ اسکی محبت اور اخلاص میں اضافہ ہوتا جا رہا ہے۔ اس انقلابی کیفیت سے شرمندگی کا جو پسینہ چھوٹا، بقول شاعر ۔

موتی سمجھ کے شانِ کریمی نے چُن لئے
قطرے جو تھے مرے عرقِ انفعال کے

حضرت انسؓ بیان کرتے ہیں کہ آنحضرت ﷺ نے فرمایا:

جو کوئی مسلمان درخت لگائے یا کھیتی کرے اور اس کے لگائے ہوئے درخت یا کھیتی کی پیداوار انسان پرندے یا جانور کھائیں تو یہ اس درخت لگانے یا کھیتی کرنے والے شخص کی طرف سے صدقہ ہے۔

(ترمذی ابواب الاحکام باب فی فضل الغرس)

ایک دن کی بُری خبریں

لطف الرحمن محمود

رَبِّ اسْأَلْكَ خَيْرَ مَا فِي هَذَا الْيَوْمِ وَخَيْرَ مَا بَعْدَهُ وَأَعُوذُ بِكَ مِنْ شَرِّ مَا فِي هَذَا الْيَوْمِ وَشَرِّ مَا بَعْدَهُ۔

یعنی اے رب کریم میں آج کے دن خیریت اور بھلائی طلب کرتا ہوں اور اس دن کے بعد بھی۔ اور آج کے دن کے شر سے اور اس دن کے بعد بھی ہر شر سے تیری پناہ میں آتا ہوں۔

حضرت نبی کریم ﷺ رات کے حوالے سے اسی دعا میں درج ذیل تبدیلی فرمالتے:

رَبِّ اسْأَلْكَ خَيْرَ مَا فِي هَذِهِ اللَّيْلَةِ وَخَيْرَ مَا بَعْدَهَا وَأَعُوذُ بِكَ مِنْ شَرِّ مَا فِي هَذِهِ اللَّيْلَةِ وَشَرِّ مَا بَعْدَهَا۔

(مسلم کتاب الذکر)

حضور ﷺ کی سیرت کا یہ پہلو کتنا سبق آموز ہے، ہر روز صبح و شام، مالکِ ارض و سما سے خیریت و عافیت طلب فرما رہے ہیں۔ یہ دعائیں حضرت نبی کریم ﷺ کی مبارک سنت ہیں۔ ہم سب کو خلوص دل اور عاجزی سے ان دعاؤں کو اپنی عادتِ ثانیہ بنالینا چاہیئے۔ معمولی سے سطحی جائزے سے معلوم ہو جاتا ہے کہ علم و فضل کی چکاچوند، معلومات کی فراوانی اور اُن کے حصول میں آسانی کے باوجود انسان دراصل ”اندھیرے“ میں رہ رہا ہے۔ اُسے معلوم نہیں کہ آنے والے شب و روز میں قضا و قدر کے ”سناک“ سے اُس کیلئے کیا کچھ مقدر ہے۔ آج ہی کے اخبار میں یہ افسوسناک خبر پڑھی ہے کہ ریاست انڈیا میں ایک نوبیا ہوتا جوڑا، جو شادی کے صرف 7 گھنٹے بعد، ہنی مون کیلئے ہوٹل جاتے ہوئے، ٹریفک کے حادثے میں جان کی بازی ہار گیا۔ ایک مسافر خاتون کی گاڑی برف میں slid کر گئی۔ اُس کی مدد کیلئے دُہا او دُہن اپنی گاڑی سے باہر آئے اور اس جان لیوا حادثے کا شکار ہو گئے۔

ہمارے پیارے سید و مولیٰ محمد رسول اللہ ﷺ بھی رحمت بھی ہیں اور رسولِ حکمت بھی۔ آپ پر ہی ”نہی دعوات“ کی اصطلاح اطلاق پاتی ہے یعنی آپ نے ہی اہل ایمان کو دعا کرنے کے آداب اور سب سے زیادہ دعائیں تعلیم فرمائیں۔ ان سب دعاؤں کا ذکر احادیث میں موجود ہے۔ ان کے مختصر اور مفصل مجموعے کتابی شکل میں دستیاب ہیں۔ اگر ان دعاؤں کو شمار کیا جائے تو بلا مبالغہ ان کی تعداد سینکڑوں تک پہنچتی ہے۔ ان میں وہ دعائیں بھی شامل ہیں جن میں حضرت نبی اکرم ﷺ ہر دن، صبح و شام، اللہ تعالیٰ سے عافیت و خیریت کی استدعا کرتے تھے۔ عافیت و خیریت کی درخواست کے علاوہ بعض اور دعائیں بھی ان میں شامل ہوتیں مثلاً، غم و حزن، دکھ، مصیبت، ابتلاء، بری خبر، ناخوشگوار منظر، حتیٰ کہ قرض کے بوجھ، اور لوگوں کے سخت رویوں سے محفوظ و مامون رہنے کی دعا بھی ان تضرعات کا جزو ہوتی۔ کہا جاتا ہے کہ انسانوں کی ہدایت کیلئے ایک لاکھ چوبیس ہزار پیغمبر مبعوث ہوئے۔ ان میں سے پچیس تیس کے حالات کوائف اور سیرت کے پہلو الہامی کتب اور مذہبی لٹریچر میں مل جاتے ہیں۔

قرآن مجید میں بعض انبیاء علیہم السلام کی دعاؤں پر مشتمل آیات موجود ہیں۔ حضرت آدمؑ، نوحؑ، ابراہیمؑ، لوطؑ، یوسفؑ، یونسؑ، سلیمانؑ، عیسیٰؑ اور زکریاؑ وغیرہ نبیوں کی دعاؤں کا پس منظر جان کر اور انہیں دُہرا کر ایک خاص قسم کی روحانی لذت محسوس ہوتی ہے۔ حضور ﷺ کو قرآن کریم میں مذکور بعض دعائیں بہت محبوب تھیں۔ ان روایات کی آگہی حضور کے غلاموں کو اُس زمانے اور محفل میں پہنچا دیتی ہے۔ جیسا کہ عرض کیا جا چکا ہے قرآن کریم کی دعاؤں کے علاوہ حضور کی تعلیم فرمودہ دعاؤں کا بہت بڑا ذخیرہ احادیث میں موجود ہے ان دعاؤں کے مطالعہ اور تجزیہ سے حضور ﷺ کی سیرت طیبہ پر بھرپور روشنی پڑتی ہے۔

صحیح مسلم، (کتاب الذکر) میں حضرت عبداللہ بن مسعود کی ایک روایت میں، حضرت نبی کریم ﷺ کی ایک دعا کے درج ذیل الفاظ ملتے ہیں:

”یوم“ کے حوالے سے چند معروضات

آلَف سَنَہ (سورۃ المعارج آیت 5)۔

ذوقی بات ہے ممکن ہے یہ خیال درست نہ ہو۔ نزولِ قرآن کے زمانے میں ملکِ عرب میں مقیم یہود کو شاید ان آیات سے کچھ فکر دامن گیر ہوئی ہو۔ اُن نادان مگر خوش فہم یہودیوں کا عقیدہ تھا کہ وہ اللہ تعالیٰ کے محبوب نبیوں، ابراہیم، اسحاق، اور یعقوبؑ کی اولاد ہیں۔ لہذا اُن کیلئے کوئی محاسبہ اور سزا نہیں ہے۔ اگر عالمِ بالا میں پکڑ دھکڑ ہوئی بھی تو انہیں چند دن کے اندر ہی ”نجات“ مل جائے گی۔ شاید اس سوچ کے حامل افراد کی فہمائش کیلئے فرمایا گیا ہے کہ دھوکے میں نہ رہنا۔ اللہ تعالیٰ کا ایک دن بھی بھاری پڑ سکتا ہے۔ اس کا دورانیہ 1,000 سال بلکہ 50,000 سال بھی ہو سکتا ہے!

ضمناً عرض ہے کہ Big Bang سے قبل نہ تو خلاء کا وجود تھا اور نہ ہی وقت اور اس کا کوئی پیمانہ۔ اس تاریخ ساز وقوعہ کے بعد ہی، یہ چیزیں معرضِ وجود میں آئیں اور زندگی کے حُسن کی معرفت اور آگہی ممکن ہو پائی۔

اس طولانی تمہید کو یہاں ختم کر کے اب اصل موضوع کی طرف رجوع کرتا ہوں۔ 6 دسمبر 2013 کے اخبار سے یہ ”بُری خبریں“ اخذ کی گئی ہیں۔ قرائن سے ظاہر ہوتا ہے کہ ان کا 24 گھنٹے والے ”یوم“ سے تعلق ہے۔

پانچ بُری خبریں

یہ خبریں آپ کی نظر سے بھی گزری ہوں گی۔ ممکن ہے کہ آپ نے سرسری سماعت یا مطالعہ کے بعد ان پر مزید توجہ مرکوز نہ کی ہو، یا کسی اور دلچسپ خبر نے آپ کے قلب و نظر کو کھینچ لیا ہو یا کسی اور مصروفیت، خوشی یا دکھڑے نے آپ کے دامن خیال کو کسی اور ہیجان سے ہمکنار کر دیا ہو۔ میں نے آج آپ کی سمع خراشی یا نظر افروزی کی نیت سے ان خبروں کا انتخاب کیا ہے۔ ملاحظہ فرمائیے:

نیلسن مینڈیلا کی وفات

ایک اچھے انسان کی موت، انسانیت کا اجتماعی نقصان ہوتا ہے۔ اگرچہ مینڈیلا صاحبِ پیدائشی مسلمان نہ تھے اور نہ ہی انہیں بعد میں اسلام قبول کرنے کی توفیق ملی۔ عقیدے کے لحاظ سے وہ Methodist مسیحی تھے۔ لیکن انہوں نے دانستہ یا نادانستہ طور پر سیرتِ اسلامی کی بعض باتیں اپنائی تھیں جن کی بعض پیدائشی

دن کو عربی میں ”یوم“ کہا جاتا ہے۔ اس لفظ کے کئی معنی ہیں۔ دن کا ایک مفہوم تو آفتاب کے طلوع و غروب کا درمیانی وقفہ ہے۔ پھر دن کا مطلب، رات اور دن یعنی لیل و نہار بھی ہے۔ یعنی ہماری زمین کا دن، 24 گھنٹوں کا دن۔ ہمارے نظامِ شمسی کے سیاروں کے دن رات کا دورانیہ زمین کے دن رات کے مجموعی وقت سے مختلف ہے۔ صرف ہمایہ سیارے مریخ (MARS) کا دن رات، 24 گھنٹے اور 37 منٹ کا ہے۔ مگر عجیب بات ہے کہ مریخ کا سال ہماری زمین کے 687 دنوں کے برابر ہے۔ باقی سیاروں کے اعداد و شمار بہت مختلف ہیں۔ مشتری (Jupiter) کا سال، تقریباً 12 زمینی سالوں کے برابر ہے۔ زحل کا سال زمین کے 29 سال کے برابر ہے۔ یورینس کا سال زمین کے 84 سالوں کے برابر ہے۔ پلوٹو کو ماہرین نے دس بارہ سال قبل، نظامِ شمسی سے خارج کر دیا تھا ورنہ اس کا سال زمین کے 284 سال کے برابر تھا۔ اگر میں دس سال مزید زندہ رہوں تو سمجھوں گا کہ میری زندگی سیارہ یورینس کے ایک سال کے برابر تھی لیکن پلوٹو کے بارے میں کہہ سکتا ہوں ع

کون جیتا ہے تری زلف کے سر ہونے تک

ہاں یاد آیا کہ یوم کی جمع ”ایام“ ہے۔ اس حوالے سے دو اصطلاحات خاص طور پر قابلِ ذکر ہیں۔ ”ایام اللہ“ کا ذکر قرآن مجید میں موجود ہے (سورۃ ابراہیم آیت 6)۔ اس اصطلاح کے مفہوم میں اللہ تعالیٰ کے نشانات، معجزات، احسانات، انعامات اور عذاب و عقوبت کے واقعات شامل ہیں۔ ”ایام العرب“ سے عربوں کی جنگیں اور معرکہ آرائیاں مراد ہیں۔ حضرت عمر فاروقؓ کا ارشاد ہے کہ ایام العرب کا مطالعہ قرآنِ فہمی کیلئے مفید بلکہ ضروری ہے۔

قرآن کریم میں ”ایام“ کی اصطلاح کو ”ادوار“ کے مفہوم میں بھی استعمال کیا گیا ہے۔ زمین اور آسمانوں کی تخلیق 6 ادوار میں مکمل ہوئی (سورۃ الاعراف آیت 55)۔ ایام اللہ کا ذکر اوپر گزر چکا ہے۔ ان کی غیر معمولی طوالت کا ذکر بھی قرآن مجید میں موجود ہے۔ ایک مقام پر ایک دن کی لمبائی ایک ہزار سال کے برابر بیان کی گئی ہے (سورۃ الحج آیت 48)۔ ایک اور مقام پر اللہ تعالیٰ کے ایک دن کی مقدار پچاس ہزار سال کے برابر بیان کی گئی ہے۔ فِیْ یَوْمٍ کَانَ مِقدَارُهُ حَمْسِیْنَ

مسلمانوں کو بھی توفیق نہیں ملی ہوگی۔ مثلاً عاجزی اور فروتنی، خوش خلقی اور خیر خواہی، تعلیم کے فروغ کیلئے ان تھک کوشش، قیام امن کیلئے مخلصانہ جدوجہد، ظلم اور تشدد کا شکار ہونے کے باوجود عفو و درگزر کا مظاہرہ۔ میں اس آخری پہلو کی کسی قدر وضاحت کی اجازت چاہوں گا۔

افریقی ممالک پر قابض ہونے کے بعد، یورپ کی سامراجی طاقتوں نے وہاں صدیوں سے موجود چیفس اور قبائلی بادشاہوں کا سسٹم برقرار رکھا۔ نیلسن مینڈیلا کا بھی جنوبی افریقہ کی ایک ایسی ہی ”رائل فیملی“ سے تعلق تھا۔ انہوں نے اعلیٰ سکولوں میں تعلیم حاصل کی۔ مشہور یونیورسٹی سے قانون کی ڈگری لی۔ ایک دور میں باکسنگ کے ”ہیوی ویٹ“ کھلاڑی بھی رہے۔ بعد میں نسلی امتیاز (Apartheid) کی پالیسی کے خلاف سیاسی مزاحمت بھی کی۔ اس بنا پر ان پر ”بغاوت“ کا مقدمہ چلایا گیا اور 27 سال تک قید با مشقت کاٹنی پڑی۔ قید کا یہ سلسلہ مزید جاری رہتا مگر جنوبی افریقہ کے دوراندیش سفید فام صدر نے نوشتہء دیوار پڑھ لیا اور مینڈیلا کو ہار کے بات چیت کے ذریعے پُر امن بقائے باہمی کی راہ ہموار کی۔ اسی وجہ سے ان دونوں لیڈروں کو 1993ء میں نوبل امن انعام سے نوازا گیا۔ 1994ء میں مینڈیلا 75 سال کی عمر میں جنوبی افریقہ کے صدر بنے اور 80 سال کی عمر میں اس منصب سے ریٹائر ہوئے۔ اس کے بعد وہ 15 سال مزید زندہ رہے اور افریقہ اور دنیا بھر میں امن کیلئے کام کیا۔ ان کا ایک کارنامہ جنوبی افریقہ میں ”اعتراف حقیقت اور صلح کمیشن“ Truth and Reconciliation Commission کا قیام تھا۔ جس کے سامنے مختلف نسلوں کے سابقہ مخالفوں اور دشمنوں نے اپنے اپنے مظالم اور جرائم کا اعتراف کر کے صلح کرنے کا اعلان کیا۔ اس طرح وہاں اتحاد و اتفاق کو پنپنے کا موقع ملا۔ اصل بات کا تعلق قید با مشقت سے ہے۔ انہیں سا لہا سال تک کھلے آسمان کے نیچے چونے کے پتھر کوٹنے کا کام کرنا پڑا۔ کسی قسم کی حفاظتی عینک کے بغیر۔ غنیمت ہے کہ وہ اندھا ہونے سے بچ گئے۔ لیکن اس خطرناک کام میں ان کے آنسوؤں کے غدود اور نالیاں بیکار ہو گئیں۔ چُونے کے پتھروں سے اُٹھنے والے گرد و غبار نے ان سے یہ متاع چھین لی۔ اب وہ رونہیں سکتے تھے۔ ورنہ رونے کیلئے بہت کچھ تھا۔ انسان آنسو بہا کر دل کا بوجھ ہلکا کر لیتا ہے۔ وہ یہ بھی نہیں کر سکتے تھے! پرفرین ہے ان تلخیوں اور سختیوں کے باوجود، انہوں نے عفو و درگزر اور عالی ظرفی

کا راستہ اپنایا۔ اور جنوبی افریقہ کے سیاہ و سفید باشندوں کو متحد کر دیا۔ انہیں زندگی میں اور رحلت کے بعد بھی ”افریقہ کا سب سے بڑا لیڈر“ قرار دیا گیا ہے۔ نیویارک ٹائمز نے ان کی یاد میں، ایک مقالے کا عنوان باندھا ہے ”انہوں نے بڑا عظیم افریقہ کو معاف کرنے کا سلیقہ سکھایا“ (اخبار مذکور 6 دسمبر 2013 صفحہ 31-A)

دنیا بھر کے الیکٹرانک اور پرنٹ میڈیا نے انہیں خراج تحسین پیش کرتے ہوئے ان کی موت کو ”عالمی نقصان“ قرار دیا۔ سرکاری طور پر جنازے کی رسوم بڑے اہتمام سے ادا کی گئیں۔ 21 توپوں کی سلامی، طیاروں کا احترامی سلیوٹ، ساٹھ سے زائد عالمی لیڈروں اور سربراہوں کی میموریل سروس میں شمولیت اور ان کی خواہش کے مطابق ان کے بچپن کے گاؤں Qunu میں تدفین۔ اس طرح یہ عظیم انسان دنیا سے رخصت ہوا۔ ان کے ذاتی نمونے نے جنوبی افریقہ کے عوام کی سوچ بدل دی۔ براعظم افریقہ کے بعض ممالک، نائیجیریا، روانڈا، ملاوی، سنٹرل افریقن ری پبلک، مصر، کینیا وغیرہ میں مذہبی اور نسلی فسادات اور قتل و غارت کے واقعات بار بار ہوئے مگر جنوبی افریقہ اس قسم کے تشدد سے محفوظ رہا۔ اب دیکھنا یہ ہے کہ ان کے بعد یہ پُر امن فضا کتنا عرصہ باقی رہتی ہے۔

یمن کی وزارتِ دفاع پر حملہ

یمن ایک عرب اسلامی ملک ہے۔ حضور ﷺ کے عہد مبارک میں یمن کو حلقہِ بگوشِ اسلام ہونے کی توفیق ملی۔ اہل یمن کو حضرت علیؓ جیسے بلند پایہ معلم قرآن سے فیضیاب ہونے کی سعادت نصیب ہوئی۔ مگر اُسی یمن میں آج القاعدہ جیسی گمراہ اور گمراہ گن انتہاء پسند تنظیم کے مضبوط گڑھ موجود ہیں۔ اور تخریب کاری کی وارداتیں ہوتی رہتی ہیں۔ القاعدہ نے یمن کے صدر مقام صنعاء میں وزارتِ داخلہ کی عمارت کو دہشت گردی کی واردات کا نشانہ بنایا۔ پہلی ٹیم نے کاربم کے ذریعے عمارت میں داخل ہونے کیلئے راستہ بنایا۔ دوسری ٹیم نے اندر داخل ہو کر قتل عام کیا۔ وزارتِ داخلہ کی عمارت کے اندر ایک ہسپتال بھی تھا۔ اس میں موجود ڈاکٹر، نرسیں، مریض خُشی کہ بعض غیر ملکی بھی قتل کر دیئے گئے جن کا تعلق جرمنی، ویت نام، فلپائن اور بھارت سے تھا۔ ان میں سے پانچ کا تعلق میڈیکل پروفیشن سے تھا۔ عمارت پر بھاری حفاظتی جمعیت موجود تھی مگر القاعدہ کے یہ دہشت گرد فوجی وردیوں میں آئے اور دھوکہ دینے میں کامیاب ہو گئے۔

بھی زخمی کر دیا۔ جناب فریدہ حمیدی، رکن پارلیمنٹ نے بتایا کہ معصومہ نے کئی بار اُن کے ساتھ بھی ڈیوٹی دی۔ زیادہ تر وہ گورنر ہاؤس میں کام کرتی تھی۔ جب خواتین شکایات اور مسائل گوش گزار کرنے کیلئے گورنر ہاؤس جاتیں تو یہ اُن کی تلاشی لیتی تھی۔ ذرا اس خبر کا تجزیہ کیجئے:

اس خاتون کو دن دھاڑے قتل کر دیا گیا، اور وہ بھی رواں دواں آباد سڑک پر، مگر قاتلوں کو پولیس گرفتار کرنے میں ناکام رہی۔ اقوام متحدہ کی ایک ترجمان Georgette Gagnon نے اس سانحے پر تبصرہ کرتے ہوئے کہا ہے کہ اکثر افغان مرد، خواتین کا محکمہ پولیس سے وابستہ ہونا پسند نہیں کرتے

(نیو یارک ٹائمز 6 دسمبر 2013 صفحہ 4-A)

ممکن ہے کہ قاتلوں کا اُن جنوبی طالبان سے تعلق ہو جو لڑکیوں کی تعلیم کے خلاف ہیں اور طالبات کے سکولوں کو تباہ کرنا ایک مقدس ذمہ داری سمجھتے ہیں۔ ان طالبان کو صرف دو اسلامی شعائر دستار اور داڑھی سے دلچسپی ہے۔ حضور ﷺ نے خواتین کی ہر لحاظ سے حوصلہ افزائی فرمائی۔ انہیں حقوق عطا فرمائے۔ نمازوں میں خواتین کی امامت کا فریضہ سونپا، خواتین کو جنگوں میں مرہم پٹی اور پانی پلانے کی خدمت کے مواقع فراہم کئے۔ حضور کا ارشاد ہے طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَ مُسْلِمَةٍ۔ اس کی رو سے حصول علم لڑکیوں اور خواتین کیلئے بھی فریضہ قرار دیا۔

حضورؐ نے ماؤں کے قدموں کے نیچے جنت کی نشان دہی فرمائی۔ اُمّ المؤمنین عائشہ صدیقہؓ کو مسجد نبویؐ میں حبشیوں کے کرتب دکھا کر خواتین کیلئے تفریح کی سہولت کو جواز بخشا۔ بعض نکات اور بھی ہیں۔ اگرچہ یہ سب شریعت محمدیؐ کا حصہ ہیں مگر طالبان کی خود ساختہ ”شریعت“ سے خارج ہیں!

خطرناک امراض کے خلاف نسبتاً کمزور مالی جہاد

پانچویں بُری خبر کا تعلق تین خطرناک جان لیوا امراض، ایڈز (AIDS)، تپ دق اور ملیریا سے ہے۔ دُنیا کے غریب علاقوں میں ہر سال ہزاروں افراد ان امراض کے ہاتھوں مرتے ہیں۔ ان بیماریوں کی روک تھام کیلئے ایک گلوبل فنڈ قائم ہے جو ضروریات کے مقابلے میں کم ہے۔ بتایا گیا ہے کہ اگلے تین سالوں کے اخراجات کیلئے 15 بلین ڈالر کی ضرورت پڑے گی مگر صرف 12 بلین ڈالر کے وعدے کئے

عجیب اتفاق ہے کہ حملہ کے وقت، یمن کے وزیر دفاع بات چیت کیلئے واشنگٹن گئے ہوئے تھے۔ القاعدہ کی اس دہشت گردی میں 52 افراد ہلاک اور 167 زخمی ہوئے۔ پاکستان کی طرح یمن پر بھی امریکی ڈرون حملے ہوتے رہتے ہیں۔ مگر یمنی حکومت ان ڈرون حملوں پر احتجاج نہیں کرتی بلکہ تخریب کاروں کے ہلاک ہونے پر اطمینان کا اظہار کرتی ہے۔ لیکن پاکستان ”خود مختاری“ کی خلاف ورزی کا حوالہ دے کر ”منافقانہ“ احتجاج کرتا رہتا ہے۔ پاکستان امریکی امداد کو ”تحرک“ سمجھ کر قبول کرتا ہے۔ چنانچہ دونوں کام جاری ہیں!!

ایک افریقی ملک کے دارالحکومت میں مسلمانوں کا قتل عام

”سنٹرل افریقن ری پبلک“ افریقہ کے وسط میں ایک چھوٹا سا ملک ہے جس کی آبادی 5 ملین کے لگ بھگ ہے۔ یہ عیسائی اکثریت کا ملک ہے۔ مسلمان اقلیت میں ہیں۔ اس کے دارالحکومت بنگوئی (Bangui) میں مسلح عیسائی مسلمانوں کی آبادیوں میں گھس کر حملے کرتے رہے۔ اخباری اطلاع کے مطابق تقریباً 100 مسلمان شہید کر دیئے گئے ہیں۔ اتنی ہی تعداد زخمیوں کی ہے۔ مخالف عیسائی مساجد پر بھی حملے کر کے عمارات کو نقصان پہنچاتے رہے۔

(Austin American Statesman مورخہ 6 دسمبر 2013 صفحہ 6-A)

صدر اوباما نے ان پُر تشدد واقعات کی مذمت کی ہے۔ سنٹرل افریقن ری پبلک فرانس کی کالونی رہا ہے۔ اب بھی وہاں فرانس کا اثر و رسوخ ہے۔ اقوام متحدہ کے کہنے پر امن کی بحالی کیلئے فرانس کے فوجی دستے وہاں پہنچ چکے ہیں۔

افغانستان میں لیڈی پولیس پر قاتلانہ حملہ

اُس دن اخبار میں یہ خبر بھی تھی کہ افغانستان کے ایک مغربی صوبے کے صدر مقام میں معصومہ نامی ایک خاتون پولیس اہلکار قتل کر دیا گیا۔ خبر میں یہ بھی بتایا گیا کہ گزشتہ 6 ماہ میں لیڈی پولیس کے قتل کا چوتھا واقعہ ہے۔ یہ اعداد و شمار اس لئے اہم ہیں کہ اُس صوبے میں صرف 37 خواتین پولیس کے شعبے میں کام کر رہی ہیں۔ خبر میں بتایا گیا ہے کہ قاتل موٹر سائیکل پر سوار تھے۔ فائرنگ کر کے موقع سے فرار ہو گئے۔ معصومہ کام پر جانے سے پہلے اپنی بیٹی اور خاندان کی دو بچیوں کو پیدل سکول چھوڑنے کے لئے جا رہی تھی۔ سفاک حملہ آوروں نے ان معصوم بچیوں کو

کامیاب ہونے پر، غروب آفتاب کے وقت شکر بجالائے کہ میں نے آج کسی انسان بلکہ کسی چرند، پرند کو بھی، دکھ نہیں پہنچایا۔ حال ہی میں میں نے حضرت مسیح موعود علیہ السلام کے ایک صحابی، حضرت سید قاضی غلام حسین صاحبؒ بھیروی (برادر حضرت قاضی سید امیر حسین صاحبؒ) کی سیرت کا مطالعہ کرتے ہوئے بہت سے اخلاقی سبق اخذ کئے۔ ایک سبق یہ سیکھا ہے کہ بیمار انسانوں کی شفا یابی کیلئے دعا کرتے وقت، بیمار مومنین، پرندوں اور دیگر جانوروں کو بھی دعائے صحت میں یاد رکھنا چاہئے۔ یہ خوبی حضرت قاضی صاحب مرحوم میں پائی جاتی تھی۔

ایک لمحہ کیلئے یہاں توقف فرمائیے۔ ایک شخص جو صدق دل سے رب کریم سے اپنی خیریت و عافیت کا طالب ہے وہ کس طرح دوسروں کیلئے شر کا باعث بن سکتا ہے؟ جو خود امن کا خواہاں ہے وہ دوسروں کے امن و سکون کو غارت کرنے کیلئے کس طرح متحرک ہو سکتا ہے؟ جو محسن حقیقی سے اپنے ایمان کی عافیت کی التجا کر رہا ہے وہ اپنے بدنمونے سے دوسروں کیلئے ٹھوکر کا باعث بننا کس طرح گوارا کر سکتا ہے؟ اللہ تعالیٰ ہم سب کو ایسا ہی خاکسار، بے ضرر اور نافع الناس وجود بننے کی توفیق عطا فرمائے، آمین۔

کتاب ”صوبہ خیبر پختونخواہ میں احمدیت کا نفوذ“ کیلئے

معلومات درکار ہیں

خاکسار ”صوبہ خیبر پختونخواہ میں احمدیت کا نفوذ“ کتاب کا دوسرا ایڈیشن شائع کر رہا ہے۔ اس سلسلہ میں احباب سے درخواست ہے کہ اگر کوئی مضمون یا تصاویر وغیرہ بھجوانا چاہتے ہوں تو اس ایڈریس پر میل کر دیں۔

شمس الدین اسلم

261, Encore way

Corona CA- 92879 (U.S.A)

Email: sdaslam@hotmail.com

Ph. 951-278-2001

گئے ہیں۔ بعض ممالک اور ادارے ابھی تک مدد کیلئے آگے نہیں آئے۔ یہ بات قابل ذکر ہے اس کا رخیر کیلئے سب سے زیادہ عطیہ دینے والے ملک کا اعزاز امریکہ کو حاصل ہے۔ حال ہی میں واشنگٹن میں اس حوالے سے ایک بین الاقوامی کانفرنس منعقد ہوئی ہے جس میں صدر باراک اوبامہ نے اس عہد کا اعادہ کیا ہے کہ اس فنڈ میں دیئے جانے والے ہر 2 ڈالر کیلئے امریکہ ایک ڈالر عطیہ کرے گا امریکہ نے اس مقصد کیلئے 5 بلین ڈالر مختص کئے ہیں۔ مگر یہ رقم اس صورت میں دی جائے گی جب دوسرے ممالک 10 بلین ڈالر دیں گے دوسرے ممالک نے سر دست صرف 8 بلین ڈالر کا وعدہ کیا ہے۔ امریکہ کے بعد، جاپان، آسٹریلیا، فرانس، جرمنی، سوئیڈن، ناروے، کینیڈا اور برطانیہ اس مدد کیلئے بڑھ چڑھ کر رقوم دینے والے ممالک ہیں۔ حضرت نبی کریم ﷺ نے لینے والے ہاتھ کی نسبت کا رخیر کیلئے دینے والے ہاتھ، ید علیا کی تعریف فرمائی ہے۔ کاش حضور کے نام لیواؤں کے ممالک کے نام ید علیا ممالک کی فہرست میں ہوتے!

بعض تیل پیدا کرنے والے عرب ممالک اگر چاہیں تو یہ مقام بآسانی حاصل کر سکتے ہیں مگر وہ اونچے اونچے برج بنانے کی دوڑ میں جتے ہوئے ہیں۔ حضور ﷺ سے ایک مرتبہ قرب قیامت کی علامات کے بارے میں سوال کیا گیا۔ فرمایا جب ننگے پاؤں پھرنے والے بلند و بالا عمارتیں بنانے لگیں تو سمجھو کہ ساعت قریب ہے!

تیل کی دولت (بلیک گولڈ) کی فراوانی سے قبل بد و حضرات کو جو تا بھی بمشکل فراہم ہوتا تھا۔

حرف آخر

بعض بُری خبریں تو اور بھی ہیں بلکہ ہر روز آتی رہتی ہیں۔ اس صورت حال میں حضرت نبی کریم ﷺ کی تعلیم فرمائی ہوئی دعائیں ہی سکینت اور عافیت کا حصار فراہم کرتی ہیں۔

حصول عافیت کی دعاؤں کے ساتھ نیت اور خواہش بھی یہی ہونی چاہیئے کہ انسان عملاً دوسروں کیلئے ایصال خیر کے مواقع تلاش کرتا رہے۔ آسانیاں پیدا کرے اور آسانیاں بانٹتا رہے۔ ہمسایوں، عزیزوں، دوستوں، ملنے والوں، بلکہ جاننے والوں اور نہ جاننے والوں سب کو نفس کے شر اور فتور سے محفوظ رکھنے کا عزم کرے اور ہر روز سورج کے طلوع ہونے کے ساتھ اس عزم کی تجدید کرے اور اس میں

جماعت احمدیہ امریکہ کا پینسٹھواں (65واں) جلسہ سالانہ

رپورٹ مرتبہ سید شمشاد احمد ناصر مبلغ سلسلہ لاس انجلس امریکہ

ان امور کے لئے مکرم محترم ڈاکٹر احسان اللہ ظفر صاحب، امیر امریکہ نے جلسہ سے کئی ماہ پہلے ہی 3 افران کا تقرر کر دیا تھا۔ افر جلسہ سالانہ مکرم وسم حیدر صاحب، افر جلسہ گاہ مکرم مرزا نصیر احسان صاحب، افر خدمت خلق صدر خدام الاحمدیہ ڈاکٹر انابل احمد صاحب تھے۔

پھر ہر سہ افران نے اپنے اپنے نائین اور ناظمین مقرر کئے۔ محترم امیر صاحب نے جلسہ سے قبل افران اور نائب افران کے ساتھ متعدد میٹنگز بھی کیں اور جلسہ کے انتظامات کا جائزہ لیا جاتا رہا۔ ہر افر نے بھی اپنے اپنے نائین اور ناظمین کے ساتھ متعدد مرتبہ میٹنگز کیں۔ محترم امیر صاحب کے کاموں میں مکرم ظہیر احمد باجوہ صاحب نیشنل جنرل سیکرٹری صاحب معاونت کرتے رہے۔

نماز تہجد اور پانچوں نمازیں باجماعت

قرآنی ارشادات اور رسول اللہ ﷺ کی سنت مبارکہ میں احمدیہ جماعت کے ممبران جب بھی اکٹھے ہو کر کوئی جلسہ یا اجتماع کرتے ہیں تو ایک خاص اور اہم بات ان کے پروگراموں کی نماز تہجد باجماعت اور پانچوں نمازوں کے باجماعت قیام کا اہتمام ہوتا ہے کیونکہ بانی جماعت احمدیہ نے یہی فرمایا ہے کہ (ہمارے جلسے کوئی دنیاوی میلے نہیں ہیں) کوئی اجتماع ہو اور نماز باجماعت نہ پڑھی جائے یا نماز تہجد باجماعت ادا نہ کی جائے یہ ناممکن ہے۔

چنانچہ ہر روز نماز تہجد اور نماز فجر باجماعت ہونے کے ساتھ ساتھ قرآن وحدیث کا درس بھی دیا جاتا رہا۔ پہلے دن نماز تہجد ہمارے ناخبرین بھائی مکرم مبارک احمد صاحب نے بڑی خوش الحانی کے ساتھ پڑھائی اور دوسرے دن عزیزم زین العابدین صاحب آف بالٹی مور نے پڑھائی، مکرم مولانا سلمان طارق صاحب نے درس الحدیث دیا اور مکرم مولانا نعمان صاحب نے درس القرآن دیا۔

خدا تعالیٰ کے فضل واحسان سے جماعت احمدیہ امریکہ کا پینسٹھواں جلسہ سالانہ 28 تا 30 جون 2013ء پینسلوینیا سٹیٹ کے شہر (HARRISBURG) کے ایک وسیع وعریض FARM SHOW COMPLEX میں منعقد ہوا۔

جلسہ سالانہ میں شمولیت کی غرض سے احباب جماعت لمبے فاصلے طے کر کے بھی تشریف لائے۔ دور نزدیک سے آنے والوں کی تعداد ماشاء اللہ ساڑھے چھ ہزار تک پہنچی۔ اگرچہ اس سال بہت خدشہ تھا کہ کم تعداد میں لوگوں کی شمولیت ہوگی مگر مسیح محمدی کے یہ پروانے ہر تکلیف اور روک کو دور کر کے اپنے ایمانوں کیلئے جلا اور تازگی حاصل کرنے محبت و اخوت کا مظاہرہ نیز اپنے ازدیاد ایمان اور اپنے گزرے ہوئے بھائیوں کے لئے دعا کرنے اور یقین و معرفت حاصل کرنے اور ذکر الہی میں مصروف رہنے تہجد اور پانچوں نمازوں کی باجماعت ادائیگی اور علماء کرام و بزرگان اور مہمانان گرامی کی تقاریر سننے کے لئے پہنچ گئے۔ اللہ تعالیٰ انہیں مزید ایمان و ایقان عطاء فرمائے اور تقویٰ میں مزید آگے بڑھائے۔ اور وہ سب دعائیں ان کے حق میں قبول فرمائے جو جلسہ میں شامل ہونے والوں کے لئے حضرت اقدس مسیح موعودؑ نے کیں۔ اور خدا کرے کہ سب ہی ان دعاؤں کے وارث بن جائیں۔ آمین۔

جلسہ کے انتظامات

جیسا کہ خدا تعالیٰ کے فضل سے جماعت کی روایت ہے اور ماشاء اللہ جماعت کا ہر فرد اب تربیت حاصل کر چکا ہے جس کا حضور انور بھی متعدد مرتبہ ذکر فرما چکے ہیں۔ جلسے کے دو اہم کام ہوتے ہیں۔ باقی سارے کام انہی دو کاموں کے گرد گھومتے ہیں۔ ایک یہ کہ جلسہ کے پروگرام یعنی تقاریر بہت عمدہ ہوں جو سننے والوں پر خاص اثر پیدا کریں۔ اور دوسرے مہمانوں کے لئے ہر قسم کی سہولت میسر کی گئی ہو۔

حضور انور نے فرمایا: حضرت مسیح موعودؑ اپنی جماعت کے لئے ایک دعا میں فرماتے ہیں کہ:

”خدا تعالیٰ میری اس جماعت کے دلوں کو پاک کرے اور اپنی رحمت کا ہاتھ لمبا کر کے ان کے دل اپنی طرف پھیر دے اور تمام شرارتیں اور کینے ان کے دلوں سے اٹھاوے اور باہمی سچی محبت عطا کرے“ (شہادۃ القرآن روحانی خزانہ جلد نمبر 6 صفحہ 398) بحوالہ ہفت روزہ بدر قادیان (29 اگست 2013)

معائنہ جلسہ گاہ

27 جون کی شام کو مکرم محترم ڈاکٹر احسان اللہ ظفر صاحب امیر جماعت احمدیہ امریکہ نے جلسہ گاہ میں تشریف لا کر جلسہ گاہ کا معائنہ کیا اور تمام افسران، نائب افسران، ناظمین و معاونین کو ایڈریس کیا آپ نے اپنے خطاب میں تمام موجود احباب کو جلسہ سالانہ کی روایات کو قائم رکھنے، مہمانوں کی بھرپور ضیافت و اکرام کی طرف توجہ دلائی اور حضرت خلیفۃ المسیح ایدہ اللہ تعالیٰ کے خطبہ کے بعض ضروری امور کی طرف توجہ دلائی۔

آپ کی آمد اور معائنہ جلسہ گاہ اور انتظامات سے جلسہ کے کاموں میں مزید بہتری اور وسعت پیدا ہوئی۔ تمام کارکنان گزشتہ دو دن سے یہاں مصروف عمل تھے اور اس جگہ کو جھنڈیوں اور بینرز سے سجایا گیا تھا جن میں قرآنی آیات، احادیث نبویہ اور حضرت اقدس مسیح موعودؑ اور خلفاء کرام کے تربیتی امور پر چھوٹے چھوٹے فقرات درج تھے۔

لوائے احمدیت

اگلے روز مورخہ 28 جون 2013ء کو نماز جمعہ سے قبل محترم امیر صاحب نے قریباً ایک بج کر پچیس منٹ پر دوپہر کو لوائے احمدیت لہرایا۔ اور دعا کرائی۔

نماز جمعہ و نماز عصر

لوائے احمدیت کی تقریب کے فوراً بعد مکرم مولانا نسیم مہدی صاحب نائب امیر و مشنری انچارج امریکہ نے خطبہ جمعہ کے بعد نماز ظہر و عصر جمع کر کر پڑھائیں۔

جلسہ کا پہلا سیشن

28 جون کی سہ پہر جلسہ سالانہ امریکہ کا پہلا سیشن مکرم ڈاکٹر

حضور انور ایدہ اللہ تعالیٰ بنصرہ العزیز کا خطبہ جمعہ

حضور انور انہی دنوں میں جبکہ امریکہ میں جلسہ ہو رہا تھا جرمنی کے جلسہ میں رونق افروز تھے اور آپ نے جرمنی سے خطبہ جمعہ ارشاد فرمایا۔ جماعت احمدیہ امریکہ کی یہ خوش قسمتی تھی کہ حضور انور نے اپنے خطبہ جمعہ میں جلسہ امریکہ کے انعقاد اور دعا کا بھی اعلان فرمایا۔ حضور نے فرمایا

”دنیا کے بعض اور ممالک خاص طور پر امریکہ اور کبائیر وغیرہ کے بھی جلسے ان دنوں میں ہو رہے ہیں کیونکہ ان کے امراء نے اس خواہش کا اظہار کیا تھا کہ انہی دنوں میں ہمارا بھی جلسہ ہو رہا ہے اس لئے ہمارا بھی ذکر کر دیا جائے، اس وقت امریکہ میں تو بہت صبح ہوگی۔۔۔ امریکہ کا جمعہ تو اس وقت شاید پانچ یا چھ گھنٹے کے بعد شروع ہوگا تاہم آخری دن یعنی اتوار کو ان کے اختتام کا وقت بھی تقریباً یہی ہے جب یہاں انشاء اللہ تعالیٰ جلسہ کا اختتام ہو رہا ہوگا۔ تو اس لحاظ سے وہ بھی جلسہ کے اختتامی خطاب اور دعا میں شامل ہو جائیں گے انشاء اللہ تعالیٰ۔“

حضور نے مزید فرمایا:

”ایک ہی دنوں میں مختلف ممالک کے جلسوں کا انعقاد اس لحاظ سے فائدہ مند بھی ہو جاتا ہے کہ لائیو (Live) خطبات سے مختلف ممالک کے لوگ جو اپنے ملکوں کے جلسوں کے لئے جمع ہوتے ہیں استفادہ کر لیتے ہیں۔ ان میں شامل ہو جاتے ہیں اور جماعت کی ایک بڑی تعداد تک خلیفہ وقت کی بات پہنچ جاتی ہے۔ بے شک دنیا میں جماعت کا ایک خاصہ حصہ جلسوں کے لائیو پروگرام کو سنتا ہے لیکن پھر بھی میرے اندازے کے مطابق ایک بڑی تعداد ہے جو نہیں سن رہی ہوتی پس جیسا کہ میں نے کہا امریکہ والے یا بعض اور جگہوں کے احمدی جن کے ہاں ان دنوں میں جلسہ ہو رہے ہیں آخری دن کے جلسے میں شامل ہو جائیں گے۔“

ہاں یہ بات بھی قابل ذکر ہے کہ جیسا کہ ہمارے امام نے اپنے خطبہ میں فرمایا خدا تعالیٰ کے فضل سے جماعت امریکہ کی ایک خاصی تعداد نے لائیو خطبہ سنا اور جلسہ گاہ میں بھی اس خطبہ کو دوبارہ سنایا گیا۔ اور پھر جلسہ کے آخری دن خدا تعالیٰ کے فضل سے تمام حاضرین جلسہ نے ہمدن گوش ہو کر حضور کا خطاب بھی سنا اور حضور کے ساتھ دعا میں بھی شامل ہوئے۔ الحمد للہ۔

اسی خطبہ میں حضور انور نے حضرت اقدس مسیح پاک علیہ السلام کی ایک دعا کا ذکر بھی فرمایا۔ میں یہ دعا آپ ہی کے الفاظ میں بیان کرتا ہوں۔

مسیح موعود علیہ السلام کی تعلیمات پر عمل کی توفیق دے تاکہ ہم خدمت انسانیت کے ساتھ ساتھ آپ کا پیغام بھی سب تک پہنچا سکیں۔

جلسہ کی پہلی تقریر خاکسار سید شمشاد احمد ناصر ربی سلسلہ لاس انجلس کی تھی تقریر کا عنوان تھا ”نماز باجماعت ہماری پہچان“ خاکسار نے سورۃ الفتح کی آخری آیت نمبر 30 کا ایک حصہ پڑھا جس کا ترجمہ یہ ہے:

”محمد اللہ کے رسول ہیں اور جو لوگ ان کے ساتھ ہیں وہ کفار کے خلاف بڑا جوش رکھتے ہیں لیکن آپس میں ایک دوسرے سے بہت ملاطفت کرنے والے ہیں جب تو انہیں دیکھے گا انہیں شرک سے پاک اور اللہ کا مطیع پائے گا وہ اللہ کے فضل اور رضا کی جستجو میں رہتے ہیں ان کی شناخت ان کے چہروں پر بھجوں کے نشان کے ذریعہ موجود ہے۔ یہ ان کی حالت تورات میں بیان ہوئی ہے“

خاکسار نے حضرت مسیح موعود علیہ السلام کا یہ اقتباس بھی سنایا جس میں آپ فرماتے ہیں کہ:

”سو تم ہوشیار ہو جاؤ اور واقعی نیک دل اور غریب مزاج اور راست باز بن جاؤ۔ تم پنج وقتہ نماز اور اخلاقی حالت سے شناخت کئے جاؤ گے۔“ (مجموعہ اشتہارات جلد سوم صفحہ 48)

خاکسار نے قرآن کریم کی متعدد آیات سے نماز کی اہمیت واضح کی اور قرآن کریم میں بیان کردہ انبیاء کرام کے نمونے بیان کئے۔ اور احادیث نبویہ سے نبی کریم ﷺ نے جو نماز کی اہمیت و برکات بتائی ہیں ان کو بیان کرنے کے ساتھ ساتھ نماز نہ پڑھنے والوں کے لئے انذار کو بھی بیان کیا۔ اور حضرت خلیفۃ المسیح الرابع رحمہ اللہ کے جلسہ سالانہ کی تقاریر سے نماز کی اہمیت اور خصوصاً خدام و لجنہ و انصار کو اس سلسلہ میں اپنی کوششوں کو تیز کرنے کی طرف توجہ دلائی۔ اور حضرت خلیفۃ المسیح الخامس ایدہ اللہ تعالیٰ بنصرہ العزیز کی نمازوں کے بارے میں بار بار یاد دہانی، اور آپ کی قبولیت دعا کا ایک واقعہ بھی بیان کیا۔ آخر میں خاکسار نے حضرت مصلح موعود کی سیر روحانی سے ایک اقتباس نماز کے بارے میں پیش کیا حضور نے آذان کے مفہوم کو بیان کرنے کے بعد فرمایا:

”مگر افسوس! کہ اس نوبت خانہ کو آخر مسلمانوں نے خاموش کر دیا یہ نوبت خانہ حکومت کی آواز کی جگہ چند مرثیہ خوانوں کی آواز بن کر رہ گیا اور اس نوبت کے بجائے جو سپاہی جمع ہوا کرتے تھے وہ کروڑوں سے دسیوں پر آگئے اور ان میں

احسان اللہ ظفر صاحب کی صدارت میں شروع ہوا۔ تلاوت و نظم اور ان کے ترجمہ کے بعد مکرم امیر صاحب نے افتتاحی خطاب کیا جس میں آپ نے تمام حاضرین جلسہ کو خوش آمدید کہا اور انہیں حضرت مسیح موعود کے ان اغراض و مقاصد جلسہ کی طرف توجہ دلائی جب آپ نے جلسہ کا آغاز فرمایا تھا کہ ان کے اخلاق اور روحانیت میں ترقی ہو اور تا وہ جلسہ میں شامل ہو کر ان برکات سے وافر حصہ لیں جو اللہ تعالیٰ نے جلسہ کے لئے مقدر کر رکھی ہیں۔

مکرم امیر صاحب نے تمام حاضرین کو جلسہ کے تمام پروگرام میں شامل ہونے اور تمام تقاریر کو سننے کی طرف توجہ دلا کر حضرت سیدنا و امامنا مرزا مسرور احمد خلیفۃ المسیح الخامس ایدہ اللہ تعالیٰ بنصرہ العزیز کے پیغام کو بھی پڑھ کر سنایا۔ جس میں حضور ایدہ اللہ تعالیٰ نے جلسہ کے کامیابی کے ساتھ منعقد ہو جانے کی دعا دی۔

حضور ایدہ اللہ تعالیٰ نے اپنے پیغام میں حضرت مسیح موعود کی تحریرات کو بھی جو جلسہ سالانہ کے اغراض و مقاصد اور دعا پر مشتمل تھی بیان کیا جس میں آپس میں محبت و اخوت اور ذکر الہی میں مشغول رہنے اور تمام مقررین کو توجہ سے سننے کی ہدایت و تلقین فرمائی تھی۔

حضور نے اپنے پیغام میں حضرت مسیح موعود کے حوالہ سے تقویٰ اپنانے، خدمت انسانیت اور پانچ وقت کی نمازیں باجماعت اور باقاعدگی سے ادا کرنے کی طرف بھی توجہ دلائی تھی۔ حضور نے یہ بھی یاد دہانی کرائی تھی کہ جماعت کے دوست اور احباب و خواتین حضور کے خطبات بھی باقاعدگی سے سنا کریں۔

محترم امیر صاحب نے حضور کا پیغام سننے کے بعد حضور کی اس خواہش کا بھی ذکر کیا کہ احباب دعوت الی اللہ میں بھی آگے بڑھیں اور خصوصاً سہنیش بولنے والوں میں احمدیت کے نفوذ کی کوشش کریں۔ محترم امیر صاحب نے اس کے بعد دعا کرائی۔

اس کے بعد آپ نے ایک سہنیش نوا احمدی Mr. Usman Osvaldo کو تقریر کرنے کے لئے بلایا انہوں نے سہنیش میں تقریر کی کہ اسلام و احمدیت کو قبول کرنے کے بعد میرا اللہ تعالیٰ کے ساتھ تعلق بڑھا ہے اور کثیر تعداد میں لوگوں کو جلسہ میں دیکھ کر ان کا ایمان مزید مضبوط ہوا ہے انہوں نے احباب سے دعا کی بھی درخواست کی کہ اللہ تعالیٰ انہیں استقامت بھی عطا کرے نیز سب کو حضرت

سے بھی ننانوے فیصدی صرف رسماً اٹھک بیٹھک کر کے چلے جاتے ہیں۔ تب اس نوبت خانہ کی آواز کا رعب جاتا رہا۔ اسلام کا سایہ کھینچنے لگ گیا۔ خدا کی حکومت پھر آسمان پر چلی گئی اور دنیا پھر شیطان کے قبضہ میں آگئی۔

اب خدا کی نوبت جوش میں آئی ہے اور تم کو! ہاں تم کو! ہاں تم کو! خدا تعالیٰ نے پھر اس نوبت خانہ کی ضرب سپرد کی ہے۔ اے آسمانی بادشاہت کے موسیقارو! اے آسمانی بادشاہت کے موسیقارو! اے آسمانی بادشاہت کے موسیقارو! ایک دفعہ پھر اس نوبت کو اس زور سے بجاؤ کہ دنیا کے کان پھٹ جائیں، ایک دفعہ پھر اپنے دل کے خون اس قراء میں بھر دو، ایک دفعہ پھر اپنے دل کے خون اس قراء میں بھر دو کہ عرش کے پائے بھی لرز جائیں اور فرشتے بھی کانپ اٹھیں تاکہ تمہاری دردناک آوازیں اور تمہارے نعرہ ہائے تکبیر اور نعرہ ہائے شہادت توحید کی وجہ سے خدا تعالیٰ زمین پر آجائے اور پھر خدا تعالیٰ کی بادشاہت اس زمین پر قائم ہو جائے“ (سیر روحانی صفحہ 620)

اس اجلاس کے دوسرے مقرر مکرم فلاح الدین شمس صاحب تھے، آپ کی تقریر کا عنوان تھا ”انسِ معک یا مسرور“ آپ نے متعدد مثالوں سے ثابت کیا کہ جس طرح شروع اسلام سے ہی اللہ تعالیٰ کی مدد و نصرت آنحضرت ﷺ کے شامل حال تھی جیسا کہ جب غار ثور میں پناہ لینے کے وقت آنحضرت ﷺ نے فرمایا تھا کہ اللہ تعالیٰ ہمارے ساتھ ہے اور بعد کے حالات نے ثابت کر دیا کہ واقعۃً اللہ تعالیٰ نے مدد فرمائی۔ اسی طرح خلافت راشدہ کے زمانے میں بھی مسلمین نے اللہ تعالیٰ کی مدد و نصرت کا عینی مشاہدہ کیا ہے۔

اس زمانہ میں بھی اللہ تعالیٰ نے حضرت مسیح موعودؑ کو یہ الہاماً فرمایا کہ ”اے مسرور میں تیرے ساتھ ہوں“۔ اور حضرت مسیح موعودؑ کی اور آپ کے خلفاء کی ساری زندگی اور جماعت احمدیہ کے افراد نے یہ مشاہدہ کیا کہ خدا تعالیٰ نے باوجود شدید ترین مخالفتوں کے طوفانوں کے ہمیشہ نصرت و مدد فرمائی۔

آپ کی تقریر کے بعد تیسرے مقرر مکرم سید وسیم احمد صاحب نیشنل سیکریٹری وقف جدید تھے۔ آپ کی تقریر کا عنوان تھا I shall give you a large party of Islam آپ نے اس سلسلہ میں قرآنی آیات پڑھیں جن میں اللہ تعالیٰ نے آخری زمانہ میں اسلام کی اشاعت اور غلبہ کا ذکر فرمایا کہ اس زمانے میں حضرت امام مہدی کے ماننے والے اپنے تن من و دھن کی بازی لگا کر

اس کام میں جتے ہوئے ہیں اور خدا تعالیٰ نے ایم ٹی اے کے ذریعہ بھی اس کام کو دنیا کے کناروں تک پہنچانے کا احسن انتظام کر دیا ہے۔ آپ نے اپنی تقریر میں احباب جماعت کو یہ یاد دہانی بھی کرائی کہ جب ہم نے 2008ء میں خلافت جوہلی منائی تھی تو یہ عہد کیا تھا کہ ہم اسلام و احمدیت کو دنیا کے کناروں تک پہنچانے کے لئے خلافت کے سائے میں پوری جدوجہد کرتے رہیں گے۔ نیز خدا تعالیٰ نے اپنی قدرت کاملہ سے جماعت احمدیہ کے پیغام کو دنیا کے 200 سے زائد ممالک تک پہنچا دیا۔ فالحمد للہ علی ذلک، اور اسی طرح یہ پیشگوئی کہ I shall give you a large party of Islam، خدا تعالیٰ نے ایسی جماعت عطا کی ہے جو اپنا تن من و دھن اس راہ میں قربان کرنے کے لئے تیار ہے۔ فالحمد للہ علی ذلک۔

اس تقریر پر آج کا یہ سیشن اختتام پذیر ہوا۔

دوسرے دن کا پہلا اجلاس

29 جون 2013ء ہفتہ کے دن پہلا اجلاس مکرم ڈاکٹر احسان اللہ ظفر

صاحب امیر جماعت امریکہ کی زیر صدارت شروع ہوا۔ تلاوت و نظم اور ان کے ترجمہ کے بعد پہلی تقریر مکرم رضوان حمید خان صاحب مربی سلسلہ ہیڈ کوارٹر کی تھی، آپ کی تقریر کا عنوان تھا ”حیا و عفت صرف عورتوں کے لئے ہی نہیں“۔ محترم امیر صاحب نے اس تقریر کی اہمیت کو بھی واضح کر دیا۔ محترم مربی صاحب نے بتایا کہ عام طور پر یہی خیال پایا جاتا ہے کہ عفت، پاکدامنی، اور حیا کو اختیار کرنا صرف خواتین کے لئے ہے جبکہ اسلامی تعلیم میں ایسا نہیں ہے۔ ان اخلاق کا ہر دو یعنی مرد و عورت میں پایا جانا ضروری ہے اور یہی اسلامی تعلیم ہے۔ آپ نے اسکی مزید تفصیلات بیان کیں اور موجودہ معاشرے میں جو برائیاں پائی جاتی ہیں ان کی نشاندہی کرتے ہوئے مرد و عورت کی مشابہت اختیار کرنے اور عورت کو مرد کی مشابہت اختیار کرنے سے بھی حدیث رسولؐ کی روشنی میں منع کیا۔

دوسری تقریر ایک اور نوجوان جو کہ امریکہ کے خدام الاحمدیہ کے صدر

ہیں مکرم ڈاکٹر رانا بلال صاحب کی تھی آپ کی تقریر ”نشہ آور چیزوں کی ممانعت کے بارے میں اسلامی ہدایات“ پر تھی۔ انہوں نے اپنی تقریر میں کہا کہ اس وقت نوجوان مغربی معاشرہ میں ڈرگز یعنی نشہ آور چیزوں کا بہت استعمال کرنے لگ گئے ہیں اسی طرح نوجوانوں کے خیالات کو بہکانے کے لئے Pornography معاشرہ میں جڑیں پکڑ رہی ہے۔ جس طرح حضرت موسیٰؑ نے اپنی قوم کو توحید کی

قبول کیا آپ کی عمر صرف 10 سال تھی لیکن اسلام کی تعلیمات پر وہ مکمل طور پر کاربند تھے اس لئے نوجوانوں کو چاہئے کہ انکی مثال کو پکڑیں کہ کبھی بھی کسی حکم سے روگردانی نہ کریں بلکہ اطاعت کا اعلیٰ جذبہ دکھائیں۔ اسی طرح اس زمانے میں حضرت مصلح موعودؑ نے بھی 19 سال کی عمر میں ایک عہد باندھا تھا جو کہ انہوں نے اپنی ساری عمر اس عہد کو نبھانے میں گزاری اور ایک زندہ مثال ہمارے لئے چھوڑ گئے۔

انہوں نے تمام نوجوانوں کو خطاب کرتے ہوئے کہا کہ وہ اس جلسہ میں عہد کریں کہ اسلام و احمدیت کے لئے جہاں ہر قسم کی قربانی کریں وہاں اللہ تعالیٰ سے بھی اپنا مضبوط تعلق قائم کریں کہ اسی غرض کے لئے اس زمانے میں حضرت مسیح موعودؑ تشریف لائے ہیں۔

محترم مولانا اظہر حنیف صاحب کی تقریر کے بعد امیر صاحب امریکہ نے انصار اللہ یو ایس اے اور خدام الاحمدیہ میں اوّل آنے والی مجالس کو علم انعامی دیئے۔ اور تعلیمی ایوارڈ و اسناد بھی تقسیم کی گئیں۔

دوسرے دن کا دوسرا سیشن

یہ سیشن بھی مکرم امیر صاحب جماعت امریکہ ڈاکٹر احسان اللہ ظفر صاحب کی زیر صدارت تلاوت و نظم سے شروع ہوا۔ اس سیشن کی خصوصیت یہ تھی کہ اس میں غیر مسلم اور غیر از جماعت مہمانان کرام کو بھی بلایا گیا تھا۔ چنانچہ اس موقع پر مکرم مولانا نسیم مہدی صاحب مشنری انچارج امریکہ نے ”آنحضرت ﷺ امن کے پیغامبر“ کے عنوان پر تقریر کی۔

آپ نے بتایا کہ مسلمان جب آپس میں ملتے ہیں تو السلام علیکم کہتے ہیں۔ اسی طرح اللہ تعالیٰ کی ایک صفت ”السلام“ ہے جو امن کو پیدا کرتا ہے۔ امن مہیا کرتا ہے، آپ نے یہ نکتہ بیان کیا کہ دراصل آنحضرت ﷺ کی حیات طیبہ ساری ہی قرآنی تعلیمات پر مبنی تھی۔ اس لئے جماعت احمدیہ کا یہ نقطہ نظر ہے کہ وہ آنحضرت ﷺ کی تعلیمات کو امن پسندی سے ساری دنیا میں پھیلائیں۔ ہم خدا تعالیٰ کے فضل سے تمام مذاہب کے بانیان اور رسولوں پر ایمان لاتے ہیں۔ اور نجات کے بارے میں ہمارا نظریہ یہ ہے کہ نجات اللہ تعالیٰ کے فضل پر موقوف ہے۔

آپ نے صحابہ کی ہجرت حبشہ کا بھی ذکر کیا اور وہاں کے شاہ نجاشی کی فیاضی اور مسلمانوں کو امن دینے کے بارے میں بھی بتلایا۔ آپ نے آنحضرت ﷺ کی جنگوں کے بارے میں بیان کیا کہ وہ سب دفاعی تھیں جارحانہ نہ تھیں۔ آپؐ نے

طرف دعوت دی مگر وہ پھڑے کی پرستش کرنے لگ گئے اور یہی ان کو مرغوب دکھائی دینے لگی۔

بانی جماعت احمدیہ نے آنحضرت ﷺ کی تعلیمات کی روشنی میں لوگوں کو توحید اور عبادت الہی کی طرف بلایا ہے۔ آپ نے والدین کو بھی اس بات کی یاد دہانی کرائی کہ وہ بچوں کی تربیت ان کی پیدائش سے ہی شروع کریں اور ان کے دل میں خدا تعالیٰ، قرآن اور رسول اللہ ﷺ کی محبت پیدا کریں تاکہ وہ بڑے ہو کر اسلامی تعلیمات پر عمل کریں۔

انکے بعد مکرم جلال لطیف صاحب کی تقریر تھی۔ آپ کی تقریر کا عنوان تھا "Raising a Righteous Generation, A Father's Role" یعنی تربیت اولاد کو وہ متقی ہو۔ اس ضمن میں باپ کا کیا رول اور کردار ہونا چاہئے۔ آپ نے اپنی تقریر میں حضرت ابراہیمؑ کی مثال کو بیان کیا کہ انہوں نے کس طرح حضرت اسماعیلؑ کی تربیت کی اور پھر حضرت اسماعیلؑ نے کس طرح آگے اپنی اولاد کی تربیت کی کہ قرآن مجید میں اس کا تذکرہ قیامت تک محفوظ کر دیا گیا ہے۔ کیونکہ وہ اپنی اولاد کو نماز کا حکم دیتے تھے۔

اسی طریق پر آنحضرت ﷺ نے فرمایا ہے کہ بچے کی پیدائش پر اس کے کانوں میں اذان و اقامت دینی چاہئے۔ آپ نے والدین کے لئے بچوں کی تربیت کے اصول بیان کئے۔ اور سب سے بڑا نکتہ یہ بتایا کہ بچوں کی تربیت شروع ہی سے ان کے بچپن سے ہی کی جائے اور دعاؤں پر زور دیا جائے جس طرح حضرت مسیح موعودؑ نے اپنی تحریرات میں بیان کیا ہے۔ آپ نے والدین کو یہ بھی خاص تاکید کی کہ وہ بچوں کو مساجد میں نماز باجماعت کے لئے بھی لایا کریں تاکہ ان کے اندر نماز اور مسجد کی محبت بھی پیدا ہو۔ اور یہی دراصل ان کی حفاظت کا بھی ذریعہ ہے۔

ان کے بعد مکرم مولانا اظہر حنیف صاحب نائب امیر امریکہ اور مربی سلسلہ کی تقریر تھی آپ کی تقریر کا عنوان تھا ”نوجوان صحابہ جنہوں نے اپنی جوانی میں خدا کو پایا“۔ آپ نے بتایا کہ نوجوان کا سوسائٹی میں ایک بہت بڑا کردار اور رول ہے کیونکہ قوموں کا مستقبل نوجوانوں پر منحصر ہے اور جماعت احمدیہ چونکہ ایک روحانی جماعت ہے اس لئے اس کے نوجوانوں کو صحابہ کرام کے اسوہ کو اپنانا چاہئے۔ آپ نے حضرت علیؑ کی مثال دیتے ہوئے فرمایا کہ جب انہوں نے اسلام

مدینہ میں رہنے والوں کو سب کو یکساں طور پر امن کا چارٹر مہیا کیا۔ ان تمام امور کا جب گہری نظر سے مطالعہ کیا جائے تو دیندارانہ رائے یہی بنتی ہے کہ آنحضرت ﷺ امن کے پیغامبر تھے۔

جیسا کہ خاکسار نے بیان کیا ہے کہ اس سیشن میں غیر مسلم اور غیر از جماعت مہمانان کرام بھی تشریف فرما تھے چنانچہ محترم امیر صاحب نے امجد محمود خان صاحب نیشنل سیکریٹری امور خارجہ کو دعوت دی کہ وہ مہمانان کا تعارف کرائیں۔ چنانچہ اس موقع پر درج ذیل مہمانوں نے خطاب کیا۔

پہلے مہمان مقرر MR. CHARLES W DENT تھے آپ PA سٹیٹ کے کانگریس مین ہیں۔ آپ نے سب کو خوش آمدید کہا اور جماعت کی مساعی کو سراہا کہ آپ کی جماعت امن و انصاف کے پرچار کرنے میں جس طرح کام کر رہی ہے وہ ایک مثال ہے انہوں نے یہ بھی کہا کہ جماعت احمدیہ کی ”برداشت“ کی پالیسی بھی بہت زبردست ہے۔

دوسری مقرر ہیرس برگ کی MAYOR محترمہ LINDA THOMPSON تھیں۔ انہوں نے بھی حاضرین جلسہ کو خوش آمدید کہا انہوں نے کہا کہ یہ میرا تیسرا موقع ہے کہ میں آپ کے جلسہ میں شامل ہو رہی ہوں۔ انہوں نے گزشتہ سال حضرت خلیفۃ المسیح الخامس کے بھی جلسہ سالانہ میں آمد کا محبت کے ساتھ ذکر کیا کہ وہ بھی دنیا میں امن اور آزادی کے علمبردار ہیں۔ نیز دہشت گردی کے خلاف آواز اٹھا رہے ہیں۔

تیسرے مقرر MR ERIC TREENE تھے آپ ڈیپارٹمنٹ آف جسٹس اینڈ سول رائٹس کے عہدے پر فائز ہیں۔ انہوں نے کہا کہ جماعت کی ایک یہ بھی خوبی ہے کہ وہ ہمارے ساتھ مل کر 4 جولائی کو یوم آزادی کی تقریب بھی مناتی ہے۔ انہوں نے کہا کہ امریکہ میں مکمل مذہبی آزادی ہے یہی وجہ ہے کہ لاکھوں لوگ اپنے ملکوں کو چھوڑ کر یہاں آکر آباد ہوتے ہیں۔ مکرّم امجد محمود خان صاحب نے اس کے بعد اعلان کیا کہ جماعت احمدیہ ہر سال Humanitarian Award دیتی ہے اس سال یہ ایوارڈ دو آدمیوں کو دینے کا اعلان کرتی ہے۔ پہلے شخص کانگریس مین MR. FRANK WOLF OF VIRGINIA اور دوسرے DR. KATRINA SWETT آپ انٹرنیشنل مذہبی آزادی کمیشن کی صدارت کرتی ہیں۔ اس کے بعد اگلے مہمان سپیکر MR. ASAD AHMAD

تھے۔ آپ ایک مورخ اور Berkeley یونیورسٹی میں پروفیسر ہیں۔ انہوں نے بہت اچھی بات کہی کہ اسلام کے ابتدائی دور میں مسلمانوں اور دوسرے مذاہب کے لوگوں میں آپس میں بہت ہم آہنگی پائی جاتی تھی۔ مگر اس دور میں یہ مفقود ہے۔ آپ کی تقریر کے بعد MR. LINCOLN STEED جو کہ SDA چرچ کے عالمی سطح پر لبرٹی کے ایڈیٹر اور مذہبی آزادی کے پبلک آفیسرز کے نمائندہ ہیں۔ انہیں خاکسار نے جلسہ پر آنے کی دعوت دی تھی۔ اس سے قبل انہوں نے اپنے لبرٹی میگزین میں خاکسار کے تین مضمون بھی شائع کیے تھے۔ نیز اپنے ٹی وی چینل کے لئے خاکسار کے 6 انٹرویوز بھی ریکارڈ کئے ہیں۔ انہوں نے اپنی تقریر میں کہا کہ اس وقت مسلمانوں اور عیسائیوں اور دیگر مذاہب میں آپس میں بڑی کشمکش پائی جاتی ہے اور یہ ایک دوسرے کے خلاف کارروائی کرتے رہتے ہیں جو کہ درست بات نہیں ہے۔ آپس میں پیار و محبت سے رہنے کے لئے مذہبی آزادی کا ہونا بہت ضروری ہے۔

اس سیشن کے مہمانان کرام میں آخری تقریر محترمہ KECIA ALI کی تھی۔ یہ باسٹن یونیورسٹی میں اسلامک سٹڈیز کی پروفیسر ہیں۔ انہوں نے اپنا ایک ذاتی واقعہ بیان کیا کہ وہ گیانا میں اپنے خاوند کے ساتھ گئیں اور نماز پڑھنے کے لئے جب ایک مسجد میں گئیں تو انہیں وہاں مسجد میں داخل نہیں ہونے دیا گیا۔ اس کے بعد وہ ایک اور مسجد میں گئیں تو انہوں نے مجھے مسجد کے اندر نماز جمعہ کے لئے آنے دیا اور وہ احمدیہ مسجد تھی۔ یہ احمدیہ مسلم کمیونٹی کے ساتھ ان کا پہلا تعارف تھا۔ انہوں نے اپنی تقریر میں کہا کہ باہمی افہام و تفہیم کے لئے آپس کے اختلافات کو بھلانا ہو گا اسی طرح ترقی کرنے کے لئے بھی یہ ضروری ہے، فرقہ وارانہ اختلافات سے اجتناب ضروری ہو گا۔

اس کے بعد محترم امیر صاحب نے تمام مہمانان کرام کا شکریہ ادا کیا اور سب کو ڈنر کے لئے مدعو کیا گیا۔ اس موقع پر بھی بعض مہمانوں نے جلسہ سے متعلق اپنے تاثرات کا اظہار کیا اور جماعت کی خدمات کو سراہا۔ الحمد للہ

30 جون بروز اتوار کا آخری سیشن

آج جلسہ کا آخری دن تھا، مکرم امیر صاحب امریکہ کی صدارت میں جلسہ 10 بجے شروع ہوا۔ تلاوت و نظم اور ترجمہ کے بعد محترم امیر صاحب نے مختصر نصیحت میں جماعت کو دعاؤں کی طرف توجہ دلائی اور آپ نے خصوصیت

ﷺ کی حیات مبارکہ سے آپ کی رحمت، شفقت اور عفو کے واقعات بیان کئے۔ حضور نے مزید فرمایا کہ آنحضرت ﷺ نے پیشگوئی فرمائی تھی کہ میرا فیضان آخری زمانے میں بھی جاری ہے گا اور اس کے ساتھ ساتھ آپ نے بعض فتنوں کی بھی پیشگوئیاں فرمائی تھیں۔ اور یہ خوشی کا پیغام بھی دیا تھا کہ جو بھی رسول اللہ ﷺ کے اسوہ پر چلے گا وہی کامیابی حاصل کرے گا۔ حضور نے یہ بھی فرمایا کہ حضرت مسیح موعودؑ نے اسلام کی حقیقی تصویر انسانیت کے سامنے پیش فرمائی اور آپ کی وفات کے بعد خدا تعالیٰ نے خلافت کا سلسلہ جاری فرمایا جو قیامت تک جاری رہے گی۔

حضور انور نے فرمایا کہ جماعت احمدیہ کی تاریخ گواہ ہے کہ کامیابی کے ساتھ سلسلہ خلافت کا جاری ہونے کا جو وعدہ تھا وہ حرف بحرف پورا ہوا۔ اسکے بعد حضور نے جماعت کے مخالفین اور فتنوں کے بارے میں بھی بیان کیا نیز یہ سب مخالفین جماعت کی ترقی کا ہی باعث ہیں۔ الحمد للہ

حضور نے جماعت عالمگیر کو نصیحت کرتے ہوئے فرمایا کہ دنیا کو تباہی کے گڑھے میں گرنے سے بچانے اور شیطان کے پنجے سے نجات دلانے کے لئے ہمیں اپنے عملوں اور دعوت الی اللہ سے کام لینا چاہئے۔ سجدوں سے خدا تعالیٰ کی رحمت کو جذب کریں اور اپنی سجدہ گاہوں کو ترک کر دیں۔ اور انسانیت کو بچانے کی خاطر ایک تڑپ اپنے اندر پیدا کریں۔ خدا کی فعلی تائید کے ساتھ اپنی سوچوں، عملوں اور دعاؤں کو ملائیں اور رحمۃ للعالمین کے فیضان کا جھنڈا لہرانے کا حصہ بن جائیں۔ فرمایا

امریکہ اور کبایر کے احمدی بھی اپنے جلسہ کے ماحول میں بیٹھے ہیں وہ بھی یہ پیغام پہنچائیں۔ اس کے بعد حضور نے دعا کرائی، جس میں تمام احباب جو امریکہ کے جلسہ گاہ میں بیٹھے تھے شامل ہوئے۔ حضور نے امریکہ کے جلسہ کی حاضری کا بھی اعلان فرمایا کہ امریکہ کے جلسہ کی حاضری 6500 ہے۔ (اس خطاب کا خلاصہ روزنامہ الفضل ربوہ 6 جولائی 2013ء صفحہ 2-1 پر شائع شدہ ہے) اس طرح ہمارا یہ جلسہ حضور انور کی دعا کے ساتھ اختتام کو پہنچا۔

جلسہ میں نمائش

جلسہ میں نمائش کا بھی اہتمام کیا گیا تھا۔ مکرم ڈاکٹر کرنل فضل احمد صاحب اور انکی بیگم صاحبہ ہر سال بڑی محنت شاقہ کے ساتھ بہت ہی خوبصورت نمائش لگاتے ہیں۔ اللہ تعالیٰ انہیں جزائے خیر دے۔ اس کے ساتھ ہی بک شال بھی لگایا گیا جس میں جماعت احمدیہ کا لٹریچر موجود تھا۔

خواتین کا الگ جلسہ کا سیشن بھی ہوا جس کی صدارت محترمہ صدر صاحبہ لجنہ اماء اللہ

کے ساتھ جماعت کے کارکنان، رضا کاروں، مبلغین اور واقفین زندگی کو دعاؤں میں یاد رکھنے کی تلقین کی۔ اس کے ساتھ ساتھ آپ نے تبلیغی مساعی کو بھی تیز کرنے کی طرف یاد دہانی کرائی۔

آپ کی نصائح کے بعد اس سیشن کی پہلی تقریر مکرم ڈاکٹر نعیم یونس قریشی صاحب کی تھی۔ آپ کی تقریر کا عنوان تھا ”آنحضرت ﷺ کی سنت مبارکہ جس سے خدائی رحمت اور محبت ملتی ہے“۔ آپ نے اپنی تقریر میں صحابہ کرام کی اپنے مذہب اسلام اور اپنے رسول مقبول ﷺ سے محبت اور فدائیت کے واقعات بیان کئے کہ وہ اس راہ میں کسی رکاوٹ، کسی تکلیف، کسی مصیبت کو خاطر میں نہیں لائے۔ آپ نے نصیحت کرتے ہوئے بتایا کہ ہمیں بھی ہر قیمت پر اپنے ایمان کو ترجیح دینی چاہیئے۔ ہمیں اپنی شخصیت و انفرادیت کو اسلامی احکام کے تابع کرنا چاہیئے۔ اپنی سفلی خواہشات کی تکمیل کی بجائے دیانتدار اور قابل اعتماد وجود بننا چاہیئے۔ آپ نے حضرت مصلح موعودؑ کا ایک اقتباس بھی پیش کیا کہ ہمیں آنحضرت ﷺ کی حقیقی تصویر بننا چاہیئے۔

آپ کی تقریر کے بعد مکرم مولانا نسیم مہدی صاحب نائب امریکہ نے تقریر کی۔ آپ کی تقریر کا عنوان تھا

"A COMMON SPIRIT, TWO ERAS OF COMPANIONS"

آپ نے اپنی تقریر میں بتایا کہ سورۃ جمعہ میں اللہ تعالیٰ نے آنحضرت ﷺ کے مشن کے 14 اہم کام بیان فرمائے ہیں۔ اور اس کے ساتھ ہی خدا تعالیٰ نے اگلی آیت میں آخری زمانہ میں مسیح موعود کے آنے کی بشارت دی ہے۔ آپ نے آنحضرت ﷺ کے زمانہ کے صحابہ اور اس زمانہ میں امام مہدی کے ماننے والوں کی قربانیوں کا ذکر کیا اور بتایا کہ اس وقت یہ سلسلہ قربانیوں کا ختم نہیں ہوا بلکہ مسلسل احمدیہ جماعت کے احباب اپنے دین اور ایمان کی خاطر قربانیاں دیتے چلے جا رہے ہیں۔ آپ نے ابھی اپنی تقریر مکمل نہ کی تھی کہ جرمنی سے حضور انور ایدہ اللہ تعالیٰ بنصرہ العزیز کے جلسہ سالانہ کا اختتامی اجلاس شروع ہو گیا۔

حضور نے جو جرمنی میں خطاب فرمایا وہ تمام حاضرین جلسہ نے ہمہ تن گوش ہو کر اپنے جلسہ گاہ میں سنا۔ الحمد للہ۔

حضور انور ایدہ اللہ تعالیٰ نے اپنے خطاب میں سورۃ الانبیاء کی آیت نمبر 108 کی تلاوت کی اور فرمایا اللہ تعالیٰ اس آیت کریمہ میں فرماتا ہے کہ ہم نے اے محمدؐ تجھے تمام جہانوں کے لئے رحمت بنا کر بھیجا ہے۔ حضور نے آنحضرت

یو ایس اے نے کی۔ اس موقع پر بھی تلاوت و نظم کے بعد درج ذیل تقاریر ہوئیں۔

- 1- وجہ چوہدری صاحبہ۔ آنحضرت ﷺ کی برداشت کا نمونہ۔
 - 2- صدف اعجاز صاحبہ۔ اس معاشرہ میں بچوں کی تربیت اسلامی طریق بچپن کا زمانہ
 - 3- نمود سحر رحمان صاحبہ۔ اس معاشرہ میں بچوں کی تربیت، جوانی کا زمانہ
- اس موقع پر تعلیمی ایوارڈ بھی تقسیم کئے گئے۔ دوسرے سیشن میں درج ذیل تقاریر ہوئیں۔

- 1- سلمیٰ اعظم صاحبہ۔ روزمرہ کی زندگی میں خدا تعالیٰ کو پانے کے طریق
 - 2- Ms. Terez Varkonyi نے The Road Less Travelled ہونے کی توفیق دے۔ آمین۔
- کے موضوع پر کی۔

ڈاکٹر عبدالرحمن رانجھا صاحب کا خاندانی تعارف۔۔۔۔۔ تصحیح اور اضافہ

محمد شریف خان، فلا ڈلفیا

انور اگست تا ستمبر 2013 میں محترم ماسٹر احمد علی صاحب کے مندرجہ بالا عنوان کے تحت معلوماتی مضمون میں کچھ اہم تاریخی نوعیت کی معلومات رہ گئی ہیں، جو ریکارڈ کے لئے درج ذیل ہیں:-

محترم مرحوم ڈاکٹر عبدالرحمن صاحب رانجھا ایم ایس سی زوا لوجی، پی ایچ ڈی، سابق Director Pakistan Zoological Survey Department, Karachi سے میری ملاقات 1966 میں شیخ ہسپتال، محلہ گڑھا چنیوٹ میں ہوئی تھی۔ میں وہاں اپنے بیٹے کی پیدائش کے سلسلہ میں رہوہ سے گیا ہوا تھا۔ ہسپتال کی انچارج ڈاکٹر ذکیہ صاحبہ ڈاکٹر صاحب کی بھانجی تھیں، جسے ملنے کے لئے آپ وہاں آئے ہوئے تھے۔ ڈاکٹر صاحب مرحوم ریکارڈ کے مطابق پاکستان میں پہلے احمدی زوا لوجسٹ تھے۔ آپ نے مدراس یونیورسٹی سے Zoology میں Ph.D کی اور ساری عمر Pakistan Zoological Survey Dept. Karachi سے منسلک رہے، وہیں سے ڈائریکٹر کے عہدے سے ریٹائر ہوئے۔ آپ نے شارک مچھلی Scoliodon sorrakowah کے نظامہائے جسمانی پر تحقیقی کام کیا، جو پنجاب یونیورسٹی کے B.Sc. Zoology کے نصاب میں Animal Types کے نام سے سالوں شامل رہا۔

ڈاکٹر صاحب سے، ملاقات کے وقت میں تحقیقی میدان میں نوخیز تھا، مجھے اپنے سے سہیز سے باتیں کر کے بہت سی باتوں کا پتہ چلا اور راہ نمائی ملی۔ مرحوم ڈاکٹر صاحب نے ازراہ شفقت میرے لئے کچھ کتب اور رسائل بھجوائے، جن میں Turtox News کے کئی شمارے شامل تھے، جن سے میں نے بہت کچھ سیکھا۔

حضرت مولانا شیر علی صاحب حضرت مسیح موعودؑ کے ارشاد کی تعمیل میں قرآن کریم کا انگریزی میں ترجمہ کر رہے تھے، ساتھ ہی ساتھ آپ مدرسہ تعلیم الاسلام کے ہیڈ ماسٹر اور کالج کے پرنسپل مقرر تھے۔ آپ کالج میں انگریزی کے پروفیسر بھی تھے۔ آپ کی غیر حاضری میں آپ کے بڑے بھائی حافظ عبدالعلی صاحب ایڈووکیٹ انگریزی پڑھاتے رہے۔ حضرت مولانا شیر علیؒ کی بڑی بیٹی خدیجہ صاحبہ موضع جن کے ولی محمد صاحب رانجھا سے بیاہی ہوئی تھیں، جن کے بڑے بیٹے عبدالحلیم صاحب رانجھا کی شادی مرحوم ڈاکٹر خیر الدین صاحب بٹ کی بڑی صاحبزادی سے ہوئی تھی۔ عبدالحلیم صاحب رانجھا مرحوم میرے ہم زلف تھے۔ ڈاکٹر صاحب کی براہ راست رشتہ داری رانجھا خاندان سے نہیں تھی۔ ڈاکٹر صاحب کی شادی اپنی پھوپھی زاد سے ہوئی تھی۔

کتابِ انساں

عارفہ حلیم

مفکروں نے ضخیم لکھی ہیں جو کتابیں
 کہیں بھی ان میں نہیں ہے شامل
 کتابِ انساں کہ جس میں دل بھی دھڑک رہا ہو
 دھڑکتے دل میں ہو ایک مندر
 اسی میں مسجد ہو اور کلیسا
 حسین سے اس عظیم دل کی ہر ایک دھڑکن
 پیغامبر ہو محبتوں کی صداقتوں کی
 کتابیں یوں تو ہزاروں لاکھوں گھلی پڑی ہیں
 ورق ورق پر حروف جنکے علوم حکمت سکھار ہے ہیں
 مقامِ انساں بڑھا رہے ہیں بتا رہے ہیں
 ہمارے اندر کہیں ہے شبنم سکوں کا باعث
 کہیں پہ کوہِ بے بہا ہیں
 جو چشمِ تر سے عظیم ہستی کے خوف و ڈر سے
 لرز لرز کر ڈھلک ڈھلک کر یہ کہہ رہے ہیں
 ہم ہی ہیں ایماں ہم ہی یقین ہیں
 ہم ہی سے پچپانِ حق ہے لیکن
 فضائے دہر آلودگی سے بھری پڑی ہے
 زمیں کا باسی یہ مشیتِ خاکی
 وفا میں اپنی ادائیں اپنی بدل بدل کر
 سرشت اپنی بدل رہا ہے، ہوس کی خاطر مچل رہا ہے

مگر جہاں میں کہیں کہیں پر عظیم جذبے
 دلوں سے اٹھ کر صدائیں دیتے ہیں بے خودی سے
 کہ ماہِ وانجم کو چھونے والو
 بلندیوں سے اتر کے نیچے
 لہو سے رنگیں ستم زدہ سی زمیں بھی دیکھو
 بلا کا آہ و کرب ہے اُس کا
 یہ زخم کیسے ہیں درد کیوں ہے
 مداوا اس کا یہاں یہ کیا ہے
 زمینِ پیاری کا پیارا بچہ یہ ابنِ آدم
 خرد کو کھو کر جنوں میں حد سے گزر گیا ہے
 امن ہے اسکو نہ چین اس کو
 نہ خوفِ انساں نہ خوفِ یزداں
 یہ سب ہے لیکن یقین کو محکم یقین ہے اتنا
 کہ اسکی خاطر دعائیں کرتے ہیں کرنے والے
 دعا میں کچھ بھی کمی نہیں ہے مگر یہ گریہ ہے اس زمیں کا
 جو روز و شب یہ پکارتی ہے
 فضائیں تسخیر کرنے والو
 فلک ہے قدموں میں اب تمہارے
 کسی سیارے کسی ستارے سے ایسا عنصر تلاش کر لو
 کرشمہ سازی ہو جسکی ایسی، ہو ابنِ آدم کا دل مسخر

میری پیاری امی جان

ندیم خان، اوسلوناروے

سندھ میں احمدیت کی مخالفت جنون کی حد تک تھی۔ وہ لوگ احمدیوں کو جان سے مارنا کارثواب سمجھتے تھے۔ بھائی جان زرتشت صاحب سکول جاتے تو امی جان انہیں پانی کی بوتل بھی گھر سے ساتھ دیتیں کہ کہیں کوئی خدا خواستہ زہر نہ دے دے۔ والد صاحب کی بہت زمین تھی۔ خوشحالی تھی۔ لیکن مخالفین کی ریشہ دوانیوں کی وجہ سے حالات بہت خراب ہو گئے۔ والد صاحب پر ایک بار قاتلانہ حملہ بھی ہوا۔

حضرت خلیفۃ المسیح الثانی اپنی زمینوں پر جب بھی تشریف لاتے ہم سب ملاقات کرنے جاتے۔ حضورؐ نے والد صاحب کو مشورہ دیا کہ حالات کے خطرہ کے سبب بیوی، بچوں کو ربوہ بھجوادو۔ تاکہ دینی ماحول میں انکی اعلیٰ تعلیم و تربیت ہو سکے۔

چنانچہ امی جان ہم سب بچوں کو لے کر 1956ء میں ہجرت کر کے ربوہ آ گئیں۔ یہ ایک بہت بڑا مجاہدہ تھا اور عزم و ہمت کی طویل راہ کا آغاز۔ چھوٹے چھوٹے بچوں کے ساتھ اکیلے رہنا بڑا مشکل کام تھا۔ لیکن امی جان نے اپنے شب و روز اولاد کی تعلیم و تربیت کیلئے وقف کر دیئے۔ بھائی جان روز شام کو مسجد مبارک میں حضرت خلیفۃ المسیح الثانی کی محفل عرفان سے معرفت کے موتی چٹنے اور خلافت لائبریری سے ہم بہن بھائیوں کیلئے پڑھنے کیلئے کتابیں لاتے۔ امی جان ہمارے سکولوں میں پیدل تازہ لُنج لے کر آتیں۔ اور بسا اوقات حضرت خلیفۃ المسیح اور دیگر جماعت کے اکابرین، جن میں حضرت مرزا بشیر احمد صاحبؒ، حضرت مولانا بقا پوری صاحبؒ، حضرت مولانا غلام رسول راجیکی صاحبؒ، حضرت حافظ مختار احمد صاحب شاہجہانپوری صاحبؒ کی خدمت میں بغرض درخواستِ دعا حاضر ہوتیں۔ ہمارے امتحانوں میں دعا اور عبادت کی غرض سے روزے رکھتیں اور بیشتر وقت دعا میں گزارتیں۔ رمضان کا مہینہ ان کا مسجد مبارک ہی میں گزرتا۔ باقاعدگی سے روزے رکھتیں۔ غرض ان کے شب و روز اولاد کیلئے وقف تھے۔

بیحد پرہیزگار، متقی، عبادت گزار، صاحب کشوف و رویا تھیں۔ بڑے صبر، ہمت، حوصلہ، جرأت اور بہادری سے ساری زندگی گزاری۔

میری پیاری امی جان مورخہ 22 نومبر کو صبح دس بجے اس دارِ فانی سے کوچ کر کے اپنے ربؐ کریم کے حضور حاضر ہو گئیں، اِنَّا لِلّٰہِ وَاِنَّا اِلَیْہِ رَاجِعُونَ۔

اور ہم سب سے بے پناہ شفقتوں، دعاؤں اور رحمتوں کی چھت چھن گئی۔ خدا کے بعد ماں کا سایہ ہی انسان کو لمحہ بہ لمحہ پروان چڑھاتا دکھ میں ساتھ دیتا بلکہ ہر سانس میں ہمارے ہمراہ ہوتا ہے۔ اس رشتہ کا کوئی نعم البدل نہیں۔ اولاد پر ہم ساری زندگی محبتیں نچھاور کرتے ہیں۔ بہن بھائیوں، دوستوں پر جان چھڑکتے ہیں۔ لیکن ہر رشتہ وقت کے ساتھ بدل جاتا ہے۔ بلکہ ہر رشتہ غرض کا رشتہ ہوتا ہے اور یہ دنیا تو بدلنے رشتوں کا نام ہے۔ صرف ماں باپ کا رشتہ بے لوث، بے غرض اور بے حد قیمتی اثاثہ ہے۔ اور انکی قدر اس وقت معلوم ہوتی ہے جب ہم خود ماں باپ بننے ہیں کہ کس قدر اتھاہ گہرائیوں میں پایا جانے والا انمول موتی یہ رشتہ ہے۔ جسکے خلوص کو کوئی پیمانہ نہیں ناپ سکتا۔

امی جان کے والد بزرگوار ڈاکٹر محمد عبداللہ صاحب کو 313 صحابیوں میں شامل ہونے کا شرف حاصل تھا۔ جنکی تعلیم و تربیت حضرت ڈاکٹر عبدالستار شاہ صاحب کے زیر سایہ ہوئی (نانا صاحب حضرت خلیفۃ المسیح الرابعی مرزا طاہر احمد صاحبؒ)۔ اسلئے امی جان کے گھر کا ماحول بچپن سے ہی روحانی، مقدس، تعلیمی اور احمدیت سے وابستگی کا ماحول تھا۔

امی جان نے شادی کے بعد کچھ دیر قادیان دارالامان میں قیام کیا۔ اور سلسلہ احمدیت کی برکات سے بہت قریب سے محفوظ ہونے کا موقع ملا۔ حضرت اماں جانؒ (حضرت سیدہ نصرت جہاں بیگم صاحبہؒ) سے ملاقاتوں میں شفقت بھری نصائح اور دعائیں حاصل کرنے کا سنہری موقع ملا۔ بیت الدعاء میں حاضر ہو کر دعائیں کرنے اور اپنی ہونے والی اولاد کیلئے سر بسجود ہونے کا موقع بھی ملا۔ والد مرحوم خان بشیر احمد خان صاحب آف جھڈو گودام سندھ میں فوج کی ملازمت ترک کر کے اپنی زمینوں پر settle ہو گئے۔

بستر پر رہیں اور انتہائی صبر سے یہ وقت کاٹا۔ طویل عمر پائی اور اپنی خواہش کے مطابق اپنے خدمت گزار بیٹے داؤد خان کے ہاتھوں میں آخری سانس انتہائی سکون سے لے کر رب غفور الرحیم کے حضور حاضر ہو گئیں۔

ہم سب انکی جدائی سے بہت اداس ہیں۔ میری شامیں بہت اداس ہو گئی ہیں۔ مجھے چین نہیں۔ خدا سے دعا ہے کہ وہ میرے زخمی دل کو قرار دے۔ ہمارے حق میں ہماری امی جان کی دعائیں قبول فرمائے اور ہمیں ان کی نیکیاں جاری رکھنے کی توفیق دے، آمین شام آمین۔

غزل

صادق باجوه۔ میری لینڈ

مرے خستہ تن میں جو جان ہے، وہ تو دم بدم ترے دم سے ہے
مرا حوصلہ، مرا ولولہ، اٹھا ہر قدم ترے دم سے ہے
شب تیرہ تار سے مخلصی تو نمودِ صبحِ طرب کرے
دلی وسوسوں میں جو آس ہے، وہ بھی دم بدم ترے دم سے ہے
کوئی بختجو تو ازل سے ہے کسی مُنہا کی تلاش میں
اسی مُنہا کی تلاش میں، اٹھا ہر قدم ترے دم سے ہے
ہوئی خاک ہی سے اٹھان بھی، مری انتہا بھی ہے خاک میں
یہ کمالِ صنعت کار ہے، جو بنا اتم ترے دم سے ہے
تُو تو مُنہائے کمال ہے، نہ کہیں رہیں سوال ہو
یہ جہاں کا حسن و جمال بھی، ہوا محترم ترے دم سے ہے
تُو ہی ابتدا تُو ہی انتہا، تری ہر صفت کو دوام ہے
جو فنا بقا کا ہے مرحلہ، ہوا وہ رقم ترے دم سے ہے
میں جھکاؤں جب بھی جبین کہیں، وہ گھڑی ہوا اپنی کہیں
ہو قبولیت کا یقین وہیں، مرا یہ بھرم ترے دم سے ہے
وہ گھڑی نہ مجھ سے خطا ہوئی، جو ترے ہی دم سے عطا ہوئی
اٹھے ہاتھ جب بھی دعا ہوئی، یہ ترا کرم ترے دم سے ہے

اللہ تعالیٰ کے فضل و کرم سے ان کی دعاؤں اور ہمت ہی کا ثمر تھا کہ ہم سب کو اعلیٰ تعلیم حاصل کرنے کی توفیق ملی اور ہم ہمیشہ دامنِ خلافت سے بھی وابستہ رہے۔

8 مارچ 1980ء کو ہمارا فرشتہ سیرت و صورت جواں سال بھائی جواد سلسلہ کی خدمت بجالاتے ہوئے شہید ہو گیا۔ تو اس اعصاب شکن صدمہ کو بے مثال صبر سے برداشت کیا۔ یہ غم ہمارے لئے ناقابلِ برداشت تھا۔

والدہ صاحبہ ایک دن تنہائی میں جواد شہید کی یاد میں بیجا افسردہ ہو گئیں تو غیب سے آواز آئی کہ وہ ہماری امانت تھا ہم نے واپس لے لیا تو کیوں غم کرتی ہے۔ اسکے بعد والدہ صاحبہ کبھی جواد شہید کی یاد میں دلیگیر نہ ہوئیں اور رضائے الہی پر شکر کر رہیں۔

اس مذہبی رجحان کے ساتھ ساتھ علمی و ادبی ذوق بھی رکھتی تھیں۔ خاص طور پر شاعری سے بہت شغف تھا۔ قادیان میں رہائش کے زمانے میں ”مصباح“ میں انکے اکثر مضامین چھپتے۔ تاریخ اسلام و احمدیت پر کافی عبور حاصل تھا۔ جب کبھی ہمیں کسی بات کی تصحیح کی ضرورت ہوتی تو امی جان سے ہی رجوع کرتے۔ ہمارے والدین میں زیادہ تر سچی خوابوں، اولیاء اللہ اور عشق الہی سے متعلق گفتگو ہوتی۔

آپ خوش لباس تھیں اور زندہ دل خاتون تھیں۔ دوسروں کے دکھ درد شدت سے محسوس کرتیں۔ صدقات بڑھ چڑھ کر دیتیں۔ کبھی کسی کی دلآزاری نہ کرتیں۔ گلہ شکوہ، غیبت، چغلی انکا شیوہ نہ تھا۔ یہ انکا حسنِ اخلاق ہی تھا کہ دور دراز سے کیا بچے کیا بڑے سب انکی وفات پر آنسو بہا رہے تھے اور انہیں یاد کر رہے تھے۔

1991ء میں والد صاحب کی وفات کے بعد غمِ تنہائی نے بہت ستایا تو اوسلو میں ہمارے پاس رہائش پذیر ہو گئیں۔ داؤد خان (میرے بھائی) کو عرصہ 20 سال انکی خدمت کی توفیق ملی۔ عاجز کو بھی والدہ صاحبہ کی خدمت کی سعادت ملی۔ سب سے چھوٹا ہونے کی وجہ سے والدہ صاحبہ کی خاص شفقت میرے حصہ میں آئی۔

میری اور نواد بھائی کی جدہ میں رہائش کے دوران والدہ صاحبہ ہمارے یہاں تشریف لائیں اور حج اور عمرہ کی سعادت حاصل کی۔ اوسلو میں قیام کے دوران میری ہر شام امی جان سے ملاقات کیلئے وقف ہوتی۔ انہیں میرا انتظار ہوتا اور میرے دل مضطرب کو ان سے ملکر ان کی خدمت کر کے، باتیں کر کے اور دکھ درد بانٹ کر ہی قرار آتا۔ وہ میری ماں ہی نہ تھیں بلکہ ایک غمخوار دوست بھی تھیں۔ میری باجی سیارہ حکمت آف امریکہ اور انکے دونوں بچوں سے بے حد پیار تھا۔ انکی زندگی ایک نیک، باوقار، خوش اور کامیاب زندگی تھی۔ زندگی کے آخری 3 سال

قرآن مجید کی بعض عربی تفاسیر کا ذکر

میر غلام احمد نسیم ایم اے، ایم او ایل، مربی سلسلہ و استاد جامعہ احمدیہ (ر) حال مقیم نیوجرسی۔ امریکہ

قرآنی کاسلیس عبارت میں مطلب کا بیان، لغوی تحقیق، نحوی اشکال کا حل، مشکل آیات کا حل بذریعہ روایات و اقوال صحابہ کرام و تابعین وغیرہ امام طبری کی تفسیر کی خصوصیات ہیں۔

امام محمد بن جریر طبری آمل، عراق میں پیدا ہوئے۔ سات برس کی عمر میں قرآن کریم حفظ کیا۔ تفسیر، حدیث، فقہ، نحو، لغت، منطق، تاریخ، حساب اور طب وغیرہ علوم میں ایسا کمال حاصل کیا کہ ہر فن میں یگانہ عصر کے مستحق قرار پائے۔ آپ نے اپنی عمر کا زیادہ عرصہ بغداد میں گزارا اور ۳۱۰ھ میں کم وبیش ۸۶ سال کی عمر میں وفات پائی۔

محمد بن جریر طبری کی یہ تفسیر "تفسیر جریر" کے نام سے بھی شہرت پذیر ہے۔ مفتی بغوی، سیوطی اور ابن کثیر نے اس تفسیر کی تعریف کی ہے۔

یہ بات مشہور ہے کہ اگر یہ تفسیر میسر آجائے تو باقی تفاسیر کے مطالعہ کی ضرورت نہیں رہتی۔

۳۔ تفسیر "الکشف والبیان": تفسیر الکشف والبیان تفسیر طبری اور بعض دوسری تفاسیر پر مشتمل ہے اور انہیں کے انداز پر مدون کی گئی ہے۔ لیکن اس تفسیر کو ان تفاسیر سے ممتاز کرنے والی یہ بات ہے کہ اس کو تصنیف کرنے والے کے پیش رو تفسیری اقوال و مضامین تو نقل کر دیتے تھے مگر ان افراد کے نام ترک کر دیتے تھے جن کے ذریعے یہ اقوال ان تک پہنچے ہوتے تھے۔ لہذا اس طریق سے اسناد کو نظر انداز کر کے محض روایات پر اعتماد کرنے سے ان کی تشریح و توضیح محل نظر ہو جاتی تھی۔ الکشف والبیان میں اس کی کو دور کرنے کی کوشش کی گئی ہے۔

اس تفسیر کے مولف و مرتب ابواسحاق بن ابراہیم الثعلبی نیشاپوری ہیں۔ ابواسحاق کی وفات ۴۲۷ھ میں ہوئی۔ ان کی اس تفسیر کو تفسیر الثعلبی بھی کہا جاتا ہے بلکہ اس نام سے عموماً اسے یاد کیا جاتا ہے اور اسی نام سے مشہور ہے۔

قرآن مجید کی تفاسیر کثرت سے لکھی گئی ہیں اور لکھی جا رہی ہیں۔ علماء مفسرین نے ان تفاسیر کو دو قسموں میں تقسیم کیا ہے تاکہ مطالعہ کرنے والوں کو آسانی رہے۔ پہلی قسم تفسیر ماثورہ کہلاتی ہے یعنی وہ تفاسیر جو روایات پر منحصر ہیں یعنی احادیث اور معتبر روایات پر۔ انہیں تفاسیر ماثورہ یعنی تفاسیر بالروایت کے نام سے موسوم کیا جاتا ہے۔ دوسری قسم تفسیر بالرأی سے موسوم کی جاتی ہے اس قسم میں مفسر کی رائے کا دخل ہوتا ہے۔

تفاسیر ماثورہ :- (Traditional Commentaries)

تفسیر کی اس نوع میں وہ تمام تفاسیر آتی ہیں جن میں قرآنی آیات کی تشریح بذریعہ احادیث اور اثر وغیرہ کے ذریعہ کی گئی ہے۔ ان میں کچھ مشہور تفاسیر کا ذکر کیا جاتا ہے۔

۱۔ "تفسیر ابن عباس": اسے "تنویر المقیاس" کے نام سے بھی یاد کیا جاتا ہے۔ مفسر عبد اللہ بن عباسؓ متوفی ۸ھ اصحاب رسول ﷺ میں سے مشہور مفسر قرآن ہیں۔ ان کے ان تفسیری اقوال کو روایت کرنے والے نو مشہور راوی ہیں۔ ان کے تفسیری اقوال کا مجموعہ "تنویر المقیاس" کے نام سے صاحب قاموس مجد الدین بن یعقوب فروز آبادی متوفی ۸۱۰ھ کا مرتب کردہ ہے۔ البتہ مرویات کا سلسلہ ناقدین کے نزدیک کوئی زیادہ معتبر اور مستند نہیں۔ عبد اللہ بن عباس کی اس تفسیر کو "المقیاس من تفسیر ابن عباس" کے نام سے بھی یاد کیا جاتا ہے۔

۲۔ جامع البیان فی تاویل القرآن المعروف تفسیر طبری: یہ تفسیر ابو جعفر محمد بن جریر نے بڑی محنت اور عرق ریزی سے ترتیب دی ہے۔ اس تفسیر کی تیس جلدیں ہیں۔ علماء تفسیر کے مطابق فن تفسیر کا آغاز دراصل اسی تفسیر سے ہوتا ہے۔ آیات

رائے کو چنداں دخل نہیں اس لئے یہ بھی تفاسیر ماثورہ میں شامل سمجھی جاتی ہے۔ اور تفسیر جلالین پرانے یایوں سمجھیں کہ پہلی طرز کی تفاسیر کا آخری قابل ذکر نمونہ ہے۔ اس تفسیر کے بعد لکھی گئی تفاسیر کا انداز بدل گیا جنہیں تفاسیر بالرائے سے یاد کیا جاتا ہے۔

تفاسیر بالرائے (Explanatory Commentaries):

۱۔ تفسیر "الکشاف": ابو القاسم جارا اللہ محمود بن عمر الزمخشری نے تفسیر کی نئی روش متعارف کرائی۔ ان سے قبل قرآنی آیات کی تفاسیر روایات سے کی جاتی تھی۔ مفسرین اپنی رائے کم ہی کرتے تھے۔ اگر کچھ کرتے بھی تھے تو یہ کہ لغت حل کر دی جاتی تھی مگر "امام زمخشری" نے فن تفسیر کا دھارا ہی پلٹ دیا۔ وہ قرآن مجید کی مشکل آیات کو روایات اور لغت کے ذریعے حل کرنے کے ساتھ ساتھ عقلی دلائل سے بھی کام لیتے ہیں۔

تفسیر کشاف لسانی علوم کا مخزن ہے۔ مفسر زمخشری لغت، ادب، نحو و صرف اور تفسیری علوم میں ماہر تھے۔ آپ نے اپنی تمام معلومات اس کتاب میں مجتمع کر دی ہیں۔ آپ اپنی تفسیر میں معتزلہ عقائد کے مطابق مشکل مسائل کا حل پیش کرتے ہیں۔ آپ تفسیری روایات کو شامل کرتے ہوئے اسناد روایات چھوڑ جاتے ہیں زیادہ سے زیادہ ایک آدھ راوی کا نام درج کرتے ہیں۔

زمخشری نے تفسیر مکہ مکرمہ میں ۵۳۶ھ بمطابق ۱۱۳۲ء میں لکھنی شروع کی اور وہیں پر دو سالوں میں مکمل کی۔

۲۔ تفسیر مجمع البیان: تفسیر مجمع البیان ابو جعفر محمد بن حسن طوسی کی تصنیف ہے۔ آپ کی وفات ۵۶۱ھ بمطابق ۱۱۶۶ء میں ہوئی۔

۳۔ التفسیر الکبیر، واسمہ مفتاح الغیب: تفسیر کبیر فلسفہ اور حکمت کی رو سے قرآنی آیات کی تشریح و توضیح کرنے کی کوشش میں لکھی گئی ہے۔ لیکن اس سمت میں اس قدر آگے بڑھ گئی ہے کہ قاری قرآنی آیات کا مطلب سمجھنے کی بجائے فلسفیوں کے اقوال میں الجھ کر رہ جاتا ہے۔ یہاں تک کہ کلام الہی کا ربط آیات اور تسلسل بیان ہی ذہن سے نکل جاتا ہے۔ لسانی، فقہی، روایتی اور کلامی وغیرہ گویا کہ تمام پہلو ہی اس تفسیر میں آگئے ہیں۔ مفسر نے اپنے زمانے کے تمام علوم کو قرآن مجید کے خادم

۴۔ تفسیر بغوی "معالم التنزیل": یہ تفسیر ثعلبی کی تفسیر سے متنبس سمجھی جاتی ہے۔ جس سے ظاہر ہے کہ یہ بھی اسی انداز کی ہے جس کا آغاز طبری نے کیا تھا۔ شیخ تاج الدین ابونصر عبدالوہاب متوفی ۸۷۵ھ نے اس تفسیر کا اختصار کیا ہے۔ یہ تفسیر آٹھ جلدوں میں تفسیر ابن کثیر کے حاشیہ کے طور پر مصر میں طبع ہوئی ہے۔

مصنف: اس تفسیر کے مصنف امام محی السنہ ابو محمد حسین بن مسعود الفراء البغوی ہیں۔ ان کی وفات ۵۱۶ھ میں ہوئی۔

۵۔ تفسیر ابن کثیر: ابو الفداء اسماعیل بن عمر بن کثیر نے طبری کی تفسیر میں تحقیق کر کے اس کو مختصر کیا۔ یہ تفسیر ابن کثیر کے نام سے مشہور ہے۔ ابن کثیر نے انہی روایات کو لیا ہے جو ان کے نزدیک صحیح ہیں۔ یہ تفسیر دس جلدوں میں ہے۔

مصنف: ابو الفداء اسماعیل بن عمر بن کثیر دمشق کے رہنے والے تھے۔ آپ محدث، مفسر اور مؤرخ تھے۔ تاریخ میں انکی مشہور کتاب "البدایہ والنہایہ" ہے جو کئی جلدوں پر مشتمل ہے۔ آپ کی وفات ۷۳۳ھ یا ۷۳۷ھ میں ہوئی۔

۶۔ تفسیر درمنثور: اس تفسیر کے مصنف امام جلال الدین بن عبدالرحمن بن ابی بکر السیوطی ہیں۔ آپ مصر کے رہنے والے تھے۔ ان کے بارے میں مشہور ہے کہ چار سو کتابوں کے مصنف ہیں۔ آپ کی مشہور تصانیف میں تفسیر درمنثور اور تفسیر جلالین کا آخری نصف حصہ بہت مشہور ہیں۔ آپ کی وفات ۹۱۱ھ مطابق ۱۵۰۵ء میں ہوئی۔ انکی یہ تفسیر "الدر المنثور فی تفسیر الماثور" کے نام سے بھی شہرت پذیر ہے۔

۷۔ تفسیر جلالین: امام جلال الدین سیوطی کے استاد جلال الدین المحلی متوفی ۸۴۶ھ سورۃ فاتحہ اور قرآن مجید کی اٹھارویں سورۃ یعنی سورۃ الکہف سے سورۃ الناس یعنی قرآن کریم کی آخری سورۃ تک تفسیر لکھ پائے تھے کہ انکا انتقال ہو گیا اور تفسیر کو مکمل نہ کر سکے۔

امام سیوطی جکا نام بھی جلال الدین تھا نے سورۃ فاتحہ کی تفسیر کے بعد سورۃ یعنی سورۃ البقرۃ تا سورۃ بنی اسرائیل کی تفاسیر کر کے تفسیر کو مکمل کیا۔ چونکہ دونوں مصنفوں کا نام جلال الدین تھا اس لئے یہ تفسیر "تفسیر جلالین" کے نام سے موسوم ہوئی اور اسی نام سے یاد کی جاتی ہے۔

یہ تفسیر مشکل الفاظ کے معانی اور مغلق آیات کی تشریح پر مشتمل ہے مگر اس میں

کی حیثیت سے پیش کیا ہے۔

مصنف: فخر الدین محمد بن عمر الرازی کلام اور فقہ کے جید علماء میں سے ہیں۔ آپ "رے" میں پیدا ہوئے: "ہراہ" کو اپنا وطن بنایا اور شیخ الاسلام کہلائے۔ خوازم شاہ نے آپ کو انعام و اکرام سے نوازا۔ آپ کی بہت سی تصانیف ہیں لیکن ان میں سے دس مشہور ہیں۔ آپ کی محولہ بالا تفسیر نے آپ کو شہرت دوام عطا کی ہے۔ آپ کا انتقال پر ملال ۶۰۶ھ بمطابق ۱۲۱۰ء میں ہوا۔

۴۔ تفسیر المحرر المحیط: اس تفسیر کے مصنف، محدث، ادیب اور متکلم بھی تھے اس لئے ان کی تفسیر میں یہ سب پہلو بھی بیان ہوئے ہیں۔ جو روایات آپ کے نزدیک مستند نہ تھیں ان کو آپ نے اپنی تفسیر میں نقل نہیں کیا۔ یہ تفسیر آٹھ جلدوں پر مشتمل ہے۔

مصنف: اثیر الدین ابو عبد اللہ محمد بن یوسف بن حیان اندلسی ہیں۔ آپ کی وفات ۶۵۴ھ بمطابق ۱۲۵۶ء میں ہوئی۔

۵۔ تفسیر الجامع الاحکام القرآن المعروف "تفسیر قرطبی": یہ تفسیر بارہ جلدوں پر مشتمل ہے۔ علامہ قرطبی نے تاریخی واقعات اور قصوں کو اپنی تفسیر میں شامل نہیں کیا۔ آپ کا زیادہ زور قرآنی احکام، دلائل، آیات کی قرأت و اعراب وغیرہ پر ہے۔ یہ نہایت مفید تفسیر ہے۔ روایات کے مطابق مکمل طور پر اشاعت پذیر نہیں ہوئی البتہ نصف کے قریب مصر میں کی اجزا میں شائع ہوئی ہے باقی حصہ قلمی نسخہ کی صورت میں "دار الکتاب المصریہ" مصر میں موجود ہے۔

مصنف: ابو عبد اللہ محمد بن احمد الانصاری القرطبی ہیں۔ آپ بڑے صالح اور زاہد عالم تھے۔ آپ کی متعدد تصانیف میں سے یہ تفسیر سب سے مشہور ہے۔ آپ کی وفات ۶۷۱ھ بمطابق ۱۲۷۳ء میں ہوئی۔

۶۔ تفسیر بیضاوی: تفسیر کا پورا نام "انوار التنزیل و اسرار التاویل" ہے۔ تفسیر بیضاوی اکثر علماء کے نزدیک اعلیٰ پایہ کی تفسیر ہے اور اس کی اتنی قدر ہے کہ دینی علوم پڑھنے والا ہر شخص اس کا محتاج ہے۔ "بیضاوی" کی مقبولیت کی بڑی وجہ یہ ہے کہ اس میں نحوی مسائل کو احسن طریق سے حل کر دیا گیا ہے۔

امام بیضاوی نے زیادہ تر تفسیر زمخشری پر اعتماد کیا ہے۔ البتہ کہا جاتا ہے کہ بیضاوی نے زمخشری کے معتزلہ عقائد سے اپنی تفسیر کو پاک رکھا ہے اس تفسیر میں احادیث اور روایات بہت کم ہیں اور اسناد تو شاذ و نادر ہی نظر آتی ہیں۔

مصنف: عبد اللہ بن عمر البیضاوی ہیں۔ آپ شیراز کے قاضی تھے۔ آپ متعدد

کتب کے مصنف ہیں آپ کی وفات ۶۸۵ھ بمطابق ۱۲۸۶ء میں ہوئی۔

۷۔ الجواہر فی تفسیر القرآن: یہ تفسیر الاستاذ الحکیم الشیخ الطنطاوی الجواہری کی تصنیف ہے۔ یہ تفسیر تیس جلدوں پر مشتمل ہے۔ اس میں مشکل مسائل کے حل اور نئے علوم سے پیدا ہونے والے شکوک و شبہات کے ازالہ کی کوشش کی گئی ہے۔ مصنف پہلے لفظی تفسیر تحریر کرتے ہیں اور پھر تشریح و توضیح پیش کرتے ہیں۔

۸۔ مدارک التنزیل۔ یا۔ تفسیر مدارک نسفی: تفسیر مدارک نسفی طویل حاشیہ اکیلی کے ساتھ سات جلدوں میں شائع ہوئی ہے۔ عقائد و احکام بڑی تفصیل سے بیان ہوئے ہیں اور ان کے بارے میں ایک نہایت ہی مفید تفسیر ہے۔

مصنف: علامہ ابو البرکت عبد اللہ بن احمد بن محمد نسفی ہیں۔ نسفی صاحب جماعت اہل سنت کے مسلم امام شمار ہوتے ہیں۔ آپ کی وفات کے سن کے بارے میں اختلاف ہے۔ ایک روایت کے مطابق وفات ۶۸۶ھ اور دوسری کے مطابق ۷۰۱ھ بمطابق ۱۲۹۳ء میں ہوئی۔

۹۔ تفسیر جامع البیان:

مصنف: الشیخ السید معین الدین بن الشیخ صفی الدین ہیں۔ آپ کی وفات ۷۷۰ھ بمطابق ۱۳۶۶ء میں ہوئی۔

۱۰۔ تفسیر روح المعانی: تفسیر روح المعانی کے مفسر متاخرین مفسرین میں سے ایک بے مثل شخصیت کے مالک ہیں۔ آپ نہایت ہی وسیع النظر تھے۔ آپ کی مسائل کی گہرائی تک رسائی تھی۔ ان کی یہ جامع اور مفصل تفسیر ایک حد تک قدیم تفسیروں سے مستغنی کر دیتی ہے۔ یہ تفسیر لغوی، روایتی، کلامی، فقہی اور سلوک و تصوف کی حیثیت سے ممتاز ہے۔

مصنف: حضرت علامہ شہاب الدین سید محمود آلوسی ہیں۔ آپ ایک نہایت ہی جید عالم اور نہایت ہی زیرک مفسر تھے۔ آپ کی وفات ۱۲۷۰ھ بمطابق ۱۸۵۴ء میں ہوئی۔

(ٹائپنگ قرۃ العین ٹاپور)

رابطہ ہے جانِ محمدؐ سے میری جاں کو دمام * دل کو وہ جام لبالب ہے پلایا ہم نے

امتہ الباری ناصر

اے چچا! یہ دشنام دہی نہیں ہے بلکہ اظہار واقعہ اور نفس الامر کا عین محل پر بیان ہے۔ اور یہی تو کام ہے جس کے لئے میں بھیجا گیا ہوں اگر اس سے مجھے مرنا درپیش ہے تو میں بخوشی اپنے لئے اس موت کو قبول کرتا ہوں میری زندگی اس راہ میں وقف ہے میں موت کے ڈر سے اظہارِ حق سے رک نہیں سکتا۔

اور اے چچا! اگر تجھے اپنی کمزوری اور اپنی تکلیف کا خیال ہے تو تو مجھے اپنی پناہ میں رکھنے سے دستبردار ہو جا۔ بخدا مجھے تیری کچھ بھی حاجت نہیں میں احکام الہی کے پہنچانے سے کبھی نہیں رکوں گا مجھے اپنے مولیٰ کے احکام جان سے زیادہ عزیز ہیں۔ بخدا اگر میں اس راہ میں مارا جاؤں تو چاہتا ہوں کہ پھر بار بار زندہ ہو کر ہمیشہ اسی راہ میں مرتار رہوں یہ خوف کی جگہ نہیں بلکہ مجھے اس میں بے انتہا لذت ہے کہ اس کی راہ میں دکھاؤں۔

آنحضرت ﷺ یہ تقریر کر رہے تھے اور چہرہ پر سچائی اور نورانیت سے بھری ہوئی رقت نمایاں ہو رہی تھی اور جب آنحضرت ﷺ یہ تقریر ختم کر چکے تو حق کی روشنی دیکھ کر بے اختیار ابوطالب کے آنسو جاری ہو گئے اور کہا کہ میں تیری اس اعلیٰ حالت سے بے خبر تھا تو اور ہی رنگ میں اور اور ہی شان میں ہے جا اپنے کام میں لگا رہ جب تک میں زندہ ہوں جہاں تک میری طاقت ہے میں تیرا ساتھ دوں گا

(ازالہ اوہام۔ روحانی خزائن جلد ۳ صفحہ 110، 111 و تذکرہ صفحہ 170)

حضرت مسیح موعود علیہ السلام فرماتے ہیں:

’میرے والد صاحب اپنے بعض آباؤ اجداد کے دیہات کو دوبارہ لینے کے لئے انگریزی عدالتوں میں مقدمات کر رہے تھے انہوں نے انہی مقدمات میں مجھے بھی لگایا اور ایک زمانہ دراز تک میں ان کاموں میں مشغول رہا۔ مجھے افسوس ہے کہ بہت سا وقت عزیز مرا ان بیہودہ جھگڑوں میں ضائع ہو گیا۔ اور اس کے ساتھ

(اس تحریر میں مضمون نگار نے تاریخ اسلام اور تاریخ احمدیت سے بعض ایمان افروز واقعات کو یکجا کیا ہے جن سے حضرت مسیح موعود ﷺ کے فانی الرسول ﷺ کے مقام اور انکاس سیرت نبویؐ پر روشنی پڑتی ہے۔ ایڈیٹر)

سراج منیر سے بدرِ کامل کا ربط جسم و جان کا ہے ایک ہی منبع نور سے فیضیاب وجودوں سے پھوٹنے والی روشنی میں مماثلت، ازدیاد ایمان کا باعث بنتی ہے۔ چند جھلکیاں ملاحظہ فرمائیے۔

مبارک مماثلت

خاندان کے بزرگ جن کے ہاتھوں میں بچے پروان چڑھتے ہیں اپنے بچوں کی فطرت، طبیعت اور صلاحیت سے قدرتی طور پر آگاہ ہوتے ہیں۔ اس طرح خالق کے ودیعت کردہ باسعادت انداز اور ہونہار آثار کے سچے بے لاگ گواہ بننے ہیں۔ درج ذیل اقتباسات میں ایک چچا کا اپنے بھتیجے اور ایک والد کا اپنے بیٹے کے لئے ایسے ہی حقیقت کا اظہار پڑھئے۔

’جب یہ آیتیں اُتریں کہ مشرکین جس میں پلید ہیں، شرالہ یہ ہیں، سفہاء ہیں اور ذریتِ شیطان ہیں اور ان کے معبود و تودالنار اور حصہ جہنم ہیں تو ابوطالب نے آنحضرت ﷺ کو بلا کر کہا کہ

اے میرے بھتیجے! اب تیری دشنام دہی سے قوم سخت مشتعل ہو گئی ہے۔

اور قریب ہے کہ تجھ کو ہلاک کریں اور ساتھ ہی مجھ کو بھی تو نے ان کے عقلمندوں کو سفیہ قرار دیا ہے اور ان کے بزرگوں کہ شرالہ یہ کہا اور ان کے قابلِ تعظیم معبودوں کا نام ہیزم جہنم اور تودالنار رکھا اور عام طور پر ان سب کو جس اور ذریتِ شیطان اور پلید ٹھہرایا میں تجھے خیر خواہی کی راہ سے کہتا ہوں کہ اپنی زبان کو تھام اور دشنام دہی سے باز آ جا ورنہ میں قوم کے مقابلے کی طاقت نہیں رکھتا۔

آنحضرت ﷺ نے جواب میں کہا کہ

نہیں۔ ہمارے بعد یہ کس طرح زندگی بسر کرے گا۔ ہے تو یہ نیک صالح مگر اب زمانہ ایسوں کا نہیں چالاک آدمیوں کا ہے پھر آبدیدہ ہو کر کہتے کہ:

جو حال پاکیزہ غلام احمدؑ کا ہے وہ ہمارا کہاں یہ شخص زمینی نہیں آسمانی (ہے)

یہ آدمی نہیں فرشتہ ہے

(تاریخ احمدیت جلد اول صفحہ 52، 53)

میں نے یہ تو نہیں کہا تھا

سن چھ ہجری کا واقعہ ہے آنحضرت صلی اللہ علیہ وسلم نے خواب میں دیکھا کہ آپ اپنے صحابہؓ کے ساتھ بیت اللہ کا طواف کر رہے ہیں۔ آپ ﷺ نے اسے غیبی اشارہ سمجھ کر طواف کعبہ کی نیت فرمائی اور فروری 628ء کو قریباً چودہ سو اصحاب کے ساتھ مدینہ سے مکہ کے لئے روانہ ہوئے۔ قریش مکہ نے مسلمانوں کے مکہ میں داخلے کی شدید مخالفت کی۔ رفع شر کے لئے آپ ﷺ نے اصرار نہ فرمایا اور حدیبیہ کے مقام پر ایک معاہدہ طے پایا جس کی ایک شق یہ تھی کہ اس سال مسلمان واپس چلے جائیں۔ اگلے سال بیت اللہ کے طواف کی اجازت ہوگی۔ مسلمان جو خانہ کعبہ سے بہت محبت کرتے تھے مکہ جانے کے لئے بیقرار تھے اور اس بات پر ایمان رکھتے تھے کہ رسول اللہ ﷺ کا فرمانا بہر حال پورا ہوتا ہے بہت دل برداشتہ ہوئے۔ اور بڑے دکھ کے ساتھ واپسی کا سفر شروع کیا۔ حضرت عمرؓ کی آنحضرت ﷺ سے اس گفتگو سے ان کی خلش کا بخوبی اندازہ ہوتا ہے۔

حضرت عمرؓ آنحضرت ﷺ کی خدمت میں حاضر ہوئے اور عرض کیا کیا آپ خدا کے برحق رسول نہیں؟

آپ ﷺ نے فرمایا: ہاں ہاں ضرور ہوں

عمرؓ نے کہا: کیا ہم حق پر نہیں اور ہمارے دشمن باطل پر نہیں؟

آپ ﷺ نے فرمایا: ہاں ہاں ضرور ایسا ہی ہے

عمرؓ نے کہا: تو پھر ہم اپنے سچے دین کے معاملے میں یہ ذلت کیوں برداشت کریں؟

آپ ﷺ نے حضرت عمرؓ کی حالت دیکھ کر مختصر الفاظ میں فرمایا:

دیکھو عمرؓ! میں خدا کا رسول ہوں اور خدا کے منشاء کو جانتا ہوں اور اس کے خلاف نہیں چل سکتا اور وہی میرا مددگار ہے۔

ہی والد صاحب موصوف نے زمینداری امور کی نگرانی میں مجھے لگا دیا۔ میں اس طبیعت اور فطرت کا آدمی نہیں تھا۔ اس لئے اکثر والد صاحب کی ناراضگی کا نشانہ بناتا تھا۔ ان کی ہمدردی اور مہربانی میرے پر نہایت درجہ کی تھی مگر وہ چاہتے تھے کہ دنیا داروں کی طرح مجھے رو بہ خلق بناویں اور میری طبیعت اس طریق سے سخت بیزار تھی۔ ایک مرتبہ ایک صاحب کمشنر نے قادیاں میں آنا چاہا میرے والد صاحب نے بار بار مجھ کو کہا کہ ان کی پیشوائی کے لئے دو تین کوس جانا چاہئے مگر میری طبیعت نے نہایت کراہت کی اور میں بیمار بھی تھا اس لئے نہ جاسکا پس یہ امر بھی ان کی ناراضگی کا موجب ہوا اور وہ چاہتے تھے کہ میں دنیوی امور میں ہر دم غرق رہوں جو مجھ سے نہیں ہو سکتا تھا مگر تاہم میں خیال کرتا ہوں کہ میں نے نیک نیتی سے نہ دنیا کے لئے بلکہ محض ثواب اطاعت حاصل کرنے کے لئے اپنے والد صاحب کی خدمت میں اپنے تئیں محو کر دیا تھا اور ان کے لئے دعائیں بھی مشغول رہتا تھا اور وہ مجھے دلی یقین سے برہالو الدین جانتے تھے اور بسا اوقات کہا کرتے تھے:

میں صرف ترحم کے طور پر اپنے اس بیٹے کو دنیا کے امور کی طرف توجہ دلاتا ہوں ورنہ میں جانتا ہوں کہ جس طرف اس کی توجہ ہے یعنی دین کی طرف صحیح اور سچ بات یہی ہے ہم تو اپنی عمر ضائع کر رہے ہیں

(کتاب البریہ، روحانی خزائن جلد 13 صفحات 182 تا 184 حاشیہ)

ایک معمر ہندو جاٹ جس نے حضرت اقدس مسیح موعود علیہ السلام کو گودوں میں کھلایا تھا کی روایت تاریخ احمدیت میں درج ہے کہ جب آپ کے والد صاحب ملازمت اور دنیوی معاملات سنبھالنے پر زور دیتے تو آپ عرض کرتے

’ابا! بھلا بتاؤ تو سہی کہ جو افسروں کے افسر اور مالک الملک الحاکمین کا ملازم ہو اور اپنے رب العالمین کا فرمانبردار ہو اس کو کسی ملازمت کی کیا پرواہ۔ ویسے میں آپ کے حکم سے بھی باہر نہیں‘

مرزا غلام مرتضیٰ یہ جواب سن کر خاموش ہو جاتے اور فرماتے

اچھا بیٹا جاؤ اپنا خلوت خانہ سنبھالو

جب یہ چلے جاتے تو ہم سے کہتے

یہ میرا بیٹا ملا ہی رہے گا میں اس کے واسطے کوئی مسجد ہی تلاش کر دوں جو دس بیس من دانے ہی کما لیتا مگر میں کیا کروں یہ تو ملا گری کے بھی کام کا

مگر حضرت عمرؓ کی طبیعت کا تلاطم لحظہ بہ لحظہ بڑھ رہا تھا کہنے لگے:

کیا آپ ﷺ نے ہم سے نہیں فرمایا تھا کہ ہم بیت اللہ کا طواف کریں گے؟

آپ ﷺ نے فرمایا: ہاں میں نے ضرور کہا تھا۔ مگر کیا میں نے یہ بھی کہا تھا کہ یہ طواف اسی سال ضرور ہوگا؟

عمرؓ نے کہا: نہیں ایسا تو نہیں کہا

آپ ﷺ نے فرمایا: تو پھر انتظار کرو۔ تم انشاء اللہ ضرور مکہ میں داخل ہو گے اور کعبہ کا طواف کرو گے...

(ابن ہشام حالاتِ حدیبیہ)

گویا آپ ﷺ نے اعتراف فرمایا کہ خواب میں بیت اللہ کا طواف دیکھا تھا مگر وقت کا اندازہ درست نہ ہو سکا تاہم آپؐ کا کوئی کام اللہ تعالیٰ کی حکمت اور تائید سے خالی نہیں ہوتا۔ اس سفر میں قریش مکہ سے صلح حدیبیہ کا معاہدہ طے پایا جس سے جنگ و جدل کا ماحول بدل کر امن و امان کا راستہ کھلا۔ واپسی کے سفر میں سورہ فتح نازل ہوئی۔ جس کی آیت نمبر 48 کا ترجمہ ہے

’یقیناً اللہ نے اپنے رسول کو (اس کی) رؤیا حق کے ساتھ پوری کر دکھائی کہ اگر اللہ چاہے گا تو تم ضرور بالضرور مسجد حرام میں امن کی حالت میں داخل ہو گے، اپنے سروں کو منڈواتے ہوئے اور بال کترواتے ہوئے ایسی حالت میں کہ تم خوف نہیں کرو گے۔ پس وہ اس کا علم رکھتا تھا جو تم نہیں جانتے تھے۔ پس اس نے اس کے علاوہ قریب ہی ایک اور فتح مقدر کر دی ہے۔‘ (ترجمہ از تفسیر صغیر)

اگلے سال فروری 629ء میں دو ہزار اصحاب کے ساتھ بیت اللہ کا طواف فرمایا یقیناً آنحضرت ﷺ کی رؤیا پوری ہوئی۔ آنحضرت ﷺ کا ایک قیاس یا اجتہاد درست نہ نکلا۔ جس سے کم فہم اور بدگمان دشمنوں کو اعتراض کا موقع ملا۔ حضرت اقدس مسیح موعود علیہ الصلوٰۃ والسلام کے مبارک الفاظ سے اس قسم کی بشری اجتہادی غلطیوں کے بارے میں اصولی تعلیم ملتی ہے۔ فرماتے ہیں۔

’نبی کی شان اور جلالت اور عزت میں اس سے کچھ فرق نہیں آتا کہ کبھی اس کے اجتہاد میں غلطی بھی ہو اگر کہو کہ اس سے امان اٹھ جاتا ہے تو اس کا جواب یہ ہے کہ کثرت کا پہلو اس امان کو محفوظ رکھتا ہے۔ کبھی نبی کی وحی خبر واحد کی طرح ہوتی ہے اور مع ذالک مجمل ہوتی ہے اور کبھی وحی ایک امر میں کثرت سے اور واضح ہوتی ہے پس اگر مجمل وحی میں اجتہاد کے رنگ میں کوئی غلطی بھی ہو جائے تو یہ نجات

محکمات میں اس سے کچھ صدمہ نہیں پہنچتا

(لیکچر سیالکوٹ۔ روحانی خزائن جلد 20 صفحہ 245)

حضرت اقدس مسیح موعود علیہ الصلوٰۃ والسلام کو بھی اس قسم کے کم فہموں سے واسطہ پڑتا رہا۔ ایک واقعہ اس طرح ہے کہ اللہ تبارک تعالیٰ نے نشان نمائی کے متعلق آپ کی متضرعانہ دعائیں سن کر 20 فروری 1886ء کو ایک غیر معمولی شان والے اولوالعزم بیٹے کی پیدائش کی خوشخبری عطا فرمائی۔ اس بیٹے کی بیان کردہ خصوصیات سے چند بطور نمونہ درج ذیل ہیں۔

’سو تجھے بشارت ہو کہ ایک وجیہہ اور پاک لڑکا تجھے دیا جائے گا۔ ایک زکی غلام (لڑکا) تجھے ملے گا وہ لڑکا تیرے ہی تخم سے تیری ہی ذریت و نسل ہوگا۔ خوبصورت پاک لڑکا تمہارا مہمان آتا ہے۔ اس کا نام عنموائیل اور بشیر بھی ہے۔ اس کو مقدس روح دی گئی ہے۔ اور وہ رجس سے پاک ہے۔ وہ نور اللہ ہے۔ مبارک وہ جو آسمان سے آتا ہے۔ اس کے ساتھ فضل ہے جو اس کے آنے کے ساتھ آئے گا۔ وہ صاحب شکوہ اور عظمت اور دولت ہوگا وہ دنیا میں آئے گا اور اپنے مسیحی نفس اور روح الحق کی برکت سے بہتوں کو پیاریوں سے صاف کرے گا وہ کلمۃ اللہ ہے کیونکہ خدا کی رحمت و غیوری نے اسے کلمۃ تجید سے بھیجا ہے۔ وہ سخت ذہین و فہیم ہوگا اور دل کا حلیم۔ اور علوم ظاہری و باطنی سے پر کیا جائے گا۔ وہ تین کو چار کرنے والا ہوگا (اس کے معنی سمجھ میں نہیں آئے) دو شنبہ ہے مبارک دو شنبہ۔ فرزند دلہند گرامی ارجمند۔ مظهر الاول والآخر۔ مظهر الحق والعلاء۔ کَانَ اللہ نَزَلَ مِنَ السَّمَاءِ جس کا نزول بہت مبارک اور جلال الہی کے ظہور کا موجب ہوگا۔ نور آتا ہے نور جس کو خدا نے اپنی رضامندی کے عطر سے مسح کیا۔ ہم اس میں اپنی روح ڈالیں گے۔ اور خدا کا سایہ اس کے سر پر ہوگا وہ جلد جلد بڑھے گا اور اسیروں کی رستگاری کا موجب ہوگا اور زمین کے کناروں تک شہرت پائے گا۔ اور تو میں اس سے برکت پائیں گی تب اپنے نفسی نقطہ آسمان کی طرف اٹھایا جائے گا۔ وَ کَانَ امراً مقضیاً۔

(اشتہار 20 فروری 1886 مندرجہ تبلیغ رسالت جلد اول صفحہ 59، 60۔ تذکرہ

صفحہ 110، 111)

اس کے بعد 8 اپریل 1886ء کو اللہ تعالیٰ کی طرف سے مزید انکشاف ہونے والے امور بھی آپ نے اسی دن مشتہر کر دیئے

’ آج 8 اپریل 1886ء میں اللہ جل شانہ کی طرف سے اتنا کھل گیا کہ ایک لڑکا بہت ہی قریب ہونے والا ہے جو ایک مدت حمل سے تجاوز نہیں کر سکتا اس سے ظاہر ہے کہ غالباً ایک لڑکا ابھی ہونے والا ہے یا بالضرور اس کے قریب حمل میں لیکن یہ ظاہر نہیں کیا گیا کہ جواب پیدا ہوگا یہ وہی لڑکا ہے یا وہ کسی اور وقت میں نو برس کے عرصے میں پیدا ہوگا‘

(مجموعہ اشتہارات جلد اول صفحہ 117۔ تذکرہ صفحہ 114)

آپ نے فرمایا کہ اللہ تعالیٰ نے فرمایا ہے کہ موعود بیٹا نو سال کے عرصے کے اندر پیدا ہوگا۔ یہ کہیں نہیں لکھا کہ اس عرصے میں اور کوئی بچہ پیدا نہیں ہوگا۔ یا جو بھی بچہ ہوگا وہ مصلح موعود ہوگا۔ مگر جب 15 اپریل 1886ء کو حضرت اقدس مسیح موعود علیہ السلام کے ہاں ایک بیٹی عصمت پیدا ہوئی تو مخالفین نے بے بنیاد اعتراضات کا شور مچا دیا کہ پیشگوئی جھوٹی نکلی لڑکا نہیں لڑکی پیدا ہوئی ہے۔ حالانکہ آپ نے یہ بھی کہیں نہیں لکھا تھا کہ موجودہ حمل سے ہی ضرور لڑکا پیدا ہوگا۔ عنقریب لڑکا پیدا ہونے کا ذکر تھا۔ پھر 7 اگست 1887ء کو ایک لڑکا بشیر احمد پیدا ہوا۔ جس سے حضرت اقدس مسیح موعود علیہ السلام کی بہت قریب بیٹا پیدا ہونے والی پیشگوئی پوری ہوئی۔ نیز 20 فروری کے الہام میں بھی ’خوبصورت پاک لڑکا تمہارا مہمان آتا ہے‘ میں بھی ایک کم عمر پانے والے لڑکے کا ذکر تھا جو اسی طرح وقوع پذیر ہوا۔ اسی دن آپ کو الہام ہوا:

(ترجمہ) ہم نے اس بچہ کو شاہد اور مبشر اور نذیر ہونے کی حالت میں بھیجا ہے اور یہ اس مینہ کی مانند ہے جس میں طرح طرح کی تاریکیاں ہوں اور رعد اور برق بھی ہو یہ سب چیزیں اس کے دونوں قدموں کے نیچے ہیں۔

(مجموعہ اشتہارات جلد اول صفحہ 178۔ تذکرہ 119)

الہام سے واضح تھا کہ نومولود کم عمر پائے گا۔ یہ بیٹا بعر سولہ ماہ 4 نومبر 1888ء کو بقضائے الہی وفات پا گیا۔

وہ کورچشم دشمن جو اعتراض کا کوئی موقع ہاتھ آنے پر بغیر کسی تدبیر کے طوفان برپا کرنے لئے ادھار کھائے بیٹھے ہوتے تھے شور مچانے لگے کہ بیٹا تو فوت ہو گیا پیشگوئی جھوٹی نکلی۔ آپ نے سمجھایا کہ یہ تو میں نے کہا ہی نہیں تھا کہ یہی وہ موعود بیٹا ہے:

’کوئی شخص ایک ایسا حرف بھی پیش نہیں کر سکتا جس میں یہ دعویٰ کیا گیا ہو کہ

مصلح موعود اور عمر پانے والا یہی لڑکا تھا جو فوت ہو گیا‘

(سبز اشتہار روحانی خزائن جلد 2 ص 448)

’اے خدائے قادر مطلق یہ لوگ اندھے ہیں ان کو آنکھیں بخش۔ یہ نادان ہیں ان کو سمجھ عطا کر یہ شرارتوں سے بھرے ہوئے ہیں ان کو نیکی کی توفیق دے بھلا کوئی اس بزرگ سے پوچھے وہ فقرہ کہاں ہے جو کسی اشتہار میں اس عاجز کی قلم سے نکلا ہے جس کا یہ مطلب ہے کہ لڑکا اسی حمل میں پیدا ہوگا اس سے ہرگز تخلف نہیں کرے گا‘

(سبز اشتہار ’روحانی خزائن جلد 2 صفحہ 318)

وَاللّٰهُ اِنَّهٗ لَنَبِیِّ

آنحضرت ﷺ کو اللہ تبارک تعالیٰ نے ام المومنین ماریہ قبطیہؓ کے بطن سے آخری عمر میں ذی الحجہ 8 ہجری میں ایک بیٹے ابراہیمؑ سے نوازا۔ آپ اپنے بیٹے سے بے حد محبت کرتے تھے بچہ اپنی انا اُم سیف کے ہاں مدینے کی نواحی بستی ’عوالی‘ میں پرورش پارتا تھا۔ آپ وہاں تشریف لے جاتے۔ بچے کو گود میں لے کر پیار کرتے چومتے۔ ام سیف کے شوہر لوہار کا کام کرتے تھے گھر دھوئیں سے بھرا ہوتا مگر بچے کی محبت میں کچھ چلے آتے کچھ دیر بچے کے ساتھ رہتے اور رضاعی والدہ کی گود میں دے کر چلے جاتے۔

حضرت ابراہیمؑ بہت کم عمر لے کر آئے تھے۔ بیمار ہوئے نزع کا عالم تھا آنحضورؐ تشریف لائے بچے کو گود میں اٹھالیا۔ اس کی تکلیف دیکھ کر آنکھوں میں آنسو آ گئے حضرت عبدالرحمان بن عوفؓ ساتھ تھے۔

عرض کیا یا رسول اللہ آپ روتے ہیں؟ فرمایا ’یہ رونا اور یہ آنسو رحمت ہیں‘

رسول خداؐ کا یہ لاڈ لا بیٹا 19 شوال 10 ہجری میں صرف سولہ ماہ کی عمر میں وفات پا گیا۔ آنحضور ﷺ نے صاحبزادے کی وفات پر انتہائی صبر کا نمونہ دکھایا۔ بچے کو دفن کرنے کے لئے قبر میں اترے لاش کو ہاتھوں میں اٹھا کر لحد میں رکھا اور فرمایا

’جاؤ اپنے بھائی عثمانؓ بن مظعون کے پاس‘

حضرت عثمانؓ ایک صحابی تھے جو آنحضرت ﷺ کو بہت عزیز تھے۔ اور اس واقعہ سے چھ سال پہلے وفات پا چکے تھے۔ آپ کو غم کی حالت میں اپنے اس صحابی کی یاد آگئی۔ شیر خوار بچے کو یاد کرتے ہوئے فرمایا

صرف سولہ ماہ زندہ رہ کر 4 نومبر 1888ء کو خالق حقیقی سے جاملے۔ بشیر اول کی وفات پر مخالفین کو اپنی پراگندگی طبع کے مظاہرے کا خوب موقع ہاتھ آیا۔ اور جتنا بس چلا مخالفت میں بغیر سوچے سمجھے شور مچا دیا۔ حضرت اقدسؒ دوسرے بچے کی وفات پر اپنا صدمہ پس پشت ڈال کر راضی برضاد کے ساتھ جماعت کو سنبھالنے کی فکر میں لگ گئے۔ اور اس وفات میں مضر اللہ جل شانہ کی قدرتوں کے کئی رنگ دکھانے کے لئے مضمون لکھا۔ جس میں مومنین کے ازدیاد ایمان کے لئے پیشگوئی پوری ہونے کے کئی رخ اور بدخواہوں کے اعتراضات کے جوابات میں سیر حاصل مدلل بحث کی۔

اس بچے کی پیدائش سے پہلے اس پر متونی کی بہت سی ذاتی بزرگیاں الہامات میں بیان کی گئیں تھیں جو اس کی پاکیزگی روح اور بلندی فطرت اور علو استعداد اور روشن جوہری اور سعادت جلی کے متعلق تھیں اور اس کی کاملیت استعدادی سے علاقہ رکھتی تھیں۔

(سبز اشتہار روحانی خزائن جلد دوم صفحہ 450)

اس بچے کے بارے میں آپؐ تحریر فرماتے ہیں

’خدا تعالیٰ نے بعض الہامات میں یہ ہم پر ظاہر کیا تھا کہ یہ لڑکا جو فوت ہو گیا ہے ذاتی استعدادوں میں اعلیٰ درجہ کا ہے اور دنیوی جذبات بکلی اس کی فطرت سے منسلوب اور دین کی چمک اس میں بھری ہوئی ہے اور روشن فطرت اور عالی گوہر اور صدیقی روح اپنے اندر رکھتا ہے اور اس کا نام باران رحمت اور مبشر اور بشیر اور ید اللہ بکمال و جمال وغیرہ اسماء بھی ہیں‘

(سبز اشتہار روحانی خزائن جلد دوم صفحہ 453)

اس اعتراض کے جواب میں کہ کم عمری میں وفات پانے والے بچے کی صفات کیسے معلوم ہوتی ہیں۔ درج ذیل اقتباس دیکھئے۔ حضرت اقدسؒ تحریر فرماتے ہیں

’بعض بچے ایسے کامل الخلق ہوتے ہیں کہ صدیقیوں کی پاکیزگی اور فلاسفوں کی دماغی طاقتیں اور عارفوں کی روشن ضمیری اپنی فطرت میں رکھتے ہیں اور ہونہار دکھائی دیتے ہیں مگر اس عالم بے ثبات پر رہنا نہیں پاتے۔ اور کئی ایسے بچے بھی لوگوں نے دیکھے ہوں گے کہ ان کے لچھن اچھے نظر نہیں آتے اور فراست حکم کرتی ہے کہ اگر وہ عمر پائیں تو پرلے درجے کے بذات اور شریر اور جاہل اور ناحق شناس نکلیں۔ ابراہیم لخت جگر آنحضرت ﷺ جو خورد سالی میں یعنی سولہویں

’ابراہیم میرا بیٹا تھا وہ حالت شیر خوارگی میں ہی وفات پا گیا اس کے لئے دو انائیں ہیں جو جنت میں اس کی رضاعت کی مدت پوری ہونے تک اسے دودھ پلائیں گی‘

(مسلم کتاب الفضائل باب رحمة الصبيان حدیث 2)

حضرت ابراہیمؑ کو اللہ تعالیٰ نے بڑے مرتبے سے نوازا تھا آپؑ نے فرمایا

وَاللّٰهُ اَنَّهُ لَنبِیِّ

(’الفتاویٰ الحدیثیہ‘ صفحہ 176 علامہ ابن حجر ہیشمی مطبوعہ مصر 1970ء)

نیز آپؑ نے فرمایا

لَوْ عَاشَ (ابراہیم) لَكَانَ صَدِيقًا نَّبِیًّا

ترجمہ: اگر ابراہیم زندہ رہتا تو وہ سچا نبی ہوتا

(ابن ماجہ جلد اول باب 454 حدیث 1572)

آخری عمر کا بیٹا سچے راستباز نبی ہونے کی بشارت کا حامل قبر میں سلا کے اللہ کی رضا پر راضی رہنے والے صبر جمیل کے پیکر نے اپنے غم کا اظہار ان درد انگیز الفاظ میں فرمایا

تَدْمَعُ الْعَيْنُ وَ يَحْزَنُ الْقَلْبُ وَ لَا نَقُولُ مَا يَسْخَطُ الرَّبَّ وَ اَنَا بَكَ

یا ابراہیم لَمَحْزُونُونَ

سولہ ماہ میں راہی ملک عدم ہو جانے والے بچے کی استعداد کے بارے میں پڑھتے ہوئے اس دور کے مسیحا اور ظل محمد ﷺ کا ایک ایمان افروز واقعہ یاد آتا ہے۔ حضرت اقدس مسیح موعود علیہ السلام کا بھی ایک سولہ ماہ کا بچہ فوت ہوا تھا۔ دونوں بچوں کی اعلیٰ استعداد کے بارے میں پیش خبریاں تھیں۔

حضرت اقدس مسیح موعود علیہ السلام نے 20 فروری 8/ اپریل 1886ء اور 7/ اگست 1887ء کو نو سال کے اندر ایک غیر معمولی صفات کے حامل لمبی عمر پانے والے بیٹے کی پیدائش کے متعلق الہام مشہر فرمائے تھے۔ ان میں ایک غیر معمولی صفات کے حامل لڑکے کی پیشگوئی تھی جس کی عمدہ صفات اور لمبی عمر کے بارے میں بتایا گیا تھا۔ اس میں ایک کم عمر والے مہمان کی پیشگوئی بھی تھی۔

15/ اپریل 1886ء کو صاحبزادی عصمت پیدا ہوئیں تو کم فہم معاندین نے شور مچانا شروع کر دیا کہ بیٹا کہا تھا بیٹی پیدا ہوگی۔ پھر سو سال کے بعد حضرت اقدس مسیح موعود علیہ السلام کو اللہ تعالیٰ نے 7/ اگست 1886ء کو ایک بیٹے سے نوازا جو

مہینے میں فوت ہو گئے اس کی صفاتی استعداد کی تعریفیں اور اس کی صدیقانہ فطرت کی صفت و ثنا احادیث کی رو سے ثابت ہے، ایسا ہی وہ بچہ جو خورد سالی میں حضرت خضرؑ نے قتل کیا اس کی خباثتِ جبلی کا حال قرآن شریف کے بیان سے ظاہر و باہر ہے

(سبز اشتہار روحانی خزائن جلد دوم صفحہ 454)

قیصر اور قیصرہ

قریش کے ساتھ صلح حدیبیہ کے بعد نسبتاً سکون کے دن میسر آتے ہی آنحضرت ﷺ نے جہادِ اصغر کے بعد دعوت الی اللہ اور عبادات کے جہادِ اکبر کی طرف توجہ دی۔ آپؐ کا فرض منصبی کل عالم کو پیغام حق پہنچانا تھا آپؐ نے اس غرض کے لئے عرب کے چاروں طرف بادشاہوں اور رؤساء کو ایک ساتھ خطوط ارسال فرمائے۔ ان میں شام میں روم کے شہنشاہ قیصر، شمال مشرق میں فارس کے شہنشاہ کسری، عرب کے شمال مغرب میں مقوقس حاکم مصر، مشرق میں یمامہ کے رئیس ہوذہ بن علی، مغرب میں حبشہ کے بادشاہ نجاشی، شمال میں عرب سے متصل ریاست کے حاکم غسان، عرب کے جنوب میں رئیس یمن اور مشرق میں والی بحرین شامل تھے۔ آنحضرت ﷺ نے ان خطوط کے مضامین کمال حکمت سے ترتیب دئے۔ نمونے کے طور پر قیصر شاہِ روم کے نام خط کا متن درج ذیل ہے۔

’ میں اللہ کے نام سے اس خط کو شروع کرتا ہوں۔ جو بے مانگے رحم کرنے والا اور اعمال کا بہترین بدلہ دینے والا ہے۔ یہ خط محمد خدا کے بندے اور اس کے رسول کی طرف سیر و ما کے رئیس ہرقل کے نام ہے سلامتی ہو اس شخص پر جو ہدایت کو قبول کرتا ہے۔ اس کے بعد اے رئیسِ روم! میں آپ کو اسلام کی ہدایت کی طرف بلاتا ہوں۔ مسلمان ہو کر خدا کی سلامتی قبول کیجئے کہ اب صرف یہی نجات کا راستہ ہے۔ اسلام لائیے خدا تعالیٰ آپ کو اس کا دوہرا اجر دے گا۔ لیکن اگر آپ نے روگردانی کی تو یاد رکھئے کہ آپ کی رعایا کا گناہ بھی آپ کی گردن پر ہوگا۔

اور اے اہل کتاب! اس کلمہ کی طرف آ جاؤ جو ہمارے تمہارے درمیان مشترک ہے۔ یعنی ہم خدا کے سوا کسی کی عبادت نہ کریں اور کسی صورت میں خدا کا کوئی شریک نہ ٹھہرائیں اور خدا کو چھوڑ کر اپنے میں سے کسی کو اپنا آقا اور حاجت روا نہ گردانیں۔ پھر اگر ان لوگوں نے روگردانی کی تو ان سے کہہ

دو کہ گواہ رہو کہ ہم تو بہر حال خدائے واحد کے دامن کے ساتھ وابستہ اور اس کے فرمانبردار بندے ہیں۔‘

حضرت اقدس مسیح موعود علیہ السلام نے 1893ء میں اپنی معرکہ الآرا کتاب ’آئینہ کمالات اسلام‘ میں اپنے عہد کے علماء و مشائخ، فقراء اور گدی نشینوں کو دعوتِ حق کے لئے عربی زبان میں ’التبلیغ‘ کے نام سے ایک طویل مکتوب تحریر فرمایا اس میں برطانیہ کی ملکہ معظمہ و کٹوریہ کے نام خصوصی طور پر اپنے محبوب کے مبارک نقوشِ قدم پر چلتے ہوئے خدائے واحد و یگانہ کا پیغام دیا۔ انداز وہی تھا جو آنحضرت ﷺ نے قیصر و کسریٰ اور دوسرے بادشاہوں کے نام خطوط میں اختیار فرمایا تھا۔ اس دعوتِ حق کے لفظ لفظ سے، بیان کی قوت و صداقت سے آپؐ کے قلبِ مطہر کا جوش و جذبہ منعکس تھا۔ آپؐ نے فرمایا

اے زمین کی ملکہ! تو مسلمان ہو جا۔ تو اور تیری سلطنت محفوظ رہے گی ملکہ و کٹوریہ نے شکرِ یے کے خط کے ساتھ آپؐ سے دیگر تصانیف بھجوانے کی خواہش کی۔ یہ تو بظاہر کوئی بڑی کامیابی نہ تھی مگر یہ خط بیچ ڈالنے کے مترادف تھے جو سازگار آب و ہوا ملتے ہی اگنے، بڑھنے پھلنے پھولنے لگتے ہیں۔ پھر 1897ء میں ملکہ و کٹوریہ کی ساٹھ سالہ جوہلی کے موقع پر ایک رسالہ ’تحفہ قیصریہ‘ تحریر فرمایا جس میں ملکہ کو دوسری بار بڑے خلوص سے دعوتِ اسلام دی۔ اس کے بعد 1899ء میں ’ستارہ قیصریہ‘ کے نام سے اسی پیغام کا اعادہ فرمایا

ہر طرف آواز دینا ہے ہمارا کام آج
جس کی فطرت نیک ہے وہ آئے گا انجام کار

نیز جلسہء احباب کے نام سے ملکہ کے لئے مبارکباد اور دعا اور جلسہ کی کارروائی تحریر فرمائی۔ جس میں اس کے اسلام کی آغوش میں آنے کی دعا بھی شامل ہے:

”اے قادر و توانا ہم تیری بے انتہا قدرت پر نظر کر کے ایک اور دعا کے لئے تیری جناب میں جرات کرتے ہیں کہ ہماری محسنہ قیصرہ ہند کو مخلوق پرستی کی تاریکی سے چھڑا کر لا الہ الا اللہ محمد رسول اللہ پر اس کا خاتمہ کر۔ اے عجیب قدرتوں والے! اے عجیب تصرفوں والے! ایسا ہی کر“

(جلسہء احباب۔ روحانی خزائن جلد 12 صفحہ 290)

ایک ماں کا خود سے مکالمہ

ارشاد عرشی ملک اسلام آباد پاکستان

arshimalik50@hotmail.com

یہ نظم اُن لوگوں کے نام ہے۔ جو دوسروں کی بیٹیاں بیاہ کر لانے کے بعد اُن کی قدر نہیں کرتے اور اُن کی ماؤں کو دکھوں کے سمندر میں دھکیل دیتے ہیں۔ اس نظم کا محرک بہت سی ماؤں اور بیٹیوں کی گھٹی ہوئی سسکیاں ہیں۔

میری بانہوں میں اے منھی پری جس روز تُو آئی
خداے پاک کی رحمت کی بدلی گھر پہ تھی چھائی
سعادت تیرے دم سے میں نے ماں ہونے کی جب پائی
بڑھا رُتبہ مرا جنت مرے قدموں تلے آئی

تُو اک ننھے فرشتے کی طرح معصوم صورت تھی
کوئی پوچھے مرے دل سے تُو کتنی خوبصورت تھی
تیری کلکاریوں نے سونے گھر کو زندگی بخشی
مری جاں کیا بتاؤں تُو نے مجھ کو کیا خوشی بخشی
چکھایا ذائقہ ممتا کا مجھ کو تازگی بخشی
مرے جذبوں کو سہلایا مجھے آسودگی بخشی

لہو میں سنسناہٹ تھی، رواں اشکوں کا دھارا تھا
مجھے جب تُو نے پہلی بار ماں کہہ کر پکارا تھا
وہ تیری توتلی باتیں ترا فقروں کو دُہرانا
مری سینڈل پہن کر سارے گھر میں گھومتے جانا
دوپٹوں کی مرے ساڑھی بنانا ، جھڑکیاں کھانا
کبھی تو مان لینا اور کبھی ہر بات منوانا

بتا سکتی نہیں کیا لطف اُن من مانیوں میں تھا
عجب معصومیت کا نُور اُن نادانیوں میں تھا
وہ تیرا ڈولتے قدموں سے چلنا یاد آتا ہے
مجھے گرنا ترا گر کر سنبھلنا یاد آتا ہے
کبھی وہ گود میں چڑھنا پھسلنا یاد آتا ہے
کبھی ابو کی بانہوں میں مچلنا یاد آتا ہے

مری جاں کس قدر نازوں سے میں نے تجھ کو پالا تھا
بہت نازک تھی تو ، ہر گام پر تجھ کو سنبھالا تھا

بہت سی بیٹیاں سسرال میں جیتی ہیں مر مر کے
اور اُن کی ماؤں کا جیون بسر ہوتا ہے ڈر ڈر کے
انہیں کا حال کہنا ہے ، مجھے خون جگر کر کے
لکھے ہیں شعر یہ عرشی قلم اشکوں میں تر کر کے

ہیں اُن کے نام جو نازک دلوں پر وار کرتے ہیں
جو رشتوں کے تقدس کو سدا مسمار کرتے ہیں
میری بیٹی ترے چہرے پہ کچھ افسردگی سی ہے
ہے پھیکی سی ہنسی تیری اور آنکھوں میں نمی سی ہے
بظاہر مسکراہٹ ہے ، مگر کچھ ظاہری سی ہے
زباں خاموش لیکن بات کوئی ان کہی سی ہے

نہ شوخی ہے ، نہ چنچل پن ، نہ چہرے پر اُجالا ہے
نگاہوں میں اداسی ہے ، لبوں پر پُچپ کا تالا ہے

خدا سے التجاء کرتی ہوں یہ سب وہم ہو میرا
مرے دل کو یونہی بیکار اندیشوں نے ہو گھیرا
ترے سسرال میں پیاری ہر اک ہو قدر داں تیرا
ترے دل میں ہمیشہ کی طرح خوشیوں کا ہو ڈیرا

مگر آنکھوں میں تیری جب نمی سی دیکھتی ہوں میں
بچا کر تیری نظریں اپنی آنکھیں پونچھتی ہوں میں

اکیلی بیٹھ کر بیٹے دنوں کو یاد کرتی ہوں
میں سونے دل میں یادوں کا نگر آباد کرتی ہوں
اسی حیلے سے تسکین دلِ ناشاد کرتی ہوں
اور اپنے واسطے اک مشغلہ ایجاد کرتی ہوں

تصور میں مرے بکھری ترے بچپن کی تصویریں
جکڑ لیتی ہیں سوچوں کو گئے لمحوں کی زنجیریں

ترا اسکول سے آ کر مجھے ہر بات بتلانا
جو ٹیچر نے بنایا ہاتھ پر اشار دکھلانا
ترا پھر شام تک اُس ہاتھ کو دھونے سے کترانا
مرے اصرار پر وہ روٹھ کر کمرے میں چھپ جانا
اچانک آکے پھر میرے گلے میں بھول جاتی تھی
تری مدھر ہنسی سن کر میں ہر ذکھ بھول جاتی تھی
بہت دلچسپ دنیا کے مکین لگنے لگے مجھ کو
کہ روکھے لوگ بھی خندہ جہیں لگنے لگے مجھ کو
مناظر سیر گاہوں کے حسین لگنے لگے مجھ کو
کہ چڑیا گھر کے بندر دلنشین لگنے لگے مجھ کو
بہت حیران کن اور پُر مسرت تھی یہی دنیا
ترے ہمراہ کتنی خوب صورت تھی یہی دنیا
ترا گڑیا کی وہ شادی رچانا یاد آتا ہے
وہ رفتے بھیج کر مہماں بلانا یاد آتا ہے
بوقت رخصتی رونا زلانا یاد آتا ہے
وہ گڈے والوں کو لڑ کر بھگانا یاد آتا ہے
لڑکپن کی انوکھی شوخیاں میں کس طرح بھولوں
وہ تیرا بھولپن وہ مستیاں، میں کس طرح بھولوں
تو رونق تھی مرے گھر کی، مری آنکھوں کی بینائی
تو نغمہ تھی مرے دل کا، مرے کانوں کی شنوائی
غرض بیتے کئی موسم جوانی کی بہار آئی
ترے اندر چھپی ساری لیاقت سامنے لائی
وہ تمنے جیتنا اسناد پانا، یاد ہے مجھ کو
ترا ہر امتحاں میں فرسٹ آنا یاد ہے مجھ کو
بڑی چاہت سے بن ٹھن کر تو اجلاسوں میں جاتی تھی
تلاوت بھی کیا کرتی تھی اور نظمیں بھی گاتی تھی
سدا تقریر کرتی اجتماع میں فرسٹ آتی تھی
خلیفہ کو بھی خط لکھتی مگر مجھ سے چھپاتی تھی
تو دینی دنیوی سب محفلوں کی جان تھی پیاری
مری شوکت، مرا پندار، میرا مان تھی پیاری

ترے کالج کے دن مجھ کو برابر یاد آتے ہیں
گئی راتوں تک پڑھنے کے منظر یاد آتے ہیں
ترے بازار کے دن رات چکر یاد آتے ہیں
تری سب دوستوں کے نام اکثر یاد آتے ہیں
وہ تیرا فون پرسکھیوں سے پہروں گھٹکو کرنا
وہ تیرے قہقہے، وہ شوخیاں، وہ ہاؤ ہو کرنا
پھر آخر ایک مشکل فیصلہ کرنا پڑا مجھ کو
جدائی کا تری پھر حوصلہ کرنا پڑا مجھ کو
خود اپنے ہاتھ سے تجھ کو وداع کرنا پڑا مجھ کو
کہوں کیا ماس سے ناخن جدا کرنا پڑا مجھ کو
خدا ہونا ہی بیٹی کا مقدر ہے سو کیا کرتی
یہ سنت ہے پیمبر کی سو لازم تھا ادا کرتی
کیا تھا جب تجھے رخصت بہت ہی سوگواہی تھی
جدائی کی گھڑی تیری شکستہ ماں پہ بھاری تھی
خوشی بھی تھی مگر ہمراہ اس کے بے قراری تھی
نئے رشتے مبارک ہوں دعا ہونٹوں پہ جاری تھی
پر اب تیری اداسی میرے دل پر زخم کاری ہے
مرے بس میں نہیں کچھ بھی عجب بے اختیاری ہے
سہا جاتا نہیں ہے مجھ سے اب تیرا غم پنہاں
تجھے نو ماہ میں نے پیٹ میں رکھا ہے میری جاں
تری ہر ہر ادا کی خوب میرے دل کو ہے پیچاں
یونہی رسی ہنسی سے مجھ کو بہلانا نہیں آساں
ڈراتی ہے تری افسردگی میں سو نہیں سکتی
ستم اس پر کہ تیرے سامنے میں رو نہیں سکتی
تجھے تو غمزہ لوگوں کو بہلانا بھی آتا تھا
تجھے محفل کی رونق بن کے چھا جانا بھی آتا تھا
سنا کر شاعری جذلوں کو مہکانا بھی آتا تھا
دلائل دے کے اپنی بات منوانا بھی آتا تھا
تو بلبل کی طرح وہ چھپانا بھول بیٹھی ہے
وہ ہنسا بولنا، ملنا ملانا بھول بیٹھی ہے

نہ تجھ سے کچھ بھی پوچھے گی نگاہ آشنا میری
تجھے تو علم ہے عادت ہے تسلیم و رضا میری
حصار عافیت میں تجھ کو لے لے گی ذعا میری
خدا ہی میرا منوس ہے سنے گا التجاء میری

ذعائے نیم شب کو ہی عطا ہوتی ہیں تاثیریں
دل مظلوم کی آہیں تو ساتوں آسمان چیریں

ترے سرال میں اے کاش تیری قدر دانی ہو
ترا شوہر تجھے چاہے تو اس کے دل کی رانی ہو
نہ یاد آئے کبھی میکے کی ایسی شادمانی ہو
خدا کا فضل ہو دائم، خدا کی مہربانی ہو

جو تیرا حال ہے وہ اپنے مولا کو سنا بیٹی
میں تجھ سے کچھ نہ پوچھوں گی مجھے کچھ نہ بتا بیٹی

مجھے معلوم ہے غصے کو تو غم میں سموتی ہے
سلگتے غم سے پھر اشکوں کی اک مالا پروتی ہے
بہانے سے غسل کے تو غسل خانے میں روتی ہے
کبھی تاریکیوں میں رات کی تکیہ بھگوتی ہے

سہام اللیل کا نسخہ بہت اکسیر ہے پیاری
بہت پیارا خدا کو نالہء شب گیر ہے پیاری

سمیٹوں کس طرح خود کو کہ ہر لمحہ بکھرتی ہوں
قدم ہر روز گویا دھار پر خنجر کی دھرتی ہوں
ذعائیں شب کو کرتی دن کو ٹھنڈی آہ بھرتی ہوں
میں اک سولی پہ لٹکی ہوں نہ جیتی ہوں نہ مرتی ہوں

نصیحت تجھ کو کرتی ہوں کہ رہنا درگزر کر کے
چلی چل اپنی منزل کی طرف عزم سفر کر کے

بہت سی ماؤں کے دل کا یہ حال زار لکھا ہے
پرانا درد ہے پر میں نے پہلی بار لکھا ہے
بہت تفصیل سے حال دل بیمار لکھا ہے
اثر اس میں نہیں کوئی تو پھر بے کار لکھا ہے

نصیحت ہے کسی ماں کے شکستہ دل سے مت کھیلو
اور اس کی بے بسی کو ظلم کے یلین میں مت بیلو

بہت سی بیٹیاں سرال میں جیتی ہیں مر مر کے
اور ان کی ماؤں کا جیون بسر ہوتا ہے ڈر ڈر کے
انہیں کا حال کہنا ہے مجھے خون جگر کر کے
لکھے ہیں شعر یہ عرشی قلم اشکوں میں تر کر کے

ہیں ان کے نام جو دل کا جہاں مسمار کرتے ہیں
لبادہ پارسائی کا پہن کر وار کرتے ہیں

نظم

امتہ الباری ناصر

سوچ کو چہرہ وہی اہل نظر دیتے ہیں عزم و ایمان جنہیں اچھی خبر دیتے ہیں
بعد صدیوں کے بہار آئی ہے اس گلشن میں مست جھونکے گل رعنا کی خبر دیتے ہیں
ہیں مسیحا کے لئے شام و سحر گردش میں حق کا پیغام ہمیں شمس و قمر دیتے ہیں
گالیاں سن کے دعا دینے کا ہے حکم ہمیں دل دکھا ہو تو یہ مشکل ہے مگر دیتے ہیں
نفرتیں، کینے، حسد، بغض کسی سے بھی نہیں ساری دنیا کو فقط پیار سے بھر دیتے ہیں
دودھ اتر آتا ہے رحمت کا بلک کر مانگو مضطرب آنسو دعاؤں کو اثر دیتے ہیں

اک نظرِ عفو

عبدالشکور۔ کلیولینڈ اوہائیو

خاکسار کی اہلیہ محترمہ ثمینہ شکور بنت حضرت ڈاکٹر حشمت اللہ صاحبؒ کے ذکر میں

چند لمحوں میں ہی وہ مجھ سے جدا کیوں ہو گیا جاگتے ہی جاگتے یکبار وہ کیوں سو گیا
 دھیمی دھیمی آہٹوں میں ایک پنہاں شور تھا سانس کا سب زیرو بم ان آہٹوں میں کھو گیا
 ایک طائرِ محو پروازِ سوئے افلاک تھا راستے میں کہکشاں کی ضو میں شامل ہو گیا
 دل جو کہتا ہے کہ وہ اب بھی جدا مجھ سے نہیں سُن رہا ہوں دھڑکنیں کیسے کہوں کہ وہ گیا
 ایک چہرہ گویا تاباں زندگی کے نور سے اب نہیں ہے دسترس میں یہ گماں کیوں ہو گیا
 داغ تھے کتنے ہی دامن پر مرے اور جا بجا ایک نظرِ عفو سے سارے کے سارے دھو گیا
 کر رہا تھا ذکر اُس کے حُسن و خوبی کا مگر باتوں باتوں میں ہی شاکر کتنے آنسو رو گیا

نئے سال کی دُعا

شمسہ رضوانہ ناز

اس نئے سال میں ہو احمدیت کی فتح گڑ گڑا کر مانگتی ہوں یہ دُعا
 احمدیت کا شجر بڑھتا رہے پھلتا رہے تیرے فضلوں کی ہو بارش ہر گھڑی اس کو عطاء
 تمام کر اس کا علم نکلے جو کوئی قافلہ کارواں چلتا رہے بڑھتا رہے یہ سلسلہ
 کتنے گھر اُجڑے ہوئے کتنے ہی تجھ پر فدا اب تو ان قربانیوں کا دے صلہ
 سب دُعائیں ناز کی کر لے قبول میرے مولا اے میرے مشکل کٹھا